

ព្រះវិន័យធរ អនុគណ ឯក ភ្លើង ធម្មិស្សរោ

អធិប្បាយ

បទពិសេសស្រុកសង្ខេប



* ចម្លងតាមច្បាប់ដើម

ព.ស. ២៥៥៦ - គ.ស. ២០១៣

ព្រះវិន័យធរ អនុគណ ឯក ភ្លីម ធម្មិស្សរោ

អធិប្បាយ

មង្គលស្សត្រសឡេម

វគ្គធម្មិស្សរោ

ខែត្រសៀមរាប

ព.ស. ២៥០៩ - គ.ស. ១៩៦៦

ကျေးဇူး

အသိပညာ

အဖွဲ့အစည်း

အဖွဲ့



အ.အ.

អធិប្បាយ

មង្គលស្សត្រសង្ខេប

ចម្លងតាមច្បាប់ដើមដោយ ៖

ព្រះភិក្ខុ **នីង ធីត** (ចន្ទត្ថេរ) និង
ខ្ញុំព្រះករុណា ខ្ញុំបាទ **វ៉ាត ធីរក្ស**

ផ្សព្វផ្សាយដោយ គេហដ្ឋាន

អធិរក្សមរតកព្រះពុទ្ធសាសនាខ្មែរ

ក្រុងម៉ុងអាល - កែប៊ែក - កាណាដា



ព.ស. ២៥៥៦ - គ.ស. ២០១៣

សម្រាប់ចែកជូនប្រជាជន

សៀវភៅចាស់ដែលប្រើប្រាស់ជាថ្មី ៖

១. ស្នាព្រះហស្តក្រោយបង្អស់នៃសម្តេចព្រះមហាសុមេធាធិបតី **ជួន ណារត**
២. ធម៌នមស្តារព្រះរតនត្រ័យ ពិស្តារ - សង្ខេប (វ៉ាត ភិរក្ស) ថ្មី
៣. ប្រស្នា គិហិប្រតិបត្តិពិស្តារ (ឈឹម ទូច, សុង ស៊ីវ)
៤. ប្រជុំនានាធម៌សង្ខេប (ជ័យ ម៉ែ)
៥. អាទាបាណស្សតិកម្មដ្ឋាន វិបស្សនាបញ្ញាធម្មបរិយាយ (គង់ ឌីប)
៦. ធម្មនិយាម ៣០ និងកំណាព្យផ្សេងៗ (ប៊ុត សាវង្ស, ភិក្ខុ សាន សុផា)
៧. ជីវិតកថា (ម៉ិញ សាវ៉ាន) ថ្មី
៨. ធម្មប្រទីប (ប្រជុំកងធម៌ យិន វន់)
៩. រឿង ព្រះភិក្ខុពនេចរ (ឱម ណាត្រី)
១០. រឿង នគរកាយ (ចាប ពិន)
១១. ច្បាប់គោរពមាតាបិតា (អ៊ូ ចុង)
១២. នគ្គិធម្មាធិប្បាយ (ព្រះបិដកធម្ម អ៊ុម ស៊ុម)
១៣. ត្រៃកូដធម៌ (សុង ស៊ីវ)
១៤. ឱវាទបាតិមោក្ខ (ចាប ពិន)
១៥. កម្រងកំណាព្យ (ហ៊ុម ឆាន់) ថ្មី
១៦. ឧបនីយតិសូត្រ (ព្រះមហាវិរិយបណ្ឌិតោ ប៉ាង ខាត់)
១៧. ធម្មទ្វេស ៤ យ៉ាង (ម៉ិញ សាវ៉ាន) ថ្មី
១៨. ធម៌នមស្តារសម្រាប់យុវវ័យ Khmère – Français (វ៉ាត ភិរក្ស) ថ្មី
១៩. ធម៌នមស្តារសម្រាប់យុវវ័យ Khmère – Anglais (វ៉ាត ភិរក្ស) ថ្មី
២០. លោកនីតិបករណ៍ (ព្រះ អ៊ុក ជា វជិរញ្ញាណភយវង្ស)



ពាក្យច្រាវ

កាលណាយើងគយគន់ មើលដំណើរប្រព្រឹត្តិទៅនៃការប្រកាន់មាំ ក្នុងជីវិតប្រចាំថ្ងៃរបស់យើងម្នាក់ ៗ ក្នុងមួយថ្ងៃ ៗ ពីព្រលឹមទល់ព្រលប់ យើងនឹងឃើញថា ខ្លួនយើងម្នាក់ ៗ ប្រាថ្នាតែសេចក្តីសុខ, សេចក្តី ពេញចិត្ត ពេញថ្លើម, សុភមង្គល... គ្រប់ពេលវេលា គ្រប់ពេលដក ដង្ហើមចេញ-ចូល ។ ទោះបីគេខំប្រឹងពោលពាក្យថា ៖ អរុណសួស្តី, សាយណ្ណសួស្តី, រាត្រីសួស្តីយ៉ាងណាក៏ដោយ យើងនឹងឃើញថា យើងក៏បានជួបនឹងសេចក្តីពេញចិត្ត - សុភមង្គលខ្លះ, មិនពេញចិត្ត - អតមង្គលខ្លះ ។ ល ។ យើងចូលចិត្តសុភមង្គល មិនចូលចិត្តអតមង្គល តែយើងមិនដឹងថាត្រូវធ្វើយ៉ាងណា? ព្រោះអ្វី?...

- ធ្វើបុណ្យ ចៀសបាប
- ព្រោះសុខសួស្តីកើតមកអំពីហេតុ គឺបុណ្យ ក្តីទុក្ខកើតមក អំពីហេតុគឺធ្វើបាប ។ ជាមួយគ្នានេះទៀត ក្តីសុខកើតមកពី គំនិតសន្តោស ហើយក្តីទុក្ខកើតពីគំនិតល្មោក...

ការប្រកាន់មាំថានេះជាមង្គលសួស្តីល្អ-អាក្រក់ ហេតុដើមកើតមក អំពីអាចារ្យបីនាក់គឺ ៖ អាចារ្យទិដ្ឋ, អាចារ្យមុត និងអាចារ្យសុត ដែល ប្រកាន់មាំទៅតាមការយល់ឃើញរៀង ៗ ខ្លួនជាមង្គល ។ រឿងនេះកើត ជាគោលហាលដដែកគ្នាជ្រួលជ្រើមអស់ ១២ ឆ្នាំ ទាំងមនុស្សលោកនិង ទេវលោក ។ សំណួរថា “ អ្វីជាមង្គល ” នេះត្រូវបានពួកទេវតានាំត្រឡប់ មកកាន់ស្ថានមនុស្សលោកយើងវិញ គឺមានតែព្រះសមណគោតមបរម

សាស្តាចារ្យតែមួយគត់ដែលជាប្រទីបនៃសកលសត្វ ក្នុងសកលលោក
ដែលអាចដោះស្រាយនូវប្រស្នានេះបាន ...

ចុះសាធុជនពុទ្ធបរិស័ទទាំងឡាយ ប្រកាន់មាំថាអ្វីជាមង្គលដែរ ?

ឆ្មាខ្មៅរត់កាត់មុខ សិយ អពមង្គល, ធ្វើដំណើរទៅជួបនឹងគេហៃ
ខ្មោច សិយទៀត អាប័រាសី, មិនយកទេបន្ទប់ ឬជាន់ទី ១៣ លេខមិន
ល្អ, កូននេះមិនអាចទៅបញ្ចុះសពឪពុកវាបានទេពីព្រោះធុងគ្នា, ខ្ញុំចង់
បានផ្អាកឡានលេខបូកទៅឲ្យបាន ៩ គ្រាប់ គឺរកស៊ីបាន ...។ល។

នេះជាតួយ៉ាងមួយ ដែលបញ្ជាក់ឲ្យឃើញច្បាស់នូវផលវិបាក
ដែលកើតឡើង ដោយមិនបានស្គាល់ព្រះសទ្ធម្ម ។

ក្នុងវេលានេះខ្ញុំព្រះករុណា ខ្ញុំបាទសូមជូននូវគម្ពីរដីកាមួយច្បាប់
ដែលអាចជួយដល់សាធុជន ពុទ្ធបរិស័ទ អស់លោក-អ្នក ដែលមានសទ្ធា
ក្នុងព្រះពុទ្ធសាសនាហើយចង់បាននូវសិរីមង្គលជាប្រចាំ គឺ **គម្ពីរមន្ទល
សុត្រ ៣៨ ប្រការ** រៀបរៀងដោយព្រះវិន័យធរ អនុគណ ធម្មិស្សរោ
ឯក ញឹម នៅក្នុងព.ស. ២៥០៩ - គ.ស. ១៩៦៦ មកម៉្លេះ ។

ស្នាដៃដ៏មានតម្លៃនេះ ត្រូវបានព្រះគ្រូ **វិទ វិម (បន្តត្តេ)** ចៅ
អធិការវត្ត **ធម្មិការាម** នាទីក្រុងម៉ុងវេអាល - កេប៊ិក - កាណាដា ចម្លង
ទុកជាច្បាប់ដើម ហើយក៏ជាកំពូជសំណាងរបស់ខ្ញុំព្រះករុណា ខ្ញុំបាទ
ម្តងទៀតដែលបានទទួលនូវស្នាដៃរបស់លោក យកមកចម្លងជាលើក
ទីពីរដើម្បីនឹងចែកចាយផ្សព្វផ្សាយ ដល់អស់លោក-អ្នកជាសាធុជនពុទ្ធ
បរិស័ទ ទុកគ្រាន់នឹងអានជួយអប់រំបន្តិចនិស្ស័យ ព្រោះលោកបានពោល

ទុកថា បុគ្គលណាដែលបានប្រព្រឹត្តធ្វើនូវមង្គលទាំងឡាយនេះឲ្យពេញ
បរិបូណ៌នៅក្នុងសន្តានហើយ តែងដល់នូវសិរីសួស្តីក្នុងទីទាំងពួង ។

នៅពេលនេះសៀវភៅ “ **អធិប្បាយ បទ្ទលសុត្រសទ្ទេម** ” មាន
ព្រលឹង និងមានជីវិតរស់ឡើងវិញហើយ ។

ព្រះគ្រូជាទីគោរព! ក្នុងនាម “ ខ្ញុំព្រះករុណា ” ជាក្មេងជំនាន់
ក្រោយ សូមលើកហត្ថទាំងទ្វេ លំអោនកាយ វាចា ចិត្តគោរពដល់ព្រះ
អង្គដែលជាអ្នកប្រាជ្ញ, ជាបណ្ឌិត ដែលជាម្ចាស់សៀវភៅ “ **អធិប្បាយ
បទ្ទលសុត្រសទ្ទេម** ” នេះ សូមព្រះអង្គអនុញ្ញាតដល់ខ្ញុំព្រះករុណា
ដើម្បីសរសេរចម្លង និង រៀបរៀងឡើងវិញនូវសៀវភៅ “ **អធិប្បាយ
បទ្ទលសុត្រសទ្ទេម** ” របស់ព្រះអង្គសាជាថ្មីឡើងវិញ ។

ក្នុងការចម្លងឡើងវិញនេះ ខ្ញុំព្រះករុណា ខ្ញុំបាទ បានរៀបរៀង
ទំព័រជាថ្មី ព្រមទាំងបានកែអក្ខរាវិរុទ្ធខ្លះផង ដោយយោងទៅតាមវចនា-
នុក្រមខ្មែរ (២០០៨) ដែលជាស្នាព្រះហស្តរបស់សម្តេចព្រះសង្ឃរាជ
ជួន ណាត ជាតញ្ញាណោ ប៉ុន្តែខ្លឹមសារ និងសំនួនវោហាររបស់លោក
អ្នកនិពន្ធនៅរក្សាទុកដូចដើម ។

ខ្ញុំព្រះករុណាសូមថ្លែងអំណរព្រះគុណជាពន្លឹកចំពោះ ៖

- ព្រះភិក្ខុ **វីង វីម** (ចន្ទត្ថេរ)
- ព្រះភិក្ខុ **សុំ ប៊ុនរៀម** (សុវណ្ណត្ថេរោ)

ដែលព្រះអង្គតែងតែយកព្រះទ័យទុកដាក់ ជួយខ្លះខ្លែង ជ្រោម -
ជ្រែង ទាំងកម្លាំងកាយចិត្ត និងជួយពិនិត្យកែសម្រួលឡើងវិញនូវអក្ខរាវិរុទ្ធ

ជាពិសេសវាក្យស័ព្ទភាសាបាលី ដើម្បីការពារនូវសេចក្តីភ្នាំងភ្នាត់ គ្រប់
បែបយ៉ាង ។

ខ្ញុំសូមថ្លែងអំណរគុណជាពិសេសដល់ ៖

ឧបាសក **មុឺញ សាវ៉ាន** និងឧបាសក **ហ៊ុម នាន់** លោកជា
ព្រឹទ្ធាចារ្យរបស់ខ្ញុំ ដែលតែងតែផ្តល់នូវគតិយោបល់ល្អ ។ ចំណាយពេល
វេលាដ៏មានតម្លៃពិគ្រោះទាំងខាងផ្លូវលោកនិងផ្លូវធម៌ ថាតើអ្វីដែលធ្វើទៅ
សមរម្យ និងអ្វីដែលធ្វើទៅមិនសមរម្យ ហើយជួយត្រួតពិនិត្យផ្ទៀងផ្ទាត់
កែសំរួលពាក្យពេចន៍អក្ខរាវិរុទ្ធ ដើម្បីធ្វើឲ្យសៀវភៅនេះបានល្អ និងត្រឹម
ត្រូវមិនឲ្យឃ្លៀងឃ្លាតពីច្បាប់ដើម ។

ទន្ទឹមនេះដែរ ខ្ញុំព្រះករុណា, ខ្ញុំបាទសូមទានមេត្តាខន្តីអភ័យទោស
រាល់កំហុសឆ្គងនូវវាក្យស័ព្ទបាលី -សម្រាយ ដែលកើតឡើងឬភ្នាំងភ្នាត់
ដោយប្រការណា សូមទានព្រះករុណាម្ចាស់ព្រម ទាំងលោកអ្នកអាន
ទាំងឡាយមេត្តាអនុគ្រោះហើយជួយជួសជុល កែ បំពេញចែកជូនដល់
ខ្ញុំព្រះករុណា ខ្ញុំបាទ ផងដើម្បីជាកិច្ចអនុគ្រោះចំពោះព្រះពុទ្ធសាសនា
តវៀងទៅ ។

សូមឧទ្ទិសស្នាដៃថ្មីនៃសៀវភៅ “ **អធិប្បាយបទ្ទលសូត្រសង្ខេប** ”
នេះថ្វាយ ប្រគេន ជូនដល់ ៖

❖ **សម្តេចព្រះសង្ឃរាជ ជួន ណាត ខោតញ្ញារណា**
ប.អ.ស - អ.ម.វ^(១)

❖ **ព្រះវិស័យធរ អនុគណ ធម្មិស្សរោ ឯក ញីម**

ដែលលោកបានបន្ទូលទុកនៅមរតកអក្សរសាស្ត្រសម្រាប់កូនចៅ
 ខ្មែរជំនាន់ក្រោយ ។ សូមព្រះអង្គ ព្រះករុណាទទួលទ្រង់ជ្រាប
 នូវគោលបំណងល្អរបស់ខ្ញុំព្រះករុណា ហើយអនុមោទនា និង
 បានសោយសុខតាមសមគួរដល់គតិកពុទ្ធិសាសនាឡើយ ។
 ដោយអំណាចកុសលចិត្តជ្រះថ្លា ក្នុងព្រះពុទ្ធសាសនា បានផ្តល់
 ជាពលានុភាព ឲ្យយើងខ្ញុំព្រះករុណា ខ្ញុំបាទស្រុះស្រួលមូលមតិគ្នា
 បរិច្ចាគបច្ច័យ តាមកម្លាំងសទ្ធា សង្វាតខិតខំរៀបចំចាត់ចែង បោះពុម្ព
 ជាសៀវភៅថ្មីនេះឡើងវិញ ដើម្បីប្រគេន ចែកជូនជាធម្មទាន សូម
 អំណាចផលានិសង្ស នៃអាមិសទាន និងធម្មទាននេះ ជួយឧបត្ថម្ភ
 ដល់ពួកសត្វទាំងឡាយ ក្នុងចតុឱយាដលាលោកទាំងអស់ បានទទួល
 ឥដ្ឋមនុញ្ញផលគ្រប់ៗ គ្នា ព្រមទាំងមានប្រាជ្ញាថ្វាគំនិត បដិបត្តិព្រះធម៌
 បានសម្រេចមគ្គផល ដល់ទីបំផុតទុក្ខកុំបីខានឡើយ ។

សូមអនុមោទនា !!!

ក្រុងម៉ុងអេអាណ, ថ្ងៃ ២ ១៣ ១១ ឆ្នាំរោង ចត្វាស័ក ព.ស. ២៥៥៦^(២)
 ត្រូវនឹង ថ្ងៃច័ន្ទ ទី ១២ ខែវិច្ឆិកា គ.ស. ២០១២

អ្នកសរសេរចម្លង
វ៉ាត តិរក្ស

(១) អានថា បណ្ឌិតអក្សរសាស្ត្រ - អភិធម្មហារដ្ឋគុរុ (អះភិធមៈ មហារត៍-បៈគុរុ)
 (២) អានថា ថ្ងៃច័ន្ទ ១៣ រោច ខែអស្សុជ ឆ្នាំរោង ចត្វាស័ក ព.ស. ២៥៥៦

អារម្ភកថា


ហេតុដើមដែលនាំឲ្យកើត សៀវភៅអធិប្បាយមង្គលសូត្រសង្ខេប
នេះឡើង មកពីឧបាសក **គិម ស៊ុយ** ឧបាសិកា **ហ៊ុម** ជាម្ចាស់រោងពុម្ព
ខេមរេដ្ឋ នៅភ្នំពេញ, បាននិយាយនឹងខ្ញុំថា ៖ មានមនុស្សច្រើនគ្នា
ត្រូវការចង់ដឹងពីរឿងមង្គល ៣៨ ប្រការ, ក៏អារាធនាខ្ញុំឲ្យរៀបរៀងធម៌
នេះឡើង ដើម្បីឲ្យបានជាប្រយោជន៍ដល់ពួកពុទ្ធបរិស័ទទាំងឡាយ
នោះ ។ ផង ត្រូវនឹងបំណងខ្ញុំចង់រៀបរៀងធម៌នេះធ្វើជាធម្មទានផងដែរ
ទើបខ្ញុំខំឆ្លៀតយកឱកាសខ្លះមករៀបរៀងធម៌នេះឡើង ។

កាលដែលខ្ញុំនឹងធ្វើនោះ ខ្ញុំបានយកគម្ពីរមង្គលតួទីបរិ អដ្ឋកថា
មង្គលសូត្រមកតាំងទុកជាគោល ហើយខ្ញុំរៀបរៀងដាក់ឲ្យមានកងធម៌
ព្រមទាំងនិទានរឿងខ្លី ។ ដើម្បីទាញយកបុគ្គលាធិដ្ឋាននេះ មកជា
ជំនួយធម្មាធិដ្ឋាន, ប៉ុន្តែខ្ញុំមិនបាននិយមយកតាមបែបក្នុងគម្ពីរនោះ
ដោយសព្វគ្រប់ទេ ខ្ញុំស្រង់យកតែត្រង់ណាដែលមានសារប្រយោជន៍
ច្រើនដល់អ្នកមើល-អ្នកស្តាប់ ហើយត្រូវតាមបំណងរបស់ខ្ញុំអ្នករៀបរៀង
នោះផង ។

ដោយហេតុនេះ ខ្ញុំសូមអភ័យទោសអំពីសំណាក់នៃលោក - អ្នក
ជាបណ្ឌិតទាំងឡាយ កុំឲ្យប្រកាន់ទោសព្រោះខ្ញុំធ្វើកាត់ប្លូតខ្លី ។ ដើម្បី
ឲ្យតិចចំនួនសន្លឹកក្រដាសក្នុងសៀវភៅនេះផង ។

នៅទីបំផុតនេះ ខ្ញុំសូមផ្ញើសេចក្តីភ្នំភ្នំភ្នំខុសឆ្គងលើលោក - អ្នក
បណ្ឌិត បើឃើញទាស់ខុសត្រង់ណា សូមមេត្តាជួយកែតម្រូវឲ្យខ្ញុំផង,
ធម្មតាការងារទាំងពួងរមែងមានខុសព្រោះធ្វើ បើគ្មានធ្វើការអ្វីទេ ក៏
គ្មានទាំងខុស គ្មានទាំងត្រូវផងដែរ ។ ប៉ុន្តែខ្ញុំមានសង្ឃឹមថា ៖ ការ
ព្យាយាមរបស់ខ្ញុំនេះ គង់នឹងបានសម្រេចប្រយោជន៍ដល់ជនច្រើនគ្នាជា
មិនខាន ដោយបានមើល បានស្តាប់ បានគិត បានសួរ បានកត់
គោលទុក ត្រង់កន្លែងណាមួយ ដែលខ្លួនត្រូវការចង់ចេះចង់ចាំធម៌
នោះ ។ ពុំលែងឡើយ ។

ព្រះវិន័យធរ អនុគណ
ធម្មិស្សរោ ឯក ញឹម



មង្គលប្បវត្តិ

រឿងមង្គលសូត្រនេះ ហេតុដើមកើតមកអំពីអាចារ្យបីនាក់គឺ ៖
អាចារ្យទិដ្ឋប្រកាន់ថា ៖ ឃើញជាមង្គល ១, អាចារ្យសុតប្រកាន់ថា ៖
ឮជាមង្គល ១, អាចារ្យមុតប្រកាន់ថា ៖ លិទ្ធក្វក្សជាមង្គល ១ ។

លុះអាចារ្យទាំង ៣ នាក់ជជែកគ្នា ចំណែកអាចារ្យទិដ្ឋថា ៖
មង្គលនោះស្រេចនឹងភ្នែកឃើញរូបល្អៗ ទើបជាមង្គលប្រសើរ ។

អាចារ្យសុតថា ៖ ភ្នែកតែងឃើញរូបល្អខ្លះអាក្រក់ខ្លះ នឹងយក
ការឃើញនេះជាមង្គលពុំបានឡើយ ។ ចំណែកខ្ញុំថា ៖ ការពួសម្វេង
ពីពោះគាប់ចិត្តខ្លួនទើបបានជាមង្គលប្រសើរពិតមែន ។

អាចារ្យមុតថា ៖ ការពួសម្វេងនេះ នឹងយកជាមង្គលក៏ពុំបាន
ព្រោះត្រចៀកយើងតែងឮសូរសម្លេងអាក្រក់ខ្លះ ល្អខ្លះ បើឮសុទ្ធតែល្អ
ទៅទើបជាមង្គលមែន, ចំណែកខ្ញុំថា ៖ ស្រេចនឹងអណ្តាតលិទ្ធក្វក្ស
ត្រូវលើម្ហូបចំណីឆ្ងាញ់ពិសាទើបជាមង្គលប្រសើរ ។

អាចារ្យទិដ្ឋ និងអាចារ្យសុត គេនាំគ្នាថាតបត្រឡប់មកឲ្យអាចារ្យ
មុតវិញថា ៖ អ្នកឯងនោះក៏មិនត្រូវទៀត យើងមិនយល់ព្រមតាម
ពាក្យអ្នកនោះទេ ព្រោះការលិទ្ធក្វក្សនេះ ជួនកាលត្រូវលើម្ហូបចំណី
ឆ្ងាញ់ពិសា ជួនកាលត្រូវលើម្ហូបចំណីមិនឆ្ងាញ់មានរសខារចត់ជូរល្វឹង
ជាដើម នឹងថាការលិទ្ធក្វក្សដោយអណ្តាតនេះ ជាមង្គលក៏ពុំបាន
ឡើយ ។ ម៉្លោះហើយពួកមនុស្សអ្នកស្តាប់ ក៏ចាប់ចូលចិត្តដោយស្រ-

ឡាញ់ផ្សេងៗ គ្នា អ្នកខ្លះចូលចិត្តជឿតាមពាក្យអាចារ្យទិដ្ឋ, អ្នកខ្លះចូល
ចិត្តជឿតាមពាក្យអាចារ្យសុត, អ្នកខ្លះក៏ចូលចិត្តជឿតាមពាក្យអាចារ្យ
មុត មនុស្សនោះក៏បែកគ្នាជាបីពួក មិនបែកតែមនុស្សក៏បែកដល់ពួក
ទេវតាដែលជាមិត្តគ្នានឹងមនុស្សផង ចាប់តាំងពីកុម្មទេវតាជាដើមឡើង
ទៅដល់ស្ថានព្រហ្មលោកឈ្មោះអកនិដ្ឋកា កើតជាកោលាហលជដែកគ្នា
ជ្រួលជ្រើមអស់ ១២ ឆ្នាំ ។ ទុកជាពួកមនុស្សនិងទេពតាទាំងឡាយ
ទាំង ១ ហ្នឹងចក្រវាឡ នាំគ្នាគិតរកមង្គលអស់កាលយូរអង្វែងដល់ទៅ
១២ ឆ្នាំដូច្នោះហើយ ក៏នៅតែរកមង្គលមិនឃើញឡើយ ទើបនាំគ្នាទៅ
សួររកមង្គលនឹងព្រះឥន្ទ្រាធិរាជៗ ក៏សួរបញ្ជាក់ថា ៖ ការឈ្មោះទាស់
ទែងខ្វែងគំនិតគ្នាពីការរកមង្គលនេះកើតពីស្ថានណាមក ? ទេពតាទាំង-
ឡាយនោះក៏ឆ្លើយទូលតបទៅព្រះឥន្ទ្រវិញថា ៖ កើតមកពីស្ថានមនុស្ស
លោក ។ ទើបព្រះឥន្ទ្រប្រាប់ឧបាយដល់ទេពតាទាំងឡាយនោះថា ៖
បើកើតពីស្ថានមនុស្សលោកមក ព្រះពុទ្ធជាម្ចាស់ព្រះអង្គបានត្រាស់
ហើយ សព្វថ្ងៃគង់នៅនឹងវត្តព្រះជេតពន នាស្ថានមនុស្សលោកនោះ
ស្រាប់, អ្នកទាំងឡាយ ចូរនាំគ្នាចុះទៅក្រាបថ្វាយបង្គំទូលសួររកមង្គល
នេះ នឹងព្រះពុទ្ធជាម្ចាស់នោះចុះ ព្រះអង្គនឹងសម្តែងមង្គលនេះ ប្រាប់
ដល់អ្នកទាំងឡាយ ។ ទើបទេពតាទាំងឡាយនោះ ក៏នាំគ្នាចុះមកកាន់
ស្ថានមនុស្ស ហើយចូលទៅទូលសួរព្រះសាស្តា, ព្រះបរមលោកនាថក៏
ទ្រង់សម្តែងនូវមង្គល ៣៨ ប្រការ ដែលជាគ្រឿងញ៉ាំងបាបធម៌ទាំងពួង
ឲ្យវិនាសទៅ ដល់នរជនទាំងឡាយ ទាំងមនុស្ស ទាំងទេពតាដ៏ច្រើន

ក្រែលែងនឹងរាប់ចំនួនមិនបាន, ឯពួកទេពតាទាំងឡាយនោះលុះច្រើន
ហួសពេក វត្តជេតពនដែលជាវត្តធំបំផុតក្នុងគ្រាពុទ្ធសម័យ មានទំហំ
៣ យោជន៍ ៤ ជ្រុង បើប្រមាណនឹងគឺឡូម៉ែត្រដែលប្រើក្នុងសម័យនេះ
ត្រូវជា ២១ គឺឡូម៉ែត្រ ៤ ជ្រុងស្មើក៏ចង្អៀត, ទើបទេពតាទាំងឡាយនោះ
ក៏និម្មិតខ្លួនតូច ៗ ប៉ុនគ្រាប់ខ្សាច់ហើយនៅផ្គុំគ្នាជាពួក ៗ ចំនួន ១០ ខ្លះ
២០ ខ្លះ ៣០ ខ្លះ ៤០ ខ្លះ ៥០ ខ្លះ ។ល។ នៅចាំស្តាប់ព្រះពុទ្ធអង្គ
សម្តែងមង្គលក្នុងគ្រានោះឯង ដូចមានក្នុងរឿងតំណាលរបស់ព្រះ
អានន្ទ ទុកក្នុងខាងដើមសូត្រតទៅនេះ ។



សារបានរៀង

១. ពាក្យប្រារព្ធ	ទំព័រ
២. មង្គលទី ១ ពាលកថា	២០
៣. មង្គលទី ២ បណ្ឌិតកថា	២៥
៤. មង្គលទី ៣ បូជនីយកថា	២៨
៥. មង្គលទី ៤ បដិរូបទេសវាសកថា	៣០
៦. មង្គលទី ៥ បុញ្ញកថា	៣៣
៧. មង្គលទី ៦ អត្តសម្មាបណីធីកថា	៤០
៨. មង្គលទី ៧ ពាហុសច្ចកថា	៤៣
៩. មង្គលទី ៨ សិប្បកថា	៤៦
១០. មង្គលទី ៩ វិនយកថា	៤៩
១១. មង្គលទី ១០ សុភាសិតកថា	៥២
១២. មង្គលទី ១១-១២ មាតាបិតុឧបដ្ឋាន	៥៥
១៣. មង្គលទី ១៣ បុត្តទារសង្កហកថា	៦០
១៤. មង្គលទី ១៤ អនាកុលកម្មន្តកថា	៦៤
១៥. មង្គលទី ១៥ ទានកថា	៦៨
១៦. មង្គលទី ១៦ ធម្មចរិយាកថា	៧២
១៧. មង្គលទី ១៧ ញាតកសង្កហកថា	៧៥
១៨. មង្គលទី ១៨ អនវជ្ជកម្មកថា	៧៩
១៩. មង្គលទី ១៩ បាបវិវតិកថា	៨២
២០. មង្គលទី ២០ មជ្ឈិមសញ្ញាមកថា	៨៤
២១. មង្គលទី ២១ អប្បមាទកថា	៨៧

២២. មង្គលទី ២២ គារវកថា	៩១
២៣. មង្គលទី ២៣ និវាតកថា	៩៧
២៤. មង្គលទី ២៤ សន្តដ្ឋិកថា	១០០
២៥. មង្គលទី ២៥ កតញ្ញតាកថា	១០៣
២៦. មង្គលទី ២៦ ធម្មស្សវនកថា	១០៩
២៧. មង្គលទី ២៧ ខន្តិកថា	១១៤
២៨. មង្គលទី ២៨ សោវចស្សតាកថា	១១៨
២៩. មង្គលទី ២៩ សមណទស្សនកថា	១២១
៣០. មង្គលទី ៣០ ធម្មសាកច្ឆាកថា	១២៣
៣១. មង្គលទី ៣១ តបកថា	១២៧
៣២. មង្គលទី ៣២ ព្រហ្មចរិយកថា	១៣១
៣៣. មង្គលទី ៣៣ អរិយសច្ចទស្សនកថា	១៣៥
៣៤. មង្គលទី ៣៤ និព្វានសច្ចិកិរិយាកថា	១៤១
៣៥. មង្គលទី ៣៥ អកប្បិតចិត្តកថា	១៤៥
៣៦. មង្គលទី ៣៦ អសោកចិត្តកថា	១៤៨
៣៧. មង្គលទី ៣៧ វិជចិត្តកថា	១៥៨
៣៨. មង្គលទី ៣៨ ខេមចិត្តកថា	១៦២
៣៩. សមាសភាពចូលរួម	១៦៨
៤០. នាមពុទ្ធបរិសំទមានសទ្ធា	១៦៩
៤១. ផ្សេងៗពីគេហដ្ឋាន	១៧៥

មដ្ឋលសូត្រ

ឯវម្មេ សុតិ (សូត្រនេះឈ្មោះមដ្ឋលសូត្រ) គឺខ្ញុំឈ្មោះ **អណន្ទ** បានស្តាប់មកហើយយ៉ាងនេះថា ៖

សម័យមួយ ព្រះដ៏មានព្រះភាគ ទ្រង់គង់នៅក្នុងវត្តព្រះ ជេតពន ជាអារាមរបស់អនាថបិណ្ឌិកសេដ្ឋី សាងថ្វាយទៀបក្រុង សាវត្ថី គ្រានោះឯងទេពតាទាំងឡាយ ចាត់ឲ្យទេពតាអង្គមួយមាន នាមនិងគោត្រពុំប្រាកដ កាលវេលារាត្រីបឋមយាមកន្លងទៅ មាន រស្មីដ៏ល្អញ៉ាំងវត្តជេតពនជុំវិញទាំងអស់ឲ្យភ្លឺស្វាងហើយ ព្រះដ៏មាន ព្រះភាគ ទ្រង់គង់ក្នុងទីណាក៏ចូលទៅកាន់ទីនោះ លុះចូលទៅដល់ ហើយ ទើបថ្វាយបង្គំចំពោះព្រះដ៏មានព្រះភាគ ហើយឈរក្នុងទី ដ៏សមគួរ កាលទេពតានោះឈរក្នុងទីដ៏សមគួរហើយ ទើបក្រាប ទូលព្រះដ៏មានព្រះភាគដោយពាក្យជាតាថាយ៉ាងនេះថា ៖

**ពហូ ទេវា បនុស្សា ច បទ្គណនិ អចិន្តយុំ
អេកទ្ធិមានា សោត្ថានំ ព្រហ្មហិ បទ្គលមុត្តមំ**

ទេវតានិងមនុស្សទាំងឡាយជាច្រើន ប្រាថ្នានូវសេចក្តីសួស្តី បានគិតរកនូវមដ្ឋលទាំងឡាយ (ជាយូរអង្វែងអស់ ១២ ឆ្នាំក៏រកពុំ ឃើញសោះឡើយ) សូមព្រះអង្គទ្រង់ព្រះមេត្តាប្រោសសម្តែងប្រាប់

នូវមង្គលដ៏ឧត្តម ។

(ព្រះដ៏មានព្រះភាគ ទើបទ្រង់សម្តែងតបពាក្យទេវតានោះ ដោយពុទ្ធភាសិត ជាគាថាយ៉ាងនេះថា) ៖

អសេវនា ច ពាលានំ បណ្ឌិតានញ្ច សេវនា
បូជា ច បូជនីយានំ ឯកម្មទ្គលមុត្តមំ

កិរិយាមិនសេពគប់នូវបុគ្គលពាលទាំងឡាយ ១ កិរិយាសេពគប់ នូវបុគ្គលជាបណ្ឌិតទាំងឡាយ ១ កិរិយាបូជាដល់បុគ្គលដែលគួរ បូជាទាំងឡាយ ១ ទាំងបីនេះជាមង្គលដ៏ឧត្តម ។ ក្នុងគាថាទី ១ នេះមាន ៣ មង្គល ឯពាក្យថាមង្គលនេះប្រែថា សេចក្តីចម្រើនដោយ សុខសួស្តី ។

មង្គលទី ១

អធិប្បាយថា ៖ **អសេវនា ច ពាលានំ** កិរិយាមិនសេព គប់នូវបុគ្គលពាលទាំងឡាយ ជាមង្គលដ៏ឧត្តម ។ គ្រាន់តែមិន សេពគប់នឹងបុគ្គលពាលទុកជាមង្គលទី ១ បាននោះព្រោះថា មិន បានខូចចិត្ត មិនបានខូចខ្លួន មិនបានបង់ខាតខូចទ្រព្យសម្បត្តិអ្វី សោះ ទើបឈ្មោះថាជាមង្គលទី ១, ឯពាលនោះមានច្រើនប្រការ ណាស់ មិនងាយនឹងចំណាំរូបពាលបាន; ពាលនេះមិនមែននៅលើ

គ្រហស្ថ ឬនៅលើរូបបព្វជិតណាមួយ ។ ឡើយ ស្រេចហើយតែ បុគ្គលណាកាត់ប្រយោជន៍ ២ ប្រការគឺ ប្រយោជន៍ខ្លួន និង ប្រយោជន៍ជនដទៃចោល ហៅថាពាល បុគ្គលពាលនោះ ឥត ស្គាល់គុណទោស ឥតស្គាល់ខុសត្រូវអ្វីទេ មានតែដង្ហើមដកចេញ- ចូល ដូចជាស្នប់យូរខ ។ ឥតចេះដឹងធម៌បណ្ឌិតអ្វីបន្តិចបន្តួចសោះ ឡើយ ហើយបុគ្គលពាលនោះរមែងកាត់ប្រយោជន៍ក្នុងជាតិនេះផង កាត់ប្រយោជន៍ក្នុងជាតិខាងមុខផង កាត់ប្រយោជន៍ក្នុងព្រះនិព្វាន ផង ។ បុគ្គលពាលមានលក្ខណៈឲ្យចំណាំបានដោយសណ្ឋាន ៣ យ៉ាងគឺ ៖ គំនិតអាក្រក់ ១, ធ្វើអំពើអាក្រក់ដោយកាយ ១, ដោយ វាចា ១ ទាំង ៣ នេះជាលក្ខណៈពាល; ឯរូបបុគ្គលពាលនោះមិន មែនអាក្រក់ស្មើគ្នាប៉ុន្មានដូចគ្នាទាំងអស់ទេ មានធ្ងន់ស្រាលលើស ខ្លះគ្នាជា ៣ ប្រការគឺ ៖

- **ពាលោ** បុគ្គលគ្រាន់តែល្ងង់ក៏ហៅពាលដែរ ;
- **ពាលោខោ** បុគ្គលល្ងង់ហើយធ្វើអាក្រក់ដោយកាយវាចា ចិត្ត ហៅថាពាលពិតមានពិសហើយ ;
- **អតិពាលោខោ** បុគ្គលល្ងង់ផង ធ្វើអំពើអាក្រក់ដោយ កាយ វាចា ចិត្ត ដ៏ក្លៀវក្លាយ៉ាងក្រៃលែងផង ហៅថា មហាពាល ឬហៅថាមហាពាលពិតពេកណាស់ ។

ពាលមានពិសក្រែលែងជាងពស់វែកគួរឲ្យខ្លាច គួរឲ្យជៀសវាង ចេញឲ្យឆ្ងាយ អ្នកប្រាជ្ញទាំងឡាយមានអភិក្កិតាបសជាដើមលោក ផ្ដាំកូនថា ៖ បើទុកជាមនុស្សនៅក្នុងជម្ងឺបនេះ មានតែពីរនាក់ នឹងជនពាលនោះក៏ដោយលោកថា កុំឲ្យនៅជាមួយនឹងបុគ្គលពាល នោះសោះឡើយ បានជាខ្លាចជនពាលខ្លាំងម៉្លេះ ព្រោះពាលនោះ បើសេពគប់ទៅកាលណាហើយ ពាលនោះវានាំឲ្យធ្វើអំពើពាល ផ្សេង ៗ មានសម្លាប់លួចប្លន់យកទ្រព្យសម្បត្តិ និងលួចកូនប្រពន្ធ ជនដទៃ កូតកុហកផឹកទឹកស្រវឹងជាដើម កុំថាឡើយអ្នកដទៃ សូម្បី តែមាតាបិតាបង្កើតខ្លួន ក៏ជនពាលនោះវានាំកូនឲ្យសម្លាប់ចោល បានដែរ, ដូចរឿងអជាតសត្តកុមារទៅសេពគប់នឹងភិក្ខុទេវទត្តជា បុគ្គលពាលនោះៗ ញុះញង់ឲ្យសម្លាប់ព្រះបាទពិម្ពិសារជាបិតាដោយ ដាក់ទ្រុងដែកពុះព្រះបាទា បង្អត់អាហារទាល់តែទិវង្គតទៅ ដើម្បី ជ្រែកយករាជសម្បត្តិសូម្បីព្រះនាងវេទេហិកាទេវីជាព្រះមាតា សូម អង្វរករយ៉ាងណាថាដូចម្តេច ៗ ក្តី ក៏ពុំព្រមតាមសោះឡើយ, នេះ ហើយការសេពគប់នឹងពាល ៗ នាំឲ្យធ្វើបិតុយាត គឺសម្លាប់បិតា ហើយខ្លួនត្រូវធ្លាក់ទៅសោយទុក្ខវេទនា នៅក្នុងលោហគម្ពីរនរកដរាប មកដល់សព្វថ្ងៃនេះពុំទាន់រួចឡើយ ។ ការសេពគប់នេះធំបំផុតកុំ ចាំបាច់និយាយថ្វីដល់ជាតិមនុស្ស និងមនុស្ស សូម្បីតែសត្វតិរច្ឆាន និងមនុស្ស លុះអាស្រ័យគ្នាហើយក៏ប្រព្រឹត្តយកតម្រាប់តាមគ្នាទៅ

បានដូចរឿងសេកឈ្មោះ សត្តិគុម្ភៈ និង បុប្ផកៈ សេកទាំងពីរនេះជា
 បងប្អូនបង្កើតនឹងគ្នា នៅវេលាសត្វសេកទាំងពីរ ដុះស្លាបក្រាស
 ហើយ មានខ្យល់កំបុតត្បូងក្នុងយកសេកទាំងពីរនេះបើឡើងតាម
 ខ្យល់ទៅ សេកមួយធ្លាក់ទៅនៅនឹងជំរំលំពែងចោរ ៗ រើសយកទៅ
 ថែរក្សា សេកនោះឈ្មោះថាសត្តិគុម្ភៈ ៗ នេះ ចេះនិយាយស្តីភាសា
 មនុស្សអសប្បុរសតាមចោរ មានកាយវាចាចិត្តជាចោរ ។ ឯសេក
 មួយទៀតខ្យល់ក្នុងធ្លាក់ទៅនៅនឹងសួនផ្កាឥសីៗ រើសយកទៅចិញ្ចឹម
 ថែរក្សា សេកនោះឈ្មោះថាបុប្ផកៈ ៗ នេះចេះនិយាយស្តីភាសា
 មនុស្សសប្បុរសតាមឥសី មានកាយវាចាចិត្តជាអ្នកមានសីលមាន
 ធម៌អាចតាមឥសីទាំងអស់ នេះព្រោះអាស្រ័យធម៌សេពគប់មិត្រ
 ពាលមិត្របណ្ឌិត សរសេចក្តីឲ្យឃើញច្បាស់ថា ៖

អសប្បុរិសោ អសប្បុរិសករោ

ការសេពគប់ ស្មាគម្បប្បមរាបរកមនុស្សជាអសប្បុរស ៗ

នោះនឹងធ្វើខ្លួនឲ្យទៅជាមនុស្សអសប្បុរសផងបាន,

សប្បុរិសោ សប្បុរិសករោ

ការសេពគប់ ស្មាគម្បប្បមរាបរកមនុស្សជាសប្បុរស ៗ

នោះនឹងធ្វើខ្លួនឲ្យទៅជាមនុស្សសប្បុរសផងបានដោយពិត ។

ការសេពគប់នេះ កុំថាឡើយដល់រូបមនុស្សនិងសត្វ សូម្បី
 តែរុក្ខជាតិ ជានិដ្ឋីវត្ថុគឺរបស់គ្មានជីវិតសោះ គ្រាន់តែចម្រើនឡើង

និងវិនាសទៅដោយធាតុ ៤ ប៉ុណ្ណោះលោកសម្មតិឲ្យឈ្មោះថារស់
 ថាងាប់ ដូចជាដើមស្វាយរបស់ស្តេចទធិវាហនៈនោះ ពីដើមផ្លែមក
 មានរសជាតិឆ្ងាញ់ពិសាដូចជាផលាទិព្វ, លុះគ្រាក្រោយត្រូវគេយក
 ដើមស្តៅដែលមានជាតិល្វឹង ទៅដាំអែបឲ្យប្រុសស្តៅនិងប្រុសស្វាយ
 ឱបគ្នា គេយកវល្លិបណ្ណាលពេចដែលមានជាតិល្វឹងណាស់នោះ ទៅ
 ដាំដាក់បំពាក់ឲ្យព័ទ្ធពាសពេញមែកស្វាយ ៗ នោះលុះមានផ្លែចេញ
 មកក៏ល្វឹងដូចជាតិបណ្ណាលពេចពិត ៗ ផ្លែស្វាយដែលអន្តរាយនេះ
 ដោយសេចក្តីព្យាបាទរបស់ស្តេចដទៃ ព្រោះតែស្តេចទធិវាហនៈនោះ
 មិនចែកពូជស្វាយទិព្វនោះដល់ស្តេចជិតខាងផង; ក្នុងបំណងនេះនាំ
 រឿងមកបញ្ជាក់ឲ្យឃើញថា ៖ ការសេពគប់មិត្រពាល និងបណ្ឌិត
 ក្នុងបទ មង្គលទី ១ ចប់ដោយសង្ខេបប៉ុណ្ណោះ ។



មង្គលទី ២

បណ្ឌិតានញ្ច សេវនា

កិរិយាសេពគប់នូវបុគ្គលជាបណ្ឌិតទាំងឡាយជាមង្គលដ៏ឧត្តម ។

អធិប្បាយថា ៖ បណ្ឌិតទាំងឡាយក្នុងលោកមានព្រះពុទ្ធាទិ-
 បណ្ឌិតជាដើម ទោះបីកាលលោកនៅមានសន្តានជាបុប្ផិជ្ជននៅ
 ឡើយក្តី លោកមានសន្តានដ៏បរិសុទ្ធផុតកិលេសអស់ហើយក្តី លោក
 មិនដែលកាត់ប្រយោជន៍ខ្លួនលោក និងប្រយោជន៍អ្នកដទៃឡើយ
 លោកតែងប្រកបដោយ ហិរិ និងឱត្តប្បៈ ព្រមទាំងប្រកបដោយ
សទ្ធា សីលៈ សុតៈ ចាតៈ បញ្ញា លោកតែងប្រព្រឹត្តធ្វើ
 ប្រយោជន៍ ៣ ប្រការគឺ ៖ ប្រយោជន៍ជាតិនេះ, ជាតិខាងមុខ និង
 ប្រយោជន៍ដ៏ក្រៃលែងគឺព្រះនិព្វាន ។ បុគ្គលដែលចូលទៅសេពគប់
 នឹងបណ្ឌិតទាំងឡាយ មានពុទ្ធាទិបណ្ឌិតជាដើមនោះ រមែងបាន
 ផលប្រយោជន៍ ដូចរឿងឧបតិស្សៈ និងកោលិតៈ ទាំងពីរនាក់
 នេះជាមិត្តសំឡាញ់នឹងគ្នា បានចូលទៅនៅសិក្សាក្នុងសំណាក់
 អាចារ្យឈ្មោះសញ្ជ័យ ឃើញលទ្ធិធម៌របស់អាចារ្យសញ្ជ័យថាមិន
 មានខ្លឹមសារ ក៏លាអាចារ្យដើមបំបែកគ្នាស្វែងរកសារធម៌ឬមោក្ខធម៌,
 ឯឧបតិស្សៈទៅកាន់ក្រុងរាជគ្រឹះ ក៏បានជួបនឹងព្រះអស្សជិតត្ថរ
 ដែលជាតួអង្គព្រះសេអាមេត្រីលោកទើបនឹងបួសថ្មី ៗ ផង ហើយសួរ

រកបំណងធម៌ថាមានទីបំផុតត្រឹមណា និងសួររកព្រះសាស្តាថា វាទៈ
ដូចម្តេច ? គ្រានោះអស្សជិតត្ថេរ លោកពោលថា ៖

**យេ ធម្មា ហេតុប្បព្ភតា
តេសំ ហេតុំ តថាគតោ
តេសញ្ច យោ និរោធនោ ច
ឯនំ វាទី មហាសមណោ**

ធម៌ទាំងឡាយឯណាមានហេតុជាដែនកើតឡើង ព្រះតថាគត
ពោលនូវហេតុនៃធម៌ទាំងឡាយនោះផង និងពោលនូវសេចក្តីរំលត់
ព្រមទាំងឧបាយជាគ្រឿងរំលត់ នូវធម៌ទាំងឡាយនោះផង ព្រះមហា
សមណៈ ជាគ្រូអាត្មាព្រះអង្គមានវាទៈយ៉ាងនេះជាប្រក្រតី ។

ឯឧបតិស្សៈមាណព គ្រាន់តែបានស្តាប់ប៉ុណ្ណោះក៏បានសម្រេច
សោតាបត្តិផល ហើយថ្វាយបង្គំលាព្រះអស្សជិតត្ថេរទៅសម្តែងធម៌
នេះប្រាប់កោលិតជាសម្លាញ់ ។ នោះស្តាប់ហើយក៏បានសម្រេច
សោតាបត្តិផលដូចគ្នា ក៏នាំគ្នាចូលមកបួសជាឯហិបព្វជ្ជាក្នុងព្រះ
ពុទ្ធសាសនា គ្រាក្រោយតមកក៏បានសម្រេចព្រះអរហត្ត ហើយ
ឧបតិស្សៈគឺព្រះសារីបុត្តត្ថេរ បានទីជាបឋមសារីកព្រះពុទ្ធជាម្ចាស់
យើង ឯកោលិតគឺព្រះមោគ្គលានត្ថេរ ក៏បានទីជាទុតិយសារីក
ព្រះពុទ្ធជាម្ចាស់យើងនេះដែរ, ឯការសេពគប់នឹងបណ្ឌិត ក៏ឃើញ
ថាបានដល់នូវសេចក្តីចម្រើនដោយពិត ។ មានរឿងចោរ ៥០០

នាក់ដទៃទៀតភ័យនឹងរាជបុរសលើកទ័ពដេញតាម ក៏រត់ចូលទៅ
 សូមសមាទានសីល ៥ អំពីសំណាក់អរញ្ញិកត្ថេរ ។ ក៏ឲ្យសមាទាន
 សីល ៥ ចប់ រាជបុរសមកទាន់ចាប់យកទៅសម្លាប់ទៅ បានទៅ
 កើតស្ថានសួគ៌ឈ្មោះតាវតីង្ស សោយសុខក្នុងទិព្វវិមានទាំងអស់
 ដោយការសេពគប់នឹងបណ្ឌិតនោះឯង ។

គប់ប្រាជ្ញ៍នាំប្រាណាឲ្យប្រាសសុខ	គប់ពាលនាំស្តុកចិត្តម្លូហ្មង
គប់ប្រាជ្ញ៍នាំឃ្លាតចាកច្បាប់ផង	គប់ពាលសៅហ្មងជាប្រក្រតី ។



មង្គលទី ៣

បូជា ច បូជនិយ្យានំ

កិរិយាបូជាដល់បុគ្គលដែលគួរបូជាទាំងឡាយ ជាមង្គលដ៏ឧត្តម ។

អធិប្បាយថា ៖ បុគ្គលដែលគួរបូជានោះ បុគ្គលជាន់ខ្ពស់គឺ ព្រះពុទ្ធ ព្រះបច្ចេកពុទ្ធ ព្រមទាំងព្រះធម៌ និងព្រះសង្ឃ, បុគ្គល ជាន់កណ្តាលគឺ ឧបជ្ឈាយាចារ្យ មាតាបិតា បងប្រុស បងស្រី ដីដូនដីតា និងសមណព្រាហ្មណ៍ទាំងឡាយឯណា ដែលមានសីល ទាំងអម្បាលនេះជាបុគ្គលគួរបូជា, បុគ្គលជាន់ទាបគឺស្វាមី ក៏ជា បុគ្គលគួរបូជារបស់កិរិយាដែរ ឯបុគ្គលដែលបានបូជាព្រះពុទ្ធ នឹងនាំ ឲ្យមានតេជះច្រើន, បើបានបូជាព្រះធម៌នឹងនាំឲ្យមានបញ្ញាច្រើន, បើបានបូជាព្រះសង្ឃ នឹងនាំឲ្យមានភោគសម្បត្តិច្រើន តាម អានុភាពត្រ័យវត្ថុនោះ ការព្រែកផលានិសង្សបូជានេះ គ្រាន់តែឲ្យ ឃើញគុណានុភាពព្រះត្រ័យវត្ថុប៉ុណ្ណោះ, ឯព្រះពុទ្ធ ព្រះធម៌ និង ព្រះសង្ឃនោះលោកទុកដូចជាបិតាមាតានិងបុត្រ នៅក្នុងបន្ទុកគ្រូ- សារនីមួយ ៗ មិនបាច់ជាប់ឆ្ងាយពីគ្នាពេកទេ, ឯអ្នកធ្វើបូជាព្រះពុទ្ធ នឹងបានប្រយោជន៍ក្នុងជាតិនេះផង ក្នុងជាតិខាងមុខផង ដូចរឿង នាយមាលាការឈ្មោះសុមនៈ តែងតែបេះផ្កាម្លិះយកពីសួនផ្កាទៅ ថ្វាយព្រះបាទពិម្ពិសាររាល់ ៗ ថ្ងៃ ។ ថ្ងៃមួយនោះបានជួបនឹងព្រះ

សាស្តាចារ្យកើតចិត្តជ្រះថ្លា ក៏យកផ្កាម្លិះនោះបាចថ្វាយព្រះសាស្តា
 ចារ្យនៅនាពាក់កណ្តាលផ្លូវទៅ ។ ឯផ្កាម្លិះនោះ ក៏មិនមានជ្រុះ
 មកដល់ដីឡើយ កើតជាផ្កាកម្រងសំណាញ់ចាក់ស្រែះជាប់ជាផ្ទាំង
 ពីរផ្ទាំង គឺផ្ទាំងមួយអណ្តែតពីខាងឆ្វេង ផ្ទាំងមួយទៀតអណ្តែតពី
 ខាងស្តាំ ហើយអណ្តែតតាមព្រះពុទ្ធអង្គទៅ, ឯនាយសុមនមាលា-
 ការនោះ កាលបើបានឃើញដូច្នោះហើយ ក៏រឹតតែកើតចិត្តជ្រះថ្លា
 ឡើងខ្លាំងណាស់ លុះទៅដល់ផ្ទះហើយក៏ប្រាប់ដំណើរនោះដល់
 ភរិយា ។ នោះជាស្រីពាល ភ័យពេកខ្លាចជាប់ទោសដល់ខ្លួនដ្បិត
 គ្មានផ្កាថ្វាយព្រះបាទពិម្ពិសារ ក៏បន្ទោសស្វាមីនិយាយសុំលែងលះគ្នា
 ក្នុងវេលានោះ ហើយចុះចេញពីផ្ទះទៅក្រាបទូលពត៌មាននោះដល់
 ព្រះបាទពិម្ពិសារ ។ ជ្រាបហើយ ក៏ព្រះអង្គបណ្តេញស្រីនោះឲ្យចេញ
 ចាករាជធានី ហើយឲ្យហៅនាយមាលាការមកសួរបញ្ជាក់ ទ្រង់ជ្រាប
 ហេតុសព្វគ្រប់ហើយ ព្រះអង្គជ្រះថ្លានឹងនាយមាលាការ ទើបទ្រង់
 ព្រះរាជទានរបស់ឲ្យនាយមាលាការ ក្នុងមួយមុខ ។ ប្រាំបី ។ គឺ
 មាស ប្រាក់ គោ ក្របី ដំរី សេះ ខ្ញុំប្រុស ខ្ញុំស្រី និង ស្រុកសួយ
 ប្រាំបីស្រុកទៀតឲ្យជាង្វាន់ដល់នាយមាលាការ ។ នេះមិនមែនមាន
 ផលានិសង្សត្រឹមតែប៉ុណ្ណោះ នឹងមិនធ្លាក់ទៅនរកអស់មួយសែនកប្ប
 ទៀត ហើយលុះជាតិជាទីបំផុតនឹងបានត្រាស់ជាព្រះបច្ចេកពុទ្ធ ១
 ព្រះអង្គមាននាមថាសុមនៈ ដោយផលបូជាផ្កាម្លិះនោះឯង ។

មង្គលទី ៤

បដិរូបទេសនាសោ ច

កិរិយានៅក្នុងប្រទេសដ៏សមគួរ ទុកជាមង្គលដ៏ឧត្តម ។

អធិប្បាយថា ៖ ប្រទេសដ៏សមគួរនោះ សំដៅយកប្រទេស ដែលបរិបូណ៌ទៅដោយធម៌វិន័យ បើគ្រាពុទ្ធសម័យសំដៅយកមជ្ឈិម ប្រទេស ជាប្រទេសបរិបូណ៌ទៅដោយធម៌វិន័យ ហើយស្ថិតនៅពាក់ កណ្តាលផែនដី ទុកថាជាបដិរូបប្រទេស ព្រោះប្រទេសនោះមាន ព្រះពុទ្ធ និងព្រះបច្ចេកពុទ្ធ និងអង្គសាវ័កព្រះពុទ្ធ តែងកើតតែង ស្ថិតនៅទីនោះ បុគ្គលដែលស្ថិតនៅក្នុងមជ្ឈិមប្រទេសនោះ រមែង បានអនុត្តរិយធម៌ គឺធម៌ដ៏ប្រសើរលើសលប់ ៦ ប្រការគឺ ៖

១. **ទស្សនានុត្តរិយៈ** ឃើញប្រសើរ គឺឃើញព្រះ ពុទ្ធ, ព្រះបច្ចេកពុទ្ធ និងអង្គសាវ័កព្រះពុទ្ធ ១ ;

២. **សវនានុត្តរិយៈ** ស្តាប់ប្រសើរ គឺស្តាប់ធម៌ព្រះពុទ្ធ ជាដើម ១ ;

៣. **លាភានុត្តរិយៈ** បានប្រសើរ គឺបាននូវសទ្ធាយចិត្ត, ជឿកម្មផល, ជឿគុណព្រះរតនត្រ័យជាដើម ១ ;

៤. **សិក្ខានុត្តរិយៈ** សិក្សារៀនសូត្រប្រសើរ គឺសិក្សាធម៌ អាថ៌ ឬ ធម្មវិន័យពុទ្ធសាសនា ១ ;

៥. ធារិមរិយានុត្តរិយៈ បម្រើប្រសើរ គឺបានបម្រើធ្វើជា ឧបដ្ឋាកៈ ឬឧបដ្ឋាយិកាព្រះពុទ្ធ ឬជាវេយ្យាវច្ឆករព្រះសង្ឃ ១ ;

៦. អនុស្សតានុត្តរិយៈ ព្រកប្រសើរ គឺព្រកដល់គុណ ១០ យ៉ាងមានព្រកពុទ្ធគុណ, ធម្មគុណ, សង្ឃគុណ ជាដើម ១ ។

រួមជា ៦ ប្រការ ហើយបុគ្គលនោះមានសទ្ធា មានសេចក្តី ស្នេហា ជាប់មិនដាច់ដោយចំណែកមួយ ដូចរឿងព្រាហ្មណ៍ឈ្មោះ វគ្គលិ នៅក្នុងក្រុងសាវត្ថី បានឃើញរូបព្រះពុទ្ធជាម្ចាស់ហើយ ក៏ មានចិត្តជ្រះថ្លា កើតសេចក្តីស្នេហាជាប់ចិត្តស្អិតក្នុងព្រះពុទ្ធរូបនោះ ចង់តែមើលព្រះរូបមិនចេះវៃឆ្កតឆ្កន់សោះ ទើបដកខ្លួនចេញពីផ្ទះទៅ បួសក្នុងសំណាក់ព្រះសាស្តា ។ លុះបួសហើយកាលណា គ្មានគិត សិក្សារៀនសូត្រធម៌អាថ៌កំបាំងសោះ គិតតែពីតាមមើលព្រះបរមរូបរបស់ ព្រះពុទ្ធអង្គនោះ លុះឧបនិស្ស័យដែលអាស្រ័យ និងសេចក្តីអប់រំក្នុង ព្រះសាស្តាចាស់ក្លាហើយ ទើបព្រះអង្គមានព្រះពុទ្ធដីកាថា ៖

“ វៃ ! វគ្គលិ អ្នកឯងកុំមើលរូបតថាគតដោយមំសចក្កអ្នក ឡើយ អ្នកចូរមើលធម៌ ចូរពិចារណាឲ្យឃើញធម៌តថាគតវិញចុះ, អ្នកណាឃើញធម៌ អ្នកនោះឈ្មោះថាឃើញតថាគត អ្នកណាឃើញ តថាគតអ្នកនោះឈ្មោះថាឃើញធម៌ ឯអ្នកឯងនេះគិតតែមើលត្រឹម តែរូបតថាគតប៉ុណ្ណោះ មិនមើលធម៌តថាគតដោយបញ្ញាចក្កសោះ ឡើយ ណ្ហើយចុះអ្នកចូរចៀសចេញពីទីនេះទៅ ! ” ។

វគ្គលិកិក្ខុនោះ កាលបើឮព្រះពុទ្ធជាម្ចាស់ទ្រង់បណ្តេញចេញ
 ដូច្នោះហើយ ក៏នឹកតូចចិត្តណាស់ស្រែកទ្រហោរយំ ហើយដើរឡើង
 ទៅលើភ្នំដរាបដល់កំពូល គិតថាអាត្មាអញរស់នៅធ្វើអ្វីទៀតឡើយ
 បើខានឃើញព្រះសាស្តាហើយ ស្លាប់ទៅប្រសើរជាងរស់នៅ ហើយ
 ប្រុងនឹងផ្តួលខ្លួនប្រមៀលទម្លាក់មកពីលើកំពូលភ្នំឲ្យស្លាប់ ។ គ្រា
 នោះព្រះសាស្តាទ្រង់ជ្រាបហើយ ក៏ព្រះអង្គធ្វើបាដិហារ្យហាក់បី
 ដូចជាព្រះអង្គយាងទៅគង់ចំពោះភក្ត្រវគ្គលិកិក្ខុនោះ ហើយបញ្ចេញ
 ព្រះរស្មី ៦ ប្រការ បោយព្រះហស្តហៅវគ្គលិកិក្ខុថា ៖ “ រំនែ ! វគ្គលិ
 ក្ខុ ”, ហើយទ្រង់ប្រទានធម៌ទេសនាចំពោះមុខវគ្គលិកិក្ខុ ៗ ក៏មានចិត្ត
 ជ្រះថ្លាកើតឧព្វេង្គាបីតិ អណ្តែតខ្លួនឡើងទៅលើអាកាស ហើយ
 លឿនឆ្ពោះទៅកាន់វគ្គជេតពនក្នុងគ្រានោះ ប្រាជ្ញាក៏ចាក់ធុះឃើញ
 ច្បាស់នូវចតុរារិយសច្ច បានសម្រេចព្រះអរហត្តកាត់កិលេសជា
 សមុច្ឆេទប្បហារ ដោយសារបាននៅក្នុងប្រទេសដ៏សមគួរ បរិបូណ៌
 ដោយវត្ថុស័ក្តិសិទ្ធិមានព្រះពុទ្ធជាដើម ដូចបានអធិប្បាយមកខាង
 ដើមនោះឯង ។



មង្គលទី ៥

បុព្វេ ប កតបុញ្ញតា

ការនៃបុគ្គលបានធ្វើបុណ្យទុកហើយក្នុងកាលមុន ជាមង្គលដ៏ឧត្តម ។

អធិប្បាយថា ៖ ការធ្វើទានក្តី, ការរក្សាសីល ៥, សីល ៨ ជាដើមក្តី, ការធ្វើការវិនាខាងផ្លូវសមចៈឫវិបស្សនាក្តី, ការធ្វើកងការ កុសលដទៃ ៗ មាន ធ្វើពុទ្ធបូជា, ធម្មបូជា, សង្ឃបូជាឬក៏រៀនធម៌ ស្តាប់ធម៌ទេសនាជាដើមក្តី ហៅថាធ្វើបុណ្យទាំងអស់ បុណ្យដែល បុគ្គលនឹងធ្វើបាននោះ កើតមកអំពី ហេតុ ៣ យ៉ាងគឺ ៖

១. **បសារោ** កើតមកអំពីភ្នែកឃើញរូប ត្រចៀកឮ សម្លេងជាដើម ហើយចិត្តក៏ជ្រះថ្លាឡើងធ្វើបុណ្យ មានទានជាដើម នោះ ៗ ទៅ ;

២. **សំរេគោ** កើតមកអំពីភ្នែកឃើញរូប មនុស្ស ចាស់ឈឺស្លាប់ជាដើម ហើយតក់ស្លុតរន្ធត់ក្នុងចិត្តក៏ធ្វើបុណ្យនោះ ៗ ទៅ ;

៣. **តេសុបរិតា** កើតមកអំពីបញ្ញាពិចារណាឃើញទោស ក្នុងអំពើទុច្ចរិត ឃើញគុណក្នុងអំពើសុចរិតហើយធ្វើបុណ្យ មាន ទាននិងសីលជាដើមនោះ ៗ ទៅ ។

អំពើបុណ្យទាំងអស់នោះ បុណ្យណាមួយក្តីដែលបុគ្គលប្រុស-ស្រី បានធ្វើ បានសន្សំទុកមកហើយក្នុងកាលមុនគឺ ៖ តាំងអំពីជាតិមុន ៗ មក បុណ្យនេះឯងមិនភ្លេចបុគ្គលនោះឡើយ នឹងតាមរកបុគ្គលនោះឲ្យផលសុខ ចម្រើនតាមលំដាប់ភពគ្រប់ ៗ ជាតិពុំឃ្លៀងឃ្លាត; ដូចរឿងព្រះបាទមហាកបិនរាជ្យ និងព្រះនាងអនោជាទេវីជាដើម, មានសេចក្តីតំណាលរឿងនេះទុកក្នុងគម្ពីរមង្គលត្ថទីបនីថា៖ គ្រានោះជាចន្លោះព្រះពុទ្ធសាសនា មានស្រុកមួយឈ្មោះថា បេសកគ្រាម គឺជាស្រុកជាងតម្បាញមានមនុស្ស ១០០០ គ្រួសារក្នុងស្រុកនោះ ឯមេជាងដែលជាធំជាងនោះ ជាអ្នកមានសទ្ធាជ្រះថ្លាក្នុងការបុណ្យ គ្រានោះមានព្រះបច្ចេកពុទ្ធមួយពាន់អង្គមកអំពីព្រៃហិមពាន្តហើយបានជួបនឹងមេជាងតម្បាញ ៗ ដែលជាធំជាងគេនោះ ឃើញហើយក៏ជ្រះថ្លា ពិតនិមន្តព្រះបច្ចេកពុទ្ធទាំង ១០០០ អង្គនោះ សូមឲ្យគង់នៅចាំវស្សាក្នុងស្រុកនោះ ។ លុះព្រះបច្ចេកពុទ្ធទទួលនិមន្តហើយ មនុស្សនៅក្នុងស្រុកនោះទាំងអស់គ្នាក៏មានសទ្ធាជ្រះថ្លាកាន់អង្គ មួយនាក់មួយអង្គ ៗ គ្រប់ទាំង ១០០០ អង្គ ។ លុះដល់ថ្ងៃចេញវស្សា ក៏នាំគ្នាប្រគេនសំពត់សាដកចំណាំវស្សាដល់ព្រះបច្ចេកពុទ្ធទាំងឡាយនោះគ្រប់ ៗ គ្នា ។ ឯមេជាងដែលជាធំជាងគេព្រមទាំងភរិយាជាអ្នកមានប្រាជ្ញាជាងគេ នៅវេលាប្រគេនសំពត់ចំណាំវស្សានោះ មិនប្រគេនទេ ៗ ដូចគេទេ ភរិយាមេជាងតម្បាញនោះ

បានបេះផ្កាននោងព្រៃមានពណ៌លឿង ៗ ស្រស់ល្អចំនួនពីរ-បី យកមកដាក់លើសំពត់នោះហើយទើបប្រគេន, ហើយតម្កល់សេចក្តីប្រាថ្នាថា ៖ កើតជាតិកាលណាទៅឯអនាគតទៀត សូមឲ្យបានជាធំជាងគេ ធ្វើជាមេគង្គរាបទៅ ហើយសូមឲ្យបាននាមថា អនោជា (ផ្កាននោងព្រៃ) ព្រមទាំងសម្បុរកាយ និងគ្រឿងស្លៀកពាក់ក៏ឲ្យមានពណ៌សុទ្ធតែលឿង ៗ ដូចជាពណ៌ផ្កាននោងព្រៃដូច្នោះផង, ព្រះបច្ចេកពុទ្ធលោកក៏ទទួលធ្វើអនុមោទនាថា ៖

ឥន្ទ្រិតំ បដ្ឋិតំ តុឃ្ហំ ខិប្បមេវ សមិជ្ឈតុ

សេចក្តីប្រាថ្នាដែលអ្នកប្រាថ្នាហើយ បានតម្កល់ទុកហើយក្នុងចិត្ត ចូរឲ្យបានសម្រេចចាប់រូសរាន់ទាន់ចិត្តដល់អ្នកចុះ (កុំបីឃ្លាតឡើយ)

ហើយក៏លោកចៀសចេញពីទីនោះហោះទៅកាន់ព្រៃហិមពាន្តវិញទៅ ។ ឯពួកជាងតម្បាញទាំងឡាយនោះ លុះដល់ធ្វើកាលកិរិយាស្លាប់ទៅ ក៏បានទៅកើតជាទេវបុត្តនៅក្នុងស្ថានសួគ៌ឈ្មោះតាវតីដ្យទាំងអស់គ្នា ជាគណៈទេវបុត្ត មានវិមាននៅជួបជុំគ្នា ឯវិមានទេវបុត្តដែលជាមេជាងតម្បាញជាធំជាងគេនោះនៅចំកណ្តាលហើយវិមានទេវបុត្តដែលជាកូនជាងតម្បាញ ៩៩៩ អង្គទៀតនោះនៅចោមរោមជុំវិញជាបរិវារ វិមាននៃទេវបុត្តជាមេជាងតម្បាញដែលធំជាងគេនោះ, ឯកិរិយានៃទេវបុត្តដែលជាធំជាងគេនោះក៏មានសម្បុរលឿង គ្រឿងប្រើប្រាស់ក៏សុទ្ធតែលឿងដូចជាផ្កាននោងព្រៃទាំងអស់,

លុះមកដល់សាសនា ព្រះពុទ្ធកស្យបៈ ទេវបុត្តទាំងឡាយនោះ ក៏
 ចុតិមកកើតក្នុងស្ថានមនុស្សលោកបានសាងកុសលផ្សេងៗ ជាថ្មីថែម
 ទៀត លុះអស់អាយុទៅបានទៅកើតជាទេវបុត្ត ក្នុងទេវលោកស្នត៌
 នាយទៀត ។ លុះដល់មកសាសនាព្រះសម្មាសម្ពុទ្ធ ទ្រង់ព្រះនាម
 គោតមបរមគ្រូជាម្ចាស់នៃយើងនេះ ទេវបុត្តទាំងឡាយនោះ ក៏ចុតិ
 មកកើតជាមនុស្សទាំងអស់គ្នា ឯទេវបុត្តជាធំជាងគេនោះ មកកើត
 ក្នុងត្រកូលក្សត្របានជាស្តេចសោយរាជ្យ ព្រះនាមព្រះបាទមហា-
 កបិនរាជ្យ ឯភរិយាទេវបុត្តដែលជាធំជាងគេនោះ ក៏ចុតិមកកើតជា
 មនុស្សក្នុងត្រកូលព្រាហ្មណ៍ ហើយមាននាមថាអនោជា ទាំងបាន
 ជាអគ្គមហេសីនៃព្រះបាទកបិនរាជ្យនោះផង ។

ឯពពួកទេវបុត្តទាំង ៩៩៩ អង្គទៀតនោះ ក៏ចុតិមកកើតក្នុង
 ត្រកូលអមាត្យ លុះធំឡើងក៏បានធ្វើជាអមាត្យមហាកបិនរាជ្យទាំង
 អស់គ្នា ។ ឯព្រះមហាក្សត្រនិងអមាត្យទាំងអស់នេះរមែងតែនាំគ្នា
 ស្វែងរកសាសនាដែលនាំមកនូវសេចក្តីសុខ ។ លុះសម័យមួយព្រះ
 មហាក្សត្រព្រមទាំងអមាត្យទាំងអស់នោះហែស្តេចយាងទៅក្រសាល
 ឧទ្យាន ក៏បានជួបនឹងនាយឈ្មួញរទេះដែលនាំទំនិញចេញពីនគរ
 សាវត្តីមកជួញ លុះជួបហើយទ្រង់សួរថា ៖ “ នាយឈ្មួញអើយ ! អ្នក
 មកពីនគរនោះបានដឹងដំណឹងអ្វីប្លែកដែលនាំមកនូវសេចក្តីសុខដល់
 ត្រចៀកខ្លះដែរ ? ” នាយឈ្មួញនោះក៏ក្រាបទូលថា ៖ “ បានដឹងខ្លះ

ដែរ " ។ ហើយព្រះអង្គឲ្យនាយឈ្មួញថាថ្វាយទ្រង់ព្រះសណ្តាប់
នាយឈ្មួញក៏ក្រាបទូលថា ៖

ពុទ្ធា ឧប្បន្នោ លោកេ

ឆម្មោ ឧប្បន្នោ លោកេ

សធឿនា ឧប្បន្នោ លោកេ

ព្រះពុទ្ធជាម្ចាស់ ត្រាស់ឡើងហើយ ក្នុងលោក

ព្រះធម៌កើតឡើងហើយ ក្នុងលោក

ព្រះសង្ឃមានឡើងហើយ ក្នុងលោក ។

តែពាក្យ ៣ ម៉ាត់ ឬ ៣ បទប៉ុណ្ណោះ ព្រះមហាក្សត្រព្រមទាំង
រាជអមាត្យទ្រង់ព្រះសណ្តាប់ហើយកើតបីតិទាំង ៥ ប្រការ ព្រីព្រួច
សព្វព្រះកាយ ហើយព្រះអង្គបូជានាយឈ្មួញនោះក្នុងពាក្យមួយម៉ាត់
១ សែនកហាបណៈ ៣ ម៉ាត់ត្រូវជា ៣ សែនកហាបណៈ, ហើយ
បញ្ជូននាយឈ្មួញនោះទៅបើកប្រាក់ព្រមទាំងនាំសារទៅថ្វាយដំណឹង
ព្រះនាងអនោជាទេវី ជាព្រះអគ្គមហេសីឲ្យបានជ្រាបផង, ចំណែក
ព្រះអង្គនិងរាជអមាត្យទាំង ៩៩៩ នាក់នោះ ក៏ឡើងសេះបរឆ្ពោះទៅ
កាន់សំណាក់ព្រះសាស្តា ៗ ទ្រង់ជ្រាបហើយក៏ព្រះអង្គទ្រង់យាងទៅ
គង់ចាំទទួលនៅទៀបឆ្នេរស្ទឹង ហើយទ្រង់បញ្ចេញនូវព្រះរស្មីទាំង ៦
ពណ៌ ភ្លឺល្អឱកាសព្រោងព្រាយក្នុងទីនោះ ។ ឯព្រះរាជាព្រមទាំង
រាជបរិវារ លុះធ្វើគមនាការទៅត្រូវឆ្លងស្ទឹង ៣ សង្កាត់ទើបដល់ ក្នុង

ស្ទឹងនីមួយៗ ទំហំ ៣ គាវុតក៏មាន ទំហំធំដល់ទៅកន្លះយោជន៍ក៏មាន ។ ព្រះអង្គទ្រង់អធិដ្ឋាន ហើយនឹកដល់ពុទ្ធកុណ ធម្មកុណ សង្ឃកុណ រួចហើយក៏បរសេះជាន់លើខ្នងទឹកនោះ ។ ក៏រឹងដូចផែនដី អាចឲ្យសេះជាន់ដើរឆ្លងកាត់ទៅបានរហូតទាំង ៣ សង្កាត់ឥតផ្ទុះដើងសេះសោះឡើយ ។ លុះទៅដល់ហើយស្តេចក៏ចុះចាកអស្សតរព្រមទាំងអមាត្យជាបរិវារ ថ្វាយបង្គំព្រះអង្គហើយ ក៏គង់ស្តាប់ធម៌ទេសនា លុះចប់ហើយក៏បានសម្រេចសោតាបត្តិផលគ្រប់ៗ គ្នាក្នុងគ្រានោះឯង ។ រីឯនាយឈ្មួញរទេះបាននាំដំណឹងនោះទៅក្រាបទូលព្រះនាងអនោជា ។ បានជ្រាបហើយក៏រឹតតែកើតសេចក្តីជ្រះថ្លាជាត្រៃគុណ គឺក្នុងពាក្យ ១ ម៉ាត់ ព្រះនាងបូជា ៣ សែនកហាបណៈ រួមពាក្យទាំង ៣ ម៉ាត់គឺ ៖ ព្រះពុទ្ធ ១, ព្រះធម៌ ១, ព្រះសង្ឃ ១ ត្រូវជា ៩ សែនកហាបណៈ បើរួមទាំងប្រាក់ព្រះរាជា ៣ សែនផង នាយឈ្មួញរទេះនោះ ត្រូវបានប្រាក់ ១២ សែនកហាបណៈ ក្នុងគ្រានោះឯង ។ ឯព្រះនាងទេវីក៏ហៅប្រពន្ធអមាត្យទាំង ៩៩៩ នាក់មកហើយត្រូវជា ១០០០ នាក់នឹងព្រះនាង ក៏នាំគ្នាឡើងលើរាជរថតូចៗ រៀងខ្លួនបរកាត់សំដៅទៅកាន់សំណាក់ព្រះសាស្តា ។ លុះទៅដល់ស្ទឹងទី ១, ទី ២, ទី ៣ ដែលនៅជាសង្កាត់ ៗ រាំងផ្លូវនោះហើយព្រះនាងទេវីក៏អធិដ្ឋាន ហើយនឹកដល់គុណព្រះពុទ្ធ, ព្រះធម៌, ព្រះសង្ឃ មានទំនងដូចគ្នានឹងព្រះរាជា ហើយបរព្រះរាជរថឆ្លងកាត់

ទឹកនោះទៅបានដូចគ្នា ឥតមានទទឹកស្នាមដល់កង់ព្រះរាជវេលី និង ជើងសេះដល់បន្តិចបន្តួចសោះឡើយ ។ លុះព្រះនាងទេវីព្រមទាំង ភរិយារាជអមាត្យទាំងអស់គ្នាចូលទៅដល់ហើយ, គ្រានោះព្រះ សាស្តា ព្រះអង្គសម្តែងបាដិហារ្យបាំងបិទជិត មិនឲ្យពួកជនទាំងពីរ ក្រុមនេះមើលគ្នាឃើញឡើយ ដើម្បីកុំឲ្យកើតកាមតណ្ហាក្នុងការ ឃើញរូបនោះ ។ លុះព្រះនាងអនោជាទេវីរួមទាំងភរិយាអមាត្យត្រូវ ជា ១០០០ នាក់នោះថ្វាយបង្គំព្រះសាស្តាហើយអង្គុយនៅស្តាប់ធម៌ ទេសនាចប់ បានសម្រេចមគ្គផលជាព្រះអរិយបុគ្គលក្នុងព្រះពុទ្ធ សាសនា, ទើបព្រះសាស្តាស្រាយឥទ្ធិបាដិហារ្យ ឲ្យជនទាំង ២ ពួក នោះបានឃើញគ្នា ។

ឯបុគ្គលដែលបានធ្វើបុណ្យពីក្នុងគ្រាមុនទុកមក នឹងបាន តម្កល់សេចក្តីប្រាថ្នាត្រូវល្អ ជាមូលបណិធិទុកមាំហើយ ក៏បានផល ល្អដូចន័យអធិប្បាយមកនេះឯង ។



មង្គលទី ៦

អត្តសម្មាបណិទិ ច

កិរិយាតម្កល់ខ្លួនទុកដោយប្រពៃ ជាមង្គលដ៏ឧត្តម ។

អធិប្បាយថា ៖ បុគ្គលដែលបានតម្កល់ខ្លួនទុកនៅក្នុងសទ្ធា គឺ ការជឿកម្ម ជឿផល ជឿគុណព្រះពុទ្ធ, ព្រះធម៌, ព្រះសង្ឃជាដើម និងតម្កល់ខ្លួនទុកនៅក្នុងសីល ៥ សីល ៨ ឬក្នុងកម្មបថ ១០ ប្រការ ឬតម្កល់ខ្លួនទុកនៅក្នុងការស្តាប់ធម៌ទេសនា ក្នុងការបរិច្ចាគ ទ្រព្យធ្វើទាន ក្នុងការពិចារណាបញ្ចក្ខន្ធឲ្យឃើញថា **អនិច្ចំ** ជាបស់ មិនទៀង, **ទុក្ខំ** ជាបស់តែងជួបប្រទះតែនឹងសេចក្តីទុក្ខ, **អនត្តា** ជាបស់មិនមែនខ្លួនប្រាណ មិននៅក្នុងអំណាចសេចក្តីអង្វរករ ឬ បង្គាប់បញ្ជាជនណាឡើយ យ៉ាងនេះជាដើមឡើងទៅហើយ ទើប លោកឲ្យឈ្មោះថា តម្កល់ខ្លួនទុកដោយប្រពៃ ។

មានសេចក្តីតំណាល ដូចរឿងព្រាហ្មណ៍ម្នាក់ជាមនុស្សមិច្ឆា- ទិដ្ឋិខាងក្រៅពុទ្ធសាសនា បើគាត់ឮពាក្យគេពោលថាត្រឹមតែព្រះពុទ្ធ ព្រះធម៌ ព្រះសង្ឃដូច្នោះក៏មិនបាន គាត់មានចិត្តខឹងក្លាមមួយរំពេច ព្រោះគាត់ស្តាប់ព្រះពុទ្ធ ព្រះធម៌ ព្រះសង្ឃណាស់ ប៉ុន្តែនាង ព្រាហ្មណ៍ជាកិរិយាគាត់នោះ ជាមនុស្សសម្មាទិដ្ឋិ យល់ត្រូវល្អជ្រះថ្លា ក្នុងសីលធម៌ព្រះពុទ្ធសាសនា ។

សម័យថ្ងៃមួយនោះ គាត់ប្រឹក្សានឹងភរិយាថា យើងនឹងនិមន្ត
 ពួកព្រាហ្មណ៍មកធ្វើបុណ្យក្នុងផ្ទះយើង, នាងព្រាហ្មណ៍ជាភរិយាក៏
 ព្រមតាមបំណងស្វាមីឥតទទឹងទាស់ ។ ឯព្រាហ្មណ៍ជាស្វាមីនោះ
 និយាយប្តេជ្ញានឹងភរិយាថា ៖ “ បើកាលណាពួកព្រាហ្មណ៍ទាំងនោះ
 មកដល់ផ្ទះយើងហើយ ចូរនាងឯងប្រយ័ត្នមាត់កុំពោលថាព្រះពុទ្ធ
 ព្រះធម៌ ព្រះសង្ឃឡើយ បើនាងឯងពោលហើយ អញនឹងកាប់
 សម្លាប់នាងឯងដោយដាវមិនខាន ! ” ។ ថាហើយក៏នាំគ្នាចាត់ចែង
 ភោជនាហារ លុះព្រាហ្មណ៍ចូលមកអង្គុយក្នុងផ្ទះ ជួបជុំគ្នាហើយ
 នឹងបរិភោគ នាងព្រាហ្មណ៍ដែលកំពុងតែខ្លាយខ្វល់បម្រើ ស្រាប់តែ
 ចំពប់ជើងភ្លាត់មាត់ថា **នមោ តស្ស ភកវតោ** ដូច្នេះជាដើម ។
 ពួកព្រាហ្មណ៍ឮពាក្យនេះហើយ ក៏ខឹងច្រឡោតនាំគ្នាជេរប្រទេច
 ព្រាហ្មណ៍ជាម្ចាស់ផ្ទះ ហើយក្រោកដើរចាត់អស់ទៅ ។ ឯព្រាហ្មណ៍
 ជាស្វាមីក្រោធខឹងនឹងភរិយាពេកណាស់ ជេរប្រទេចផ្តាសាដោយ
 ប្រការផ្សេងៗ ហើយចូលទៅគាល់សម្តេចព្រះបរមសាស្តា ទូលសួរ
 អំពីហេតុជាគ្រឿងកំចាត់នូវសេចក្តីសោយសោក និងដេកលក់ជា
 សុខ ។ ទើបព្រះអង្គទ្រង់ត្រាស់ថា ៖ “ ម្ចាស់ព្រាហ្មណ៍បុគ្គលសម្លាប់
 នូវកិលេស គឺសេចក្តីសៅហ្មងមានទោសៈជាដើម ដោយអរិយមគ្គ-
 ញ្ញាណរមែងដេកលក់ជាសុខ និងមិនមានសេចក្តីសោយសោកក្នុង
 លោកខាងមុខ ។ ព្រាហ្មណ៍បានស្តាប់ធម្មទេសនាហើយ មាន

សេចក្តីជ្រះថ្លាទូលសុំបព្វជ្ជាឧបសម្បទាក្នុងសំណាក់ព្រះបរមសាស្តា
ខំចម្រើនវិបស្សនាមិនយូរប៉ុន្មាន ក៏បានសម្រេចព្រះអរហត្តកាត់
កិលេសជាសមុច្ឆេទប្បហារ ដូចវិសដ្ឋនាមកនេះឯង ។

សេចក្តីជូនដំណឹង !

សូមរង់ចាំអាន... **ប្រស្នា គិហិប្រតិបត្តិពិស្តារ**
រៀបរៀងដោយ
បណ្ឌិត **ឈឹម ទូច** និង បណ្ឌិត **សុខ ស៊ីវ**
ព.ស. ២៥១៦ - គ.ស. ១៩៧២

ចម្លងតាមច្បាប់ដើម

មង្គលទី ៧

ពារហុសទ្ធិៈ

ការបានស្តាប់ បានរៀនចេះចាំច្រើន ជាមង្គលដ៏ឧត្តម ។

អធិប្បាយថា ៖ ការបានស្តាប់ បានរៀនចេះចាំច្រើន នូវធម៌
របស់ព្រះពុទ្ធជាម្ចាស់ ឬសារីរករបស់ព្រះអង្គ ឬក៏ជនជាសប្បុរសណា
មួយ ទោះជាបញ្ចជិតក្តី គ្រហស្ថក្តី ដែលជាអ្នកអាចទេសនាចង្អុល
បង្ហាញផ្លូវវិស្វគ័ដ្ឋវិនិច្ឆ័យបាន ហៅថា **ពារហុសទ្ធិៈ** ។ បើជាបុគ្គលា-
ធិជ្ជាន ហៅថា ពហុសូត ។ ពហុសូតនេះមាន ២ យ៉ាងគឺ ៖
គ្រហស្ថជាអ្នកបានសិក្សារៀនសូត្រចេះចាំច្រើន អាចញ៉ាំងប្រយោជន៍
និងសេចក្តីសុខឲ្យកើតឡើង និងអាចដោះទុក្ខទោសរបស់ខ្លួននិង
អ្នកដទៃបាន ដូចជាព្រះពោធិសត្វកាលកើតជាមហិស្សាសកុមារ ។

មានសេចក្តីតំណាលថា ៖ ក្នុងអតីតកាល កាលព្រះបាទ
ព្រហ្មទត្តសោយរាជ្យសម្បត្តិក្នុងក្រុងពារាណសី ព្រះពោធិសត្វបាន
សោយព្រះជាតិជាព្រះរាជបុត្ររបស់ព្រះរាជាអង្គនោះ ។ ដើម្បីរង់ចាំ
កាលនឹងគ្រងរាជ្យសម្បត្តិ ព្រះពោធិសត្វក៏ដកព្រះអង្គចំរើទៅគង់នៅ
ក្នុងព្រៃសិន ជាមួយនឹងព្រះអនុជ ២ ព្រះអង្គ ។ លុះយាងចូលទៅ
ជិតស្រះមួយ ព្រះពោធិសត្វស្រែកទឹក ក៏ប្រើចន្ទកុមារជាព្រះអនុជ
បន្ទាប់ឲ្យទៅដងទឹកខ្ទប់នឹងស្លឹកឈូកយកមកថ្លាយ ។ តែក្នុងស្រះ

នោះ មានអារក្សទឹកមួយហ្នឹងហែងរក្សា ។ ចន្ទកុមារឥតពិចារណា ក៏ចុះភ្លាមទៅក្នុងស្រះ ត្រូវអារក្សទឹកនោះចាប់បង្ហាំងទុកមិនឲ្យត្រឡប់មកវិញ ។ ព្រះពោធិសត្វដល់បាត់ចន្ទកុមារយូរពេកមិនឃើញមក ក៏ទ្រង់ប្រើសុរិយកុមារជាព្រះអនុជពៅឲ្យទៅតាម ។ អារក្សទឹកក៏ចាប់សុរិយកុមារនោះលាក់ទុកទៀត ។ លុះបាត់ព្រះអនុជទាំងពីរមិនឃើញត្រឡប់វិញ ព្រះពោធិសត្វក៏ទ្រង់យាងទៅកាន់ស្រះដោយព្រះអង្គឯង ។ ទ្រង់ពិចារណាដោយវិចារណញ្ញាណជ្រាបច្បាស់ថា ប្រាកដជាមានអារក្សទឹកអាស្រ័យនៅក្នុងស្រះ ដោយទ្រង់ឃើញតែស្នាមជើងមនុស្សចុះ ឯស្នាមជើងមនុស្សឡើងមកវិញគ្មាន ទ្រង់ក៏សួរទៅអារក្សទឹកដែលចូលមកកាន់សំណាក់ព្រះអង្គថា ៖ “ ប្អូនយើងទាំងពីរ តើអ្នកឯងចាប់ទុកឬ ? ” អារក្សទឹកក៏ឆ្លើយតាមពិតថា ៖ “ ខ្ញុំបានចាប់ទុកមែន ” ។ ទើបព្រះពោធិសត្វត្រាស់សួរទៅទៀតថា “ អ្នកឯងអាចចាប់មនុស្សសត្វទាំងអស់ ដែលចុះមកក្នុងស្រះនេះឥតរើសមុខ ឬក៏មានលើកលែងបុគ្គលបែបណាដែរ ? ” លុះទ្រង់ជ្រាបថា អារក្សទឹកមិនហ៊ានចាប់បុគ្គលដែលចេះទេវធម៌ ទ្រង់ក៏សម្តែងទេវធម៌នោះ ប្រាប់អារក្សទឹកក្នុងកាលនោះឯង ។ អារក្សទឹកបានស្តាប់ធម្មទេសនានេះហើយ ក៏មានសេចក្តីជ្រះថ្លាទើបនាំព្រះរាជកុមារទាំងពីរព្រះអង្គ មកថ្វាយព្រះពោធិសត្វវិញ ។ ព្រះពោធិសត្វជាពហុស្សុត ទើបអាចដោះព្រះអង្គនិងព្រះអនុជទាំងពីរឲ្យរួចអំពី

អន្តរាយបាន ។

មួយវិញទៀត បព្វជិតជាពហុស្សូតជាអ្នកចេះចាំព្រះពុទ្ធវិចារៈ ច្រើន ក៏រមែងបានលាភសក្ការៈច្រើន ដូចព្រះអានន្ទត្ថេរ ។

មានសេចក្តីតំណាលថា ៖ មានព្រាហ្មណ៍ម្នាក់មានសទ្ធាចង់ បូជាព្រះធម៌ ទើបចូលទៅគាល់ព្រះបរមសាស្តាហើយទូលថា ៖ “ បពិត្រព្រះអង្គដ៏ចម្រើន ! ព្រះពុទ្ធនិងព្រះសង្ឃ ខ្ញុំព្រះអង្គបាន បូជាហើយ នៅតែព្រះធម៌មិនទាន់បានបូជានៅឡើយ , តើខ្ញុំព្រះអង្គ នឹងបូជាព្រះធម៌នោះក្នុងទីណា ? ” ទើបព្រះដ៏មានព្រះភាគជាម្ចាស់ តបថា ៖ “ ម្ចាស់ព្រាហ្មណ៍ ! បើអ្នកចង់បូជាព្រះធម៌ ចូរបូជាចំពោះ ភិក្ខុជាពហុស្សូតចុះ ” ។ ព្រាហ្មណ៍ក៏ដើរទៅសួរភិក្ខុសង្ឃ ៗ ក៏ប្រាប់ ថា ៖ ព្រះអានន្ទជាពហុស្សូត ទើបនាំចតុប្បថ្វ័យទៅបូជាព្រះអានន្ទ ហើយចូលទៅគាល់ព្រះទសពលក្រាបទូលហេតុគ្រប់ប្រការ ។ ព្រះ សាស្តាភ័ក្ត្រទានស័ព្ទសាធុការពរសរសើរធម្មបូជារបស់ព្រាហ្មណ៍ ជា អនេកប្រការ ។ ឯពួកជនដទៃទៀត ក៏នាំគ្នាយកចតុប្បថ្វ័យមក បូជាព្រះអានន្ទត្ថេរជាប់ជានិច្ចមិនដាច់ ដោយហេតុថាព្រះអានន្ទជា ពហុស្សូតនោះឯង ។ **លាហុសត្ថ្វៈ** ចាត់ថាជាមង្គលដ៏ឧត្តមដូច បានអធិប្បាយមកនេះឯង ។

មង្គលទី ៨

សិប្បៈ

សេចក្តីឆ្លៀវឆ្លាសក្នុងសិល្បសាស្ត្រវិជ្ជាការទាំងពួង ជាមង្គលដ៏ឧត្តម ។

អធិប្បាយថា ៖ សិប្បៈ មាន ២ យ៉ាងគឺ អគារសិប្បៈ ១, អនាគារសិប្បៈ ១ ។ អគារសិប្បៈ គឺសិប្បៈរបស់គ្រហស្ថអ្នកគ្រប់គ្រងផ្ទះសំបែង, ចែកទៅមាន ២ យ៉ាងគឺ ៖ សិប្បៈសម្រាប់បុរស មានការសិក្សារៀនសូត្រសិល្បសាស្ត្រផ្សេងៗ មានអក្សរសាស្ត្រ, គណិតសាស្ត្រ, វិទ្យាសាស្ត្រជាដើម ឬកិច្ចការចិញ្ចឹមជីវិតមានការជាងឈើជាងផ្ទះ ឬពាណិជ្ជកម្មជាដើម ១ ។ សិប្បៈសម្រាប់ស្ត្រី គឺការរៀបចំផ្ទះសំបែងចាត់ចែងភោជនាហារជាដើម ១ ។ សេចក្តីឆ្លៀវឆ្លាសក្នុងសិប្បៈទាំងនេះជាដើម ចាត់ថាជាមង្គល ព្រោះជាហេតុនាំយកនូវលាភសក្ការៈមកឲ្យ ។ ម្យ៉ាងទៀត សិប្បៈសូម្បីតែមួយដែលបុគ្គលបានរៀនយ៉ាងស្អាតជំនាញហើយ រមែងញ៉ាំងឧត្តមប្រយោជន៍ឲ្យសម្រេចបាន, សិប្បៈសូម្បីច្រើនតែមិនស្អាតជំនាញ ក៏ឥតបានការ ក្លាយទៅជាថ្នាំពិស នាំឲ្យក្តៅក្រហាយឥតអំពើ ។ ដូចរឿងបុរសខ្លិនម្នាក់ជាតួយ៉ាង ដែលបានយសស័ក្តិដោយសិប្បៈដ៏ស្អាតជំនាញរបស់ខ្លួន ។

សេចក្តីតំណាលថា ៖ មានបុរសខ្លិនម្នាក់ ជាអ្នកប៊ុនប្រសប់

ផ្ទាត់គ្រាប់ក្រូសទម្លុះស្លឹកឈើកើតជារូបជំរី រូបសេះ ។ ពួកក្មេង
 គង្វាលគោ តែងនិយាយឲ្យផ្ទាត់គ្រាប់ក្រូសទម្លុះស្លឹកជ្រៃក្រឹមមួយ
 ដើមឲ្យកើតជារូបសត្វនោះផ្សេង ៗ ហើយវាឲ្យបាយទឹកបរិភោគ ។
 ថ្ងៃមួយព្រះរាជាជាក្រុងពារាណសី ស្តេចយាងទៅក្រសាលឧទ្យាន លុះ
 ស្តេចទៅដល់ដើមជ្រៃក្រឹមនោះហើយទតឃើញរូបសេះ ជំរីជាដើម
 នៅលើស្លឹកឈើ ក៏ត្រាស់សួររកជនអ្នកធ្វើ ។ បុរសខ្លិននោះក៏ក្រាប
 បង្គំទូលថា ៖ “ ខ្ញុំព្រះអង្គធ្វើ ” ។ ទើបទ្រង់ឲ្យនាំបុរសខ្លិននោះមក
 ហើយត្រាស់សួរថា ៖ “ អ្នកអាចផ្ទាត់អាចម័តព្រៃ ១ នាឡិបញ្ចូលក្នុង
 មាត់បុរោហិតបានទេ ព្រោះបុរោហិតនោះមាត់រឹងណាស់ ” ។ លុះ
 ទ្រង់ព្រះសណ្តាប់ថា បុរសខ្លិនអាចធ្វើបាន ទ្រង់ក៏ឲ្យគេនាំបុរសខ្លិន
 នោះចូលទៅក្នុងព្រះបរមរាជវាំង ឲ្យអង្គុយខាងក្នុងវាំងនន ។ កាល
 បុរោហិតនោះហាមាត់និយាយនឹងព្រះរាជា បុរសខ្លិនក៏ផ្ទាត់អាចម័
 តព្រៃមួយដុំចូលក្នុងមាត់ ហើយផ្ទាត់ដរាបដល់អស់អាចម័តព្រៃ ១
 នាឡិ រួចហើយក៏អង្រួនវាំងននឲ្យសញ្ញាថា ៖ “ អាចម័តព្រៃអស់
 ហើយ ! ” ។ ព្រះរាជាមានព្រះរាជឱង្ការនឹងបុរោហិតថា ៖ “ លោក
 អាចារ្យ ! ខ្ញុំមិនអាចនិយាយនឹងលោកបានទៀតទេ ព្រោះលោក
 អាចលេបអាចម័តព្រៃអស់ ១ នាឡិបាន, បុរោហិតក៏ខ្មាសលែងហើប
 មាត់និយាយតទៅទៀតបាន ។ ព្រះរាជាមានព្រះទ័យសោមនស្ស
 នឹងបុរសខ្លិនណាស់ ទ្រង់ប្រទានខ្ញុំប្រុសស្រីជាច្រើន ព្រមទាំងស្រុក

សួយ ៨ ទៀត ។ បុរសខ្លិនបានយសបានស័ក្តិនេះ មកពីសិប្បៈដ៏ស្ងាត់ជំនាញរបស់ខ្លួននោះឯង ។

ឯអនាគារសិប្បៈ បានដល់សិប្បៈរបស់ពួកបព្វជិតអ្នកមិនមានកង្វល់ដោយផ្ទះសំបែង មានការកាត់ចីរជាដើមតាមកិច្ចព្រះវិន័យ។ បុគ្គលដែលឈ្លាសវៃក្នុងកិច្ចនោះ ឈ្មោះថាបាននូវមង្គលដ៏ឧត្តម ព្រោះជាហេតុបាននូវគុណ មានសេចក្តីសរសើរជាដើម ដូចព្រះអានន្ទត្ថេរ ។

មានសេចក្តីតំណាលថា ៖ កាលថ្ងៃមួយព្រះដ៏មានព្រះភាគជាម្ចាស់ទ្រង់ពុទ្ធដំណើរទៅកាន់ក្រុងរាជគ្រឹះ ទ្រង់បានទតឃើញខ្នងស្រែរបស់អ្នកដែនមគធៈមានរបៀបរៀបរយល្អ ក៏ទ្រង់ត្រាស់នឹងព្រះអានន្ទថា ៖ “ ម្ចាស់អានន្ទ ! ចូរអ្នកកាត់ចីរខ្នងដូចខ្នងស្រែរបស់អ្នកដែនមគធៈនេះចុះ នឹងរួចសេចក្តីអន្តរាយអំពីចោរ ” ។ ព្រះអានន្ទទទួលព្រះពុទ្ធដីកាហើយ ក៏ចាត់ចែងកាត់ចីរឲ្យជាបញ្ចក្ខន្ធដេរជ្រលក់ហើយ នាំចូលទៅថ្វាយព្រះដ៏មានព្រះភាគ ព្រះអង្គទ្រង់សរសើរជាអនេកប្បការ ។

ការឈ្លាសវៃក្នុងសិប្បៈទាំងពួង ចាត់ថាជាមង្គលដ៏ឧត្តមព្រោះជាហេតុនាំមកនូវគុណមានបសំសាជាដើម ដូចបានអធិប្បាយមកនេះឯង ។

មង្គលទី ៧

វិនយោ ច សុសិទ្ធិតោ

វិន័យដែលបុគ្គលសិក្សាដោយប្រពៃហើយ ជាមង្គលដ៏ឧត្តម ។

អធិប្បាយថា ៖ វិន័យមាន ២ យ៉ាងគឺ អតារិយវិន័យ វិន័យសម្រាប់ពួកគ្រហស្ថ ១, អនាតារិយវិន័យ វិន័យសម្រាប់ពួកបព្វជិត ១ ។ អតារិយវិន័យ សំដៅយកសីល ៥, សីល ៨ និងកម្មបថ ១០ ។ អនាតារិយវិន័យ សំដៅយកការប្រព្រឹត្តក្នុងបារិសុទ្ធិសីលទាំង ៤ របស់ភិក្ខុ សិក្ខាបទ ១០, ទណ្ឌកម្ម ១០, នាសនង្គ ១០, សេខិយវត្ថុ ៧៥, សិក្ខាបទក្នុងលោកវដ្ត៖ ៤៩ និងក្នុងវត្ថុទាំងឡាយមានខន្ធកវត្តជាដើមរបស់ពួកសាមណេរ ។

បុគ្គលដែលមានសេចក្តីប្រមាទ មិនរក្សាវិន័យរបស់ខ្លួនលោកហៅថា បុគ្គលទ្រុស្តសីល តែងរងទុក្ខក្នុងអបាយជាប្រាកដ ដូចមានបាលីថា ៖

ទុស្សីលោ អបាយគតោ រោហុ

បុគ្គលទ្រុស្តសីល លោកពោលថាតែងទៅកាន់អបាយជាប្រាកដ ។

ឯបុគ្គលមានសីល រមែងបានទទួលនូវអានិសង្សនៃសីលរបស់ខ្លួន ៗ នឹងទទួលយកនូវផលផ្សេង ៗ គ្នាដូច្នោះ ៖ ការមិនសម្លាប់

សត្វ រមែងមានរូបល្អ មានអាយុវែង, ការមិនលួចទ្រព្យរបស់គេ រមែងមានភោគសម្បត្តិគង់វង្សបិតបេរ មិនវិនាសអន្តរាយទៅដោយ ហេតុផ្សេង ។ មានអន្តរាយអំពីចោរជាដើម, ការមិនប្រព្រឹត្តខុសក្នុង កាម រមែងបានគ្រប់គ្រងគ្រួសារដោយសុវត្ថិភាព, ការមិនពោល មុសាវាទ រមែងមានសម្លេងពីរោះ មិនត្រូវពាក្យចោទពោលបង្គាប់ របស់អ្នកដទៃ, ការមិនផឹកសុរា និងមេរ័យ រមែងមានសតិបញ្ញា មិន ឆ្គួតលីលាផ្ដេសផ្ដាស ។ នេះជាផលរបស់បុគ្គលដែលរក្សាសីល ៥ ។ ម្យ៉ាងទៀតបុគ្គលអ្នកមានសីល រមែងបានទៅកើតក្នុងស្ថានសួគ៌ជា ប្រាកដ ដូចនិទានអំពីឈ្នួញសំពៅទាំង ៧០០ នាក់ ។

មានរឿងតំណាលថា ៖ មានពាណិជ ៧០០ នាក់ឡើងជិះ សំពៅឆ្លងកាត់សមុទ្រ ដើម្បីធ្វើពាណិជ្ជកម្ម ។ លុះដល់ថ្ងៃគំរប់ ៧ សំពៅក៏ធ្លាយនាកណ្ដាលមហាសមុទ្រ ។ ពាណិជទាំងឡាយ ស្ដាយជីវិតខ្លាចសេចក្ដីស្លាប់ នាំគ្នាក្រាបសំពះបន់ស្រន់ទៅតាដែល ខ្លួនរាប់អានគ្រប់ៗ គ្នា ។ គ្រានោះព្រះពោធិសត្វកើតជានាយសំពៅ កាលថ្ងៃនឹងចុះសំពៅនោះ បានថ្វាយទានដល់ព្រះសង្ឃនិងទទួល រក្សាសីល ។ ព្រះពោធិសត្វនោះអង្គុយកណ្ដាលសំពៅ ពិចារណា នូវទាននិងសីលរបស់ខ្លួន ឥតមានសេចក្ដីតក់ស្លុតឡើយ ។ ពាណិជទាំងឡាយឃើញប្លែកដូច្នោះហើយ ទើបសួរអំពីហេតុដែល មិនមានភ័យ ព្រះពោធិសត្វប្រាប់ថាដោយហេតុដែលខ្ញុំបានរក្សា

សីល ។ ពាណិជទាំងនោះក៏បានសុំសីលក្នុងសំណាក់ព្រះពោធិសត្វ
 ព្រះពោធិសត្វក៏ចាត់មនុស្សជា ៧ ពួក, ក្នុង ១ ពួក ១០០ នាក់ រួច
 ទើបឲ្យសីលមួយពួកម្តង ៗ ។ ពួកទី ១ ទទួលសីលហើយទឹកលិច
 ដល់កជើង, ពួកទី ២ ត្រឹមជង្គង់, ពួកទី ៣ ចង្កេះ, ពួកទី ៤ ត្រឹម
 ផ្ចិត, ពួកទី ៥ ត្រឹមដោះ, ពួកទី ៦ ត្រឹមក, ពួកទី ៧ ទឹកដល់ត្រឹម
 មាត់ ។ លុះឲ្យសីលរួចហើយ ព្រះពោធិសត្វស្រែកប្រកាសថា ៖
 “ សីល ៥ នេះឯងជាទីពឹងពាក់របស់អ្នករាល់គ្នា មិនមានវត្ថុដទៃជាទី
 ពឹងឡើយ ចូរអ្នកទាំងឡាយតាំងចិត្តខ្ជាប់ក្នុងសីលនេះចុះ ” ។ លុះ
 ជនទាំងនោះ ធ្វើកាលកិរិយាទៅបានកើតក្នុងស្ថានសួគ៌ទាំងអស់គ្នា
 ដូចវិសជ្ជនាមកនេះឯង ។



មង្គលទី ១០

សុភាសិតា ច យា វាចា

វាចាដែលបុគ្គលពោលដោយប្រពៃប្រកបដោយប្រយោជន៍
ជាមង្គលដ៏ឧត្តម ។

អធិប្បាយថា ៖ វាចាដែលបុគ្គលពោលដោយប្រពៃនោះ សំដៅ
យកវាចាទន់ផ្អែម មិនបង្ហាច់បង្កិនអ្នកដទៃ ពោលពាក្យជាទី
សោមនស្សរីករាយរបស់មហាជន ពោលពាក្យមិនច្រឡំទៅដោយ
បាបមានមុសាវាទជាដើម ឬពោលកថាវត្ថុ ១០ យ៉ាងគឺ ៖

- **អប្បិច្ឆកថា** ពោលអំពីហេតុនាំឲ្យមានសេចក្តីប្រាថ្នាតិច ១
- **សន្តុដ្ឋិកថា** ពោលអំពីសេចក្តីសន្តោស ១ ;
- **បវិវេកកថា** ពោលអំពីសេចក្តីស្ងាត់កាយស្ងាត់ចិត្ត ១ ;
- **អសំសគ្គកថា** ពោលអំពីការមិននៅច្រឡូកច្រឡំដោយពួក
១ ;
- **វិវិយារម្តកថា** ពោលអំពីការតាំងប្រារព្ធសេចក្តីព្យាយាម
១ ;
- **សីលកថា** ពោលអំពីសីល ១ ;
- **សមាធិកថា** ពោលអំពីសមាធិ ១ ;
- **បញ្ញាកថា** ពោលអំពីបញ្ញា ១ ;

- **វិមុត្តិកថា** ពោលអំពីព្រះនិព្វាន ១ ;
- **វិមុត្តិញ្ញាណទស្សនកថា** ពោលអំពីសេចក្តីដឹង-ឃើញ នូវធម៌ជាគ្រឿងរំលត់ទុក្ខគឺព្រះនិព្វាន ១ រួមជា ១០ ។

ការពោលវាចាមិនមែនសុភាសិត រមែងសាបសូន្យចាកលាភ សក្ការៈដែលត្រូវបាន ។ ឯការពោលវាចាជាសុភាសិតវិញ រមែង បាននូវលាភសក្ការៈនិងសេចក្តីរាប់អានយ៉ាងពេញចិត្ត ដូចព្រាហ្មណ៍ ជាម្ចាស់គោឈ្មោះនន្ទវិសាល ។

មានសេចក្តីតំណាលថា ៖ ក្នុងអតីតកាលព្រះពោធិសត្វសោយ ព្រះជាតិជាគោឈ្មោះនន្ទវិសាល ក្នុងត្រកូលព្រាហ្មណ៍មួយជាគោ មានកំឡាំងខ្លាំងអស្ចារ្យ ។ ថ្ងៃមួយ គោឈ្មោះនន្ទវិសាលមានសេចក្តី អាណិតព្រាហ្មណ៍ម្ចាស់ ក៏មានវាចាឲ្យទៅភ្នាល់នឹងសេដ្ឋីថា ៖ ខ្លួន មានគោមានកំឡាំងមុះមុត អាចអូសរទេះមួយរយពេញដោយបន្ទុក បាន ។ ព្រាហ្មណ៍ក៏មានសេចក្តីត្រេកអរហើយទៅភ្នាល់នឹងសេដ្ឋី ដាក់ប្រាក់ ១ ពាន់តម្លឹង ។ កាលព្រាហ្មណ៍ដឹកគោនន្ទវិសាលទៅ នឹងទីមន្ទររទេះខាងមុខ ក៏ពោលពាក្យទ្រគោះដូជាតិថា ៖ “ អាគោ កៀច ចូរអូសរទេះទៅ ! ” ។ គោពាក្យនោះហើយក៏អស់កម្លាំង អូសលែងរួច លាស់នឹមចេញពីកបោលទៅ ។ ព្រាហ្មណ៍ចាញ់ សេដ្ឋី តូចចិត្តណាស់ត្រឡប់ទៅវិញ ។ គោនន្ទវិសាលឃើញ ព្រាហ្មណ៍ព្រួយចិត្តដូច្នោះ មានសេចក្តីអាណិតក៏និយាយនឹង

ព្រាហ្មណ៍ម្តងទៀត ឲ្យទៅភ្នាល់នឹងសេដ្ឋីដាក់ប្រាក់ពីរពាន់តម្លឹង ហើយផ្តាំផ្តាច់ថា ៖ “ កុំឲ្យនិយាយពាក្យអាក្រក់ដូចមុនទៀត ! ” ។

ព្រាហ្មណ៍ក៏ធ្វើតាមដូច្នោះ នៅពេលដែលដឹកគោចូលទៅទីម ក៏ ពោលពាក្យជាទីស្រឡាញ់ថា ៖ “ អើគោដឹចម្រើន ! ចូរអ្នកអូសទេះ ទៅ ” ។ គោឮសម្តីទន់ផ្អែមនោះហើយ មានកំឡាំងខ្លាំងក្លាក្រៃ- លែង អាចអូសទេះនោះបានដោយយ៉ាងធូរ ។ ព្រាហ្មណ៍មានជំនះ ឈ្នះសេដ្ឋីបានចំណេញប្រាក់មួយពាន់តម្លឹង ដោយការពោលពាក្យ ផ្អែមល្អមនោះឯង ។



មង្គលទី ១១ - ១២

មាតាមិត្តឧបដ្ឋានំ

ការបម្រើមាតានិងបិតា ជាមង្គលដ៏ឧត្តម ។

អធិប្បាយថា ៖ បុត្រធីតាដែលជាអ្នកកតញ្ញកតវេទី ត្រូវផ្គត់ផ្គង់បម្រើមាតាបិតាដោយស្ថាន ៥ យ៉ាងគឺ ៖

- ចិញ្ចឹមមាតាបិតាដោយបាយទឹកសំពត់ស្លៀកដណ្តប់ជាដើម និងដោយការគក់ច្របាច់ដោយគោរព ១ ;
- ទទួលការធ្វើកិច្ចការជំនួស ១ ;
- តម្កល់ទុកវង្សត្រកូលដែលខ្ពង់ខ្ពស់និងលើកតម្កើងវង្សត្រកូលដែលខ្សត់ខ្សោយ ១ ;
- ប្រតិបត្តិឲ្យគួរដើម្បីទទួលមត់ក ១ ;
- កាលមាតាបិតាធ្វើកាលកិរិយាទៅ ត្រូវខ្វល់ខ្វាយធ្វើកុសលឧទ្ទិសផលជូនទៅលោក ១ ។

ម្យ៉ាងទៀត បើមាតាបិតាមិនមានសទ្ធា ដឹកនាំឲ្យមានសទ្ធា ១, មិនមានសីល ដឹកនាំឲ្យរក្សាសីល ១, មិនមានការស្តាប់ធម៌ ដឹកនាំឲ្យមានការស្តាប់ធម៌ ១, មិនចេះបរិច្ចាគទាន នាំឲ្យបរិច្ចាគទាន ១, មិនមានបញ្ញា នាំឲ្យមានបញ្ញា ១ ។ អ្នកដែលបម្រើមាតាបិតាមែងបានទទួលផលានិសង្សច្រើនណាស់ ទោះត្រូវទទួលទុក្ខ

ទោសយ៉ាងណាក្តី ក៏នឹងអាចរួចចាកទុក្ខទោសនោះបាន ដូចនិទាន ដែលនឹងនាំមកសម្តែងជាឧទាហរណ៍នេះស្រាប់ ។

ក្នុងអតីតកាល ព្រះពោធិសត្វកើតជាព្រះរាជបុត្ររបស់ក្សត្រ កាលទ្រង់គង់នៅក្នុងព្រះឧទរព្រះវរមាតានៅឡើយ មានក្សត្រមួយ ព្រះនាមវិលោកៈ លើកទ័ពមកដណ្តើមរាជសម្បត្តិ ។ ព្រះមហាក្សត្រក៏នាំព្រះរាជទេពិភៀសព្រះអង្គទៅគង់នៅក្នុងព្រៃ ។ លុះកាល ខាងក្រោយមក ព្រះបាទវិលោកៈជ្រាបរឿងនោះហើយ ក៏ឲ្យគេទៅ ចោមចាប់ព្រះរាជាអង្គនោះបានមក ។ ឯព្រះអគ្គទេពិក៏គង់នៅក្នុង ព្រៃតែមួយព្រះអង្គឯង លុះគ្រប់ទសមាសាហើយ ព្រះនាងក៏ប្រសូត ព្រះរាជឱរសមានរូបសោភាគីពោធិសត្វនោះឯង ។ លុះព្រះពោធិសត្វមានព្រះជន្ម ៧ ឆ្នាំក៏ទូលសួររកព្រះបិតា ព្រះនាងក៏ប្រាប់ហេតុ គ្រប់ប្រការ ។ ទើបព្រះរាជកុមារទូលលាព្រះវរជនីថានឹងទៅតាម ព្រះបិតា ។ កាលព្រះអង្គយាងចូលទៅដល់នគរហើយ រាជបុរសក៏ នាំព្រះបិតាទៅកាន់ឃាតនដ្ឋាន ទើបព្រះអង្គលះបង់ជីវិតទានដល់ ព្រះបិតា ទទួលទោសានុទោសគ្រប់ប្រការ ពេជ្ឈយាតក៏នាំព្រះរាជ កុមារទៅសម្លាប់កាប់ដោយដាវ ៣ ដង ក៏មិនមុត, នាំទៅឲ្យជំរិះព្រេច ផលកតញ្ញដ៏ខ្លាំងក្លា ជំរិះសារក៏មិនហ៊ានចូលព្រេចឡើយ, ទើបនាំទៅ បោះក្នុងរណ្តៅភ្លើង មានផ្កាឈូកមាសធំផុសឡើងទទួលរងព្រះ កាយមិនឲ្យត្រូវចំហាយកំដៅនៃព្រះអគ្គីបានឡើយ, រួចក៏នាំទៅបោះ

ក្នុងមហាសមុទ្រទៀត នាគរាជមកទទួលយកទៅធ្វើសក្ការៈ ព្រះ
ពោធិសត្វរួចចាកមរណភ័យ ដោយសារផលនៃការផ្គត់ផ្គង់ជីវិតរបស់
ព្រះបិតានោះឯង ។

ចំណែកអ្នកដែលមិនទំនុកបម្រុងមាតាបិតាវិញ ត្រឡប់ជា
ប្រទូស្តរាយលោកទៅវិញនោះ រមែងបានទទួលសេចក្តីទុក្ខវេទនាដ៏
ខ្លាំងក្លាក្នុងអបាយកូមិ ក្នុងជាតិខាងមុខជាប្រាកដ ឬខ្លះមានទទួល
ទុក្ខទោសក្នុងបច្ចុប្បន្នជាតិនេះទាន់ហាន់ក៏មាន ដូចនិទានរឿងមិត្ត-
វិន្ទកកុមារតទៅនេះ ៖

មិត្តវិន្ទកកុមារនោះ ជាបុត្រជាទីស្រឡាញ់នៃត្រកូលសេដ្ឋីមួយ
លុះបិតាស្លាប់ចោលទៅ ថ្ងៃមួយក៏និយាយលាមាតាថានឹងទៅជួញ
សំពៅ មាតាក៏ឱបចាប់ដៃកូនឃាត់មិនឲ្យទៅ ដោយសេចក្តីអាណិត
ស្រឡាញ់កូន ។ មិត្តវិន្ទកកុមារមិនស្តាប់ ទើបរលាស់ដៃមាតាដែល
ចាប់ឱបខ្លួនចេញ ទះតប់ប្រានដួលផ្តាប់ផ្ទុះ ហើយលោតរំលងរត់
ឡើងសំពៅទៅ ដោយអំណាចដែលប្រទូស្តចំពោះអ្នកមានគុណនោះ
សំពៅបើកដល់ពាក់កណ្តាលសមុទ្រ ក៏ក្រើងនឹងថ្នល់ដោយឥតហេតុ
នាយសំពៅក៏ធ្វើស្លាកចែកឲ្យចាប់គ្រប់គ្នា ។ សលាកកាឡកណ្តឹក
ធ្លាក់មកលើដៃមិត្តវិន្ទកកុមារ គ្រប់ទាំង ៣ ដង ទើបនាយសំពៅ
បណ្តេញមិត្តវិន្ទកកុមារ ឲ្យចុះចាកសំពៅឡើងពោងពាយ ហើយ
បណ្តែតចោលក្នុងមហាសមុទ្រនោះទៅ ឯសំពៅក៏បាត់ក្រើង ។

មិត្តវិន្ទុកកុមារក៏អណ្តែតទៅដល់កោះមួយ កោះនោះគឺជាឧស្សទនរក ពួកសត្វនរកជាច្រើនកំពុងរងទុក្ខទោសនៅទីនោះ ។ មិត្តវិន្ទុកកុមារ ដល់កោះនោះហើយក៏កើតសេចក្តីត្រេកអរនឹកក្នុងចិត្តថា ៖ “ នគរ នេះសប្បាយប៉ុណ្ណឹងរុងរឿងណាស់ អញនឹងបានជាស្តេចសោយរាជ្យ នៅនគរនេះ ” ។ លុះដើរមន្តិចទៅបានឃើញសត្វនរកមួយកំពុងរង ទុក្ខវេទនាទូលកង់ចំក្រ វិលខ្មាស់បំបែកអំបែងក្បាលមានឈាមហូរ ស្រោចពេញទាំងខ្លួនស្រែកយំចូរយ៉ាងខ្លាំង ។ ដោយទោសនៃការប្រហារទះតប់អ្នកមានគុណ ក៏បណ្តាលឲ្យមិត្តវិន្ទុកកុមារឃើញសត្វ នរកនោះហើយយល់ថាជាមនុស្ស អ្នកមានបុណ្យមានយសស័ក្តិ ប្រដាប់ដោយមកុដលើក្បាល ឃើញឈាមដែលហូរស្រោចពេញទាំង ខ្លួន យល់ថាជាសង្វារមានពន្លឺភ្លឺពណ៌រាយពេកណាស់ ឮសម្លេង ដែលសត្វនរកនោះទ្រហោយំ ក៏យល់ថាជាសម្លេងច្រៀងពីរោះពន់ ពេក ទើបចូលទៅជិតសត្វនរកនោះហើយ អង្វរសុំគ្រឿងអាករណៈ ទាំងនោះមកនឹងពាក់កំសាន្តលេងសប្បាយ ។ សត្វនរកនោះក៏មាន សេចក្តីត្រេកអរណាស់ ដឹងថាបាបរបស់ខ្លួនអស់ហើយទើបមាន មនុស្សដែលប្រទូស្តចំពោះមាតាដូចខ្លួនដែរមកទទួលរងទោសជំនួស ខ្លួន ក៏លើកកង់ចក្រនោះបំពាក់លើក្បាលមិត្តវិន្ទុកៈ ។ កង់ចក្រក៏ វិលខ្មាស់ខាងអំបែងក្បាលមិត្តវិន្ទុកៈហូរឈាមសស្រាក់ ។ មិត្តវិន្ទុកៈ ស្រែកទ្រហោយំ រងទុក្ខវេទនាជាយូរអង្វែងក្នុងឧស្សទនរកនោះព្រោះ

ការប្រទូស្តចំពោះមាតានោះឯង ។ ព្រោះហេតុនោះ ការផ្គត់ផ្គង់
ទំនុកបម្រុងបម្រើមាតាបិតារមែងនាំមកនូវសេចក្តីសុខ និងសេចក្តី
ចម្រើនក្នុងលោកនេះនិងលោកនាយ ទើបលោកចាត់ជាមង្គលដ៏
ឧត្តមដោយប្រការដូច្នោះឯង ។

អ្នកដែលមិនដឹងគុណាមិនតបគុណា	ដូចដុំថ្មធ្លាក់ក្នុងទន្លេ
មិនដែលអំណោតលើទឹកច្រាសទេ	ទេព្យាតែងជេរផ្តន្ទាជាសីច្ន ។
ឯអ្នកដឹងគុណហើយធ្វើគុណតប	តែងតែប្រកបមិនដែលលង់លិច
នោះបីទីលក្រខ្យត់ខ្សោយដូចម្តេច	ទេព្យាមិនត្រូវជួយថែរក្សា ។

* បណ្ឌិត សុខ ស៊ីវ

មង្គលទី ១៣

បុត្តនារស្ស សន្តហោ

ការសង្គ្រោះចំពោះបុត្រ និងករិយា ជាមង្គលដ៏ឧត្តម ។

អធិប្បាយថា ៖ កិច្ចដែលមាតាបិតាត្រូវសង្គ្រោះបុត្រនោះ ត្រូវសង្គ្រោះដោយស្ថាន ៥ យ៉ាងគឺ ៖

១. ប្រដៅហាមឃាត់បុត្រជីតា មិនឲ្យធ្វើអំពើអាក្រក់ មានសម្លាប់សត្វជាដើម ;

២. ដឹកនាំបុត្រជីតា ឲ្យធ្វើអំពើល្អ មានឲ្យទានរក្សាសីលជាដើម ;

៣. ញ៉ាំងបុត្រជីតា ឲ្យសិក្សារៀនសូត្រមន្តវិជ្ជាផ្សេង ៗ តាមសម័យនិយម ;

៤. រៀបចំផ្សំផ្គុំឲ្យមានស្វាមី - ករិយាមានត្រកូលស្មើគ្នា ;

៥. ចែកចាយទ្រព្យសម្បត្តិដល់បុត្រជីតា ក្នុងសម័យ ២ យ៉ាងគឺ ៖ និច្ចសម័យ ត្រូវចែកឲ្យបន្តិច ៗ ជានិច្ចក្នុងកាលដែលកូននៅតូច ៗ កំពុងរៀនសូត្រ ១, កាលសម័យត្រូវឲ្យក្នុងកាលដែលកូនធ្វើកាលកិរិយាទៅ គឺធ្វើបុណ្យឧទ្ទិសជូនផលទៅឲ្យ ឬក្នុងកាលដែលកូនមានគូស្រករហើយ បម្រុងនឹងបែកចេញពីខ្លួន ១ ។ បុត្រនោះមាន ៣ ពួកគឺ ៖

១. អភិជាតបុត្ត បុត្រជាន់ខ្ពស់ មាននិស្ស័យវាសនាប្រសើរជាងមាតាបិតា, អាចដឹកនាំមាតាបិតាជាអ្នកកំណាញ់ស្វិតស្វាញ ឲ្យចេះធ្វើទាន, នាំមាតាបិតាដែលជាអ្នកទ្រុស្តសីល ឲ្យរក្សាសីល, នាំមាតាបិតាល្ងង់ខ្លៅ ឲ្យចេះដឹងមានបញ្ញាស្គាល់ទោស គុណបាប បុណ្យជាដើម ១ ;

២. អនុជាតបុត្ត បុត្រជាន់មធ្យម មាននិស្ស័យវាសនាស្មើនឹងមាតាបិតា លុះក្នុងអំណាចនៃការទុន្ទានប្រៀនប្រដៅ និងការដឹកនាំនៃមាតាបិតា ១ ;

៣. អវិជាតបុត្ត បុត្រជាន់ទាប ជាបុត្រគំរក់ មិនលុះក្នុងដំបូន្ទានប្រៀនប្រដៅនៃមាតាបិតា ១ ។

បុត្រទាំង ៣ ពួកនេះ គួរមាតាបិតាសង្គ្រោះដោយស្មារតី ៥ យ៉ាងនោះឯង ។

ឯភរិយាមាន ៧ ពួកគឺ ៖

១. អយ្យភរិយា ភរិយាវាតអំណាចសង្កត់សង្កិនស្វាមី ដូចជាម្ចាស់ ១ ;

២. វេតាកភរិយា ភរិយាបៀតបៀនធ្វើទុក្ខស្វាមីដូចជាអ្នកសម្លាប់ ១ ;

៣. ចៅភរិយា ភរិយាដូចជាចោរ លួចទ្រព្យរបស់ស្វាមី ១ ;

- ៤. មាតាករិយា ករិយាដែលផ្គត់ផ្គង់ស្វាមីដូចមាតា ១ ;
- ៥. ភគិនិករិយា ករិយាដែលចេះទំនុកបម្រុង និងចិត្តពិតត្រង់ស្មោះសរចំពោះស្វាមីដូចជាប្អូនស្រី ១ ;
- ៦. ទាសីករិយា ករិយាដែលគោរពប្រតិបត្តិស្វាមីដូចជាទាសី ១ ;
- ៧. សខីករិយា ករិយាដែលប្រតិបត្តិកោតខ្លាចចិត្តស្វាមីស្មោះត្រង់មិនរៀចវេរដូចជាមិត្តសំឡាញ់ ១ ។

ករិយាទាំង ៧ ពួកនេះ គួរស្វាមីសង្គ្រោះដោយស្ថាន ៥ យ៉ាង គឺ ៖ ពោលសម្តីពីពោះផ្អែមល្ហែមទន់ភ្លន់ ដោយការរាប់អានដ៏ស្មោះចំពោះករិយា ១, មិនមើលងាយករិយា ធ្វើទុក្ខបុកម្នេញដូចជាទាសី ១, មិនប្រព្រឹត្តក្បត់ចិត្តករិយា ១, ផ្គត់ផ្គង់ផ្គាប់ចិត្តដោយគ្រឿងតែងត្បូត្រប់ប្រដាប់ ១, ប្រគល់គ្រឿងឥស្សរិយយសដាច់មុខជាមេផ្ទះ ១ ។ បើបុគ្គលបានសង្គ្រោះបុត្រនិងករិយា ដោយស្ថានដូចបានរៀបរាប់មកហើយនេះ រមែងតែងបានគ្រប់គ្រងគ្រួសារដោយសុខសួស្តី ឥតមានទាស់ទែងខ្វែងគំនិតគ្នារហូតដល់ទីបំផុតជីវិតរៀងខ្លួន ទាំងបានសេចក្តីសរសើរអំពីជនជាបណ្ឌិតទាំងឡាយ សូម្បីពួកទេវតាក៏សរសើរមិនខាន នឹងបានជាទីគោរពរាប់អាននៃពួកមនុស្ស និងទេវតាទាំងឡាយមានព្រះឥន្ទ្រាធិរាជជាដើម ដូចមាននិទានជាតួយ៉ាងដែលនឹងសំដែងតទៅនេះថា មានកាលមួយថ្ងៃសម្តេចព្រះឥន្ទ្រាធិ-

រាជទ្រង់គង់លើវេជ្ជយន្តរថយាងទៅក្រសាលឧទ្យាន ។ មុននឹងស្តេច
 យាងទៅ ព្រះអង្គបានលើកហត្ថនមស្តារទិសទាំង ១០ សិន ។
 មាតលីទេវបុត្រជាសារបីបានឃើញដូច្នោះ ក៏មានសេចក្តីសង្ស័យ
 ទើបក្រាបបង្គំទូលសួររឿងនោះនឹងព្រះអង្គ ទើបព្រះអង្គទ្រង់ត្រាស់
 ថា ៖ “ ម្ចាស់មាតលី ! បុគ្គលណាជាអ្នកមានសីល គោរពមាតាបិតា
 សង្គ្រោះបុត្រភរិយាដោយធម៌, យើងថ្វាយបង្គំនូវបុគ្គលនោះ ” ។
 មាតលីទេវបុត្រដឹងរឿងនេះហើយ ក៏ថ្វាយបង្គំដូចព្រះឥន្ទ្រាធិរាជដែរ
 ដូច្នោះឃើញថាការសង្គ្រោះបុត្រនិងភរិយា ត្រឹមត្រូវតាមស្ថានការណ៍
 ដែលបានពណ៌នាមកខាងដើម ឈ្មោះថាជាមង្គល ព្រោះជាហេតុនាំ
 សេចក្តីសុខ - ចំរើនមកប្រគល់ឲ្យបុគ្គលនោះ ៗ តែងនឹងបានទទួល
 នូវគុណ មានសេចក្តីសរសើរគោរពរាប់អានអំពីជនដទៃ ៗ ដូច
 សេចក្តីដែលបានអធិប្បាយមកនេះឯង ។



មង្គលទី ១៤

អនាគុណ ច កម្មន្តា

ការងារមិនច្របូកច្របល់ គឺការងារដាច់ស្រេច ជាមង្គលដ៏ឧត្តម ។

អធិប្បាយថា ៖ ក្នុងមង្គលនេះ លោកសំដៅយកសេចក្តីព្យាយាមធ្វើការងារទាំងពួង ដោយម៉ឺងម៉ាត់ដរាបដល់ទីបំផុត មិនខ្ជិលច្រអូសបោះបង់ចោលការងារ ដែលកំពុងធ្វើមិនទាន់សម្រេចនោះឡើយ ដោយមិនមានសេចក្តីធុញទ្រាន់ សេចក្តីប្រកាន់ត្អូញត្អែកថា ព្រឹកពេក, ល្ងាចពេក, រងាពេក, ក្តៅពេក, ស្រេកពេក, ឃ្លានពេក នឹងធ្វើកិច្ចការទាំងពួងមិនកើត ។ មែនពិត កិច្ចការទាំងអស់ក្នុងលោក ដែលនឹងសម្រេចទៅបាន ក៏ព្រោះអាស្រ័យព្យាយាមជាហេតុការរៀនសូត្រ បើប្រាសចាកការព្យាយាមហើយ ធ្វើម្តេចឡើយនឹងបានចេះដឹង នឹងបានចម្លងខ្លួនឲ្យផុតពីមូឡា^(១)ភាពទៅកាន់បណ្ឌិតភាពបាន បើល្ងង់ឥតវិជ្ជាហើយ ធ្វើម្តេចនឹងរកសេចក្តីសុខឃើញសមដូចព្រះដ៏មានព្រះភាគត្រាស់ថា ៖

វិរិយេន ទុក្ខមច្ចេតិ

គេអាចឆ្លងសេចក្តីទុក្ខបានដោយព្យាយាម ។

(១) មូឡា: មូល-ហា: បា.; សំ. (គុ.) (មូឡា; មូល) ខ្លៅ, ល្ងង់, ដែលមមិឯមមាំង; ច្រើននិយាយថា មនុស្សមូឡា; បើស្រីជា មូឡា ។

ការស្វែងរកទ្រព្យបើប្រាសចាកព្យាយាមហើយ ធ្វើម្តេចធនធាន មានមាសប្រាក់ជាដើម នឹងរត់ចូលមកងាយ ។ បាន ធ្វើម្តេចនឹងរួច ចាកទុគ៌តភាពទៅកាន់សុគតភាពនឹងគេបាន លុះតែប្រឹងប្រែងយ៉ាង ពេញទំហឹងឥតសំចៃកម្លាំង មិនស្គាល់យប់មិនស្គាល់ថ្ងៃ ទើបឃើញ ស្រមោលនៃទ្រព្យខ្លះ សមដូចពុទ្ធភាសិតថា ៖

ឧដ្ឋាតា វិន្ទតេ ធនំ

អ្នកមានព្យាយាមប្រឹងប្រែងមែងបាននូវទ្រព្យ ។

ការស្វែងរកធម៌ ជាទីពឹងពាក់ព័ន្ធការអារម្មណ៍ក្នុងលោកខាងមុខ ក៏ត្រូវប្រកបដោយព្យាយាមដែរសូម្បីព្រះបរមគ្រូជាម្ចាស់ ដែលនឹង បានត្រាស់ដឹងសព្វញ្ញពុទ្ធក្នុងលោកទូទៅបាន ក៏ដោយសារព្រះអង្គ តម្កល់ព្យាយាមយ៉ាងតឹងរឹងបំផុត ក្នុងកាលដែលព្រះអង្គកំពុងធ្វើ ទុក្ករកិរិយា ដែលហៅថា មហាបធាន គឺព្យាយាមប្រកបដោយ ដោយអង្គ ៤ ថា ៖

ភាមំ តចោ នហារុ អន្និ ប អវសិស្សតុ អនុស្សតុ មេ សរិរេ សព្វន្តំ មំសលោហិតំ ។

សូមឲ្យតែស្បែក, សរសៃ និងផ្តើររបស់អាត្មាអញសល់នៅ បានហើយ, ឯសាច់និងឈាមទាំងអស់ក្នុងសរីរៈរបស់អាត្មា ក៏សូម ឲ្យជ្រួញស្លិតរឹងខ្លះអស់ទៅចុះ ។

ម្យ៉ាងទៀត បុគ្គលអ្នកមានព្យាយាមមិនបន្ទុះបន្ថយសូម្បីក្នុង
កិច្ចការមិនជាទីសង្ឃឹមកក់ក្តៅក៏ដោយ រមែងបានជាទីគោរពរាប់អាន
ជាទីប្រោសប្រាណ នៃពួកទេវតាទាំងឡាយក្នុងបច្ចុប្បន្នជាតិនេះ
ដូចជាព្រះមហាជនកពោធិសត្វជាដើម ។

ក្នុងកាលកន្លងទៅហើយ ព្រះពោធិសត្វទ្រង់យោនយកកំ-
ណើតឧប្បត្តិកើតក្នុងខត្តិយត្រកូលមួយ មាននាមថាព្រះមហាជនកៈ
នៅវេលាដែលព្រះអង្គស្តេចយាងមកដើម្បីទទួលរាជសម្បត្តិ ទ្រង់
បានធ្វើរាជដំណើរតាមសំពៅ លុះមកដល់ពាក់កណ្តាលមហាសមុទ្រ
សំពៅក៏ធ្លាយ អន្តរាយជីវិតអ្នកសំពៅទាំងអស់ បានជាចំណីនៃឆ្មាម
មករនិងក្រពើទាំងឡាយ ។ ឯព្រះពោធិសត្វទ្រង់ឡើងលើដងក្តោង
សំពៅ ហើយលោតផុតពីសេចក្តីអន្តរាយអំពីសត្វសាហាវទាំងនោះ
ហើយព្រះអង្គខំព្យាយាមហែលទឹកប្រៃ ឆ្លងមហាសមុទ្រទាំងយប់
ទាំងថ្ងៃឥតបង្កង់ ទោះបីសម្លឹងរកកោះរកត្រើយមិនឃើញក៏ដោយ
អស់ ៧ ថ្ងៃ ទើបកើតសេចក្តីអស្ចារ្យក្តៅក្រហាយដល់ទេវតាដែលនៅ
រក្សាសមុទ្រ ។ ទេវតានោះក៏មកកាន់សំណាក់ព្រះពោធិសត្វ មុន
នឹងសង្គ្រោះជីវិតព្រះអង្គ ក៏សួរអំពីសេចក្តីព្យាយាមឥតប្រយោជន៍
នោះចំពោះព្រះពោធិសត្វ ។ ទើបព្រះអង្គទ្រង់ត្រាស់ថា ៖

នាយមេទេវតា មុរិសោ យាវ អគ្គស្ស ទិដ្ឋនា
កើតមកជាកូនប្រុស ត្រូវតែព្យាយាម ដរាបដល់សម្រេចប្រយោជន៍ ។

ទេវតាក៏មានចិត្តសោមនស្សចំពោះវាចាព្រះពោធិសត្វ ក៏នាំ
ព្រះអង្គទៅដាក់ដល់សកដ្ឋានគឺទីលំនៅរបស់ព្រះអង្គហោង ។

សេចក្តីព្យាយាម ក្នុងកិច្ចការគ្រប់ជំពូកមិនបន្ទុះបន្ទុយ ដំអក់
ទម្រន់ធ្វើទាល់តែសម្រេច មិនបណ្តាក់បង្អង់ថាទុកស្លែក ទុកថ្ងៃ
ក្រោយ ឬឥតមានសេចក្តីធុញទ្រាន់នឿយណាយរសាយចិត្តចាក
ការងារ ចាត់ថាជាមង្គលព្រោះហេតុញ្ញាំងប្រយោជន៍ទាំងពួងឲ្យ
សម្រេចបាន ដូចអធិប្បាយមកនេះឯង ។

វ័យបថមឲ្យខំរៀនវិជ្ជា
វ័យទីពីរខំស្សាហ៍រកធនធាន
វ័យទីបីស្វែងរកធម៌បម្រុងប្រាណ
វ័យទីបួនក្បួនគ្មាននឹងធ្វើអ្វី ។

* លោកនីតិបករណ៍

មង្គលទី ១៥

ទាន

ការឲ្យទាន ជាមង្គលដ៏ឧត្តម ។

អធិប្បាយថា ៖ ទានមានច្រើនប្រការណាស់, ប៉ុន្តែប្រការ ដែលសំខាន់ជាងគេមាន ២ គឺ ៖

- **អាមិសទាន ១ ;**
- **ធម្មទាន ១ ។**

ការចែករំលែកបច្ច័យទាំង ៤ គឺ ៖ គ្រឿងស្លៀកដណ្តប់, គ្រឿងបរិភោគ, ទីសំណាក់អាស្រ័យ និងថ្នាំសម្រាប់ព្យាបាលរោគ ប្រគេនសមណព្រាហ្មណ៍អ្នកមានសីល ឬឲ្យដល់បរជនណាមួយ ហៅថា **អាមិសទាន** ។ ការយោសនាពន្យល់មហាជនឲ្យស្គាល់ថា ធម៌នេះជាកុសល, ធម៌នេះជាអកុសល, ធម៌នេះនាំឲ្យមានទោស, ធម៌នេះមិនមានទោស, ធម៌នេះពួកអ្នកប្រាជ្ញតែងតិះដៀល, ធម៌នេះ អ្នកប្រាជ្ញសរសើរ, ធម៌នេះប្រព្រឹត្តទៅដើម្បីសេចក្តីសាបសូន្យ ដើម្បី សេចក្តីទុក្ខ, ធម៌នេះប្រព្រឹត្តទៅដើម្បីប្រយោជន៍, ដើម្បីសេចក្តីចំរើន ដើម្បីសេចក្តីសុខ ហៅថា **ធម្មទាន** ។

បណ្តាទានទាំង ២ ប្រការនេះ ធម្មទានប្រសើរក្រៃលែងជាង អាមិសទាន ។ ព្រះដ៏មានព្រះភាគជាម្ចាស់ត្រាស់ទេសនាថា ៖

**សត្វទានំ ធម្មទានំ ជិនាតិ
ធម្មទានឈ្នះអស់ទានទាំងអស់ ។**

សេចក្តីអធិប្បាយថា ៖ ប្រសិនបើទាយកអាចប្រគេនចីវរដ៏មានសាច់ម៉ដ្ឋល្អដូចបណ្តាលចេក ដល់ព្រះពុទ្ធ, ព្រះបច្ចេកពុទ្ធ, ព្រះខីណាស្រពទាំងឡាយ ដែលគង់កកកុញក្នុងផ្ទៃចក្រវាឡ រហូតដល់ទល់ព្រហ្មលោកក៏ដោយ ការអនុមោទនាដោយគាថា ៤ បាទរបស់លោកទាំងនោះ ក្នុងសមាគមនោះប្រសើរជាង ។ ការធ្វើចីវរទាននោះ មានផលមិនដល់មួយចំណិតអំពីចំណែក ១៦ នៃអនុមោទនគាថានោះផង ។ ការសម្តែងធម៌ក្តី, ការបង្រៀនធម៌ក្តី, ការស្តាប់ធម៌ក្តី រមែងបានបំណាច់ធំយ៉ាងនេះ ។ បិណ្ឌបាតទានដ៏ប្រណីតដែលទាយកដាក់បំពេញបាត្រប្រគេនដោយគោរពក្តី ភេសជ្ជៈទាំងឡាយមានទឹកដោះនិងប្រេងជាដើមក្តី សេនាសនទាន ដ៏ប្រសើរដូចជាមហាវិហាររបស់អនាថិបិណ្ឌិកសេដ្ឋី ឬលោហប្រាសាទរបស់មហាឧបាសិកាឈ្នះវិសាខាក្តី ក៏ឈ្នះថាមិនប្រសើរដល់ធម្មទានឡើយ ធម្មទាននេះដោយហោចទៅ សូម្បីតែការអនុមោទនាដោយគាថាប្រកបដោយបាទ ៤ ប៉ុណ្ណោះ រមែងប្រសើរជាងអាមិសទាន ។ ព្រោះហេតុអ្វី ? ព្រោះថាសត្វទាំងឡាយដែលនឹងធ្វើបុញ្ញកម្មទាំងនេះទៅបានអាស្រ័យការស្តាប់ធម៌ជាដើមហេតុ, មិនមែនមិនស្តាប់ធម៌ហើយធ្វើបុញ្ញកម្មទាំងនេះកើតឡើយ ។ ប្រសិនបើសត្វទាំងនេះមិន

បានស្តាប់ធម៌ទេ ម៉្លេះមិនអាចនឹងឲ្យនូវបបរមួយបោយ ឬបាយមួយ វែកបានឡើយ ។ មួយវិញទៀត លើកលែងព្រះពុទ្ធ និងព្រះបច្ចេក ពុទ្ធចេញ ព្រះអរហន្តទាំងឡាយមានព្រះសារីបុត្តត្រូវជាដើម ដែល មានបញ្ញាលើសលប់ អាចរាប់តំណក់ទឹកភ្លៀងដែលបង្ហូរធ្លាក់ចុះអស់ កប្បទាំងមូលបាន ក៏មិនអាចលុះមគ្គផលមានសោតាបត្តិមគ្គជាដើម តាមធម្មតារបស់ខ្លួនបានដែរ លុះតែបានស្តាប់ធម៌របស់ព្រះថេរៈ ទាំងឡាយមានព្រះអស្សជិតត្រូវជាដើម ទើបធ្វើឲ្យជាក់ច្បាស់នូវ សោតាបត្តិផលបាន ទាំងធ្វើឲ្យជាក់ច្បាស់នូវសារីកបារមីញាណបាន ព្រោះធម្មទេសនារបស់ព្រះបរមសាស្តាជាម្ចាស់ ។ ដោយហេតុទាំង អម្បាលនេះហើយធម្មទានទើបឲ្យឈ្មោះថាជាទានប្រសើរក្រៃលែង ។

ព្រោះហេតុនោះ បានជាព្រះដ៏មានព្រះភាគ ទ្រង់ត្រាស់ថា ៖

**សព្វទានំ ធម្មទានំ ជិនាតិ
ធម្មទានឈ្នះទានទាំងពួង ។**

ទាយកអ្នកធ្វើទានរមែងបានទទួលអានិសង្ស ៥ យ៉ាងគឺ ៖

- ១. រមែងបានជាទីស្រឡាញ់ពេញចិត្តនៃជនច្រើនរូប ;
- ២. មនុស្សល្អតែងគប់រក ;
- ៣. កិត្តិស័ព្ទដ៏ពីរោះល្បីខ្មរខ្មារទៅ ;
- ៤. បើចូលទៅកាន់ចំណោមណាមួយ ជាអ្នកភ្ញៀវភ្លាមិន

អីមអៀន ;

៥. លុះវិលាយរាងកាយនេះទៅតែងទៅកើតក្នុងសុគតិភព ។

ដោយហេតុនេះ ការឲ្យទានទើបព្រះដ៏មានបុណ្យទ្រង់ត្រាស់ថា ជាមង្គល ព្រោះជាហេតុនៃសេចក្តីចម្រើន និងសេចក្តីសុខក្នុងលោក នេះ និងលោកខាងមុខប្រាកដជាក់ស្តែងដូចបានអធិប្បាយមកនេះ ឯង ។



មង្គលទី ១៦

ធម្មចរិយា

ការប្រព្រឹត្តនូវធម៌ ជាមង្គលដ៏ឧត្តម ។

អធិប្បាយថា ៖ ការប្រព្រឹត្តនូវធម៌ក្នុងទីនេះ សំដៅយកការប្រព្រឹត្តក្នុងកុសលកម្មបឋមទាំង ១០ យ៉ាង ។ ការប្រព្រឹត្តធម៌នោះឈ្មោះថាជាមង្គល ព្រោះជាហេតុនាំឲ្យបានកើតក្នុងសុគតិភពជាដើម ។ ព្រោះហេតុនោះ ព្រះដ៏មានព្រះភាគទ្រង់ត្រាស់ទុកក្នុងសាលេយ្យកសូត្រ ត្រង់បញ្ចមវគ្គនៃមូលបណ្ណាសកៈថា ៖ " សត្វពួកខ្លះក្នុងលោកនេះ បានទៅកាន់សុគតិស្នូត់ទៅលោក ក្រោយអំពីកាលកិរិយា ព្រោះតែហេតុនៃការប្រព្រឹត្តធម៌នេះឯង " ។ ការប្រព្រឹត្តធម៌នោះ ដោយកាយមាន ៣ យ៉ាងគឺ ៖

- ១. មិនបៀតបៀនផ្តាច់ផ្តិលជីវិតសត្វ ១ ;
- ២. មិនលួចទ្រព្យសម្បត្តិរបស់បរជន ១ ;
- ៣. មិនប្រព្រឹត្តខុសក្នុងកាម ១ ។

ដោយវាចាមាន ៤ យ៉ាងគឺ ៖

- ១. មិនពោលមុសាវាទ ១ ;
- ២. មិនពោលចាក់ដោត ១ ;
- ៣. មិនពោលពាក្យអាក្រក់ជួរជាតិ ឬពាក្យអាសត្រាម ១ ;

៤. មិនពោលពាក្យរោយរាយអសារឥតការណ៍ ឥតប្រយោជន៍
១ ។

ដោយចិត្តមាន ៣ យ៉ាងគឺ ៖

- ១. មិនលោកទ្រព្យរបស់អ្នកដទៃ ១ ;
- ២. មិនព្យាបាទ ១ ;
- ៣. មានទិដ្ឋិយល់ត្រូវ ១ ។

អ្នកប្រព្រឹត្តធម៌ ប្រាថ្នាចង់កើតក្នុងត្រកូលខត្តិយមហាសាលក៏
បាន, ព្រាហ្មណមហាសាលក៏បាន, គហបតីមហាសាលក៏បាន, ក្នុង
ទេវលោកជាន់ចាតុម្មហារាជិកក៏បាន, ជាន់តាវតីង្សក៏បាន, ជាន់
តុសិតក៏បាន, ជាន់និម្មានរតីក៏បាន, ជាន់បរនិម្មិតវសវត្តីក៏បាន, ក្នុង
ព្រហ្មលោកទាំង ១៦ ជាន់ ជាន់ណាមួយក៏បាន ។ មួយវិញទៀត
អ្នកប្រព្រឹត្តធម៌ប្រាថ្នាចង់ធ្វើឲ្យជាក់ច្បាស់នូវចេតោវិមុត្តិ និងបញ្ញាវិមុត្តិ
ជាហេតុអស់ទៅនៃអាសវធម៌ក៏សម្រេចតាមបំណង ។

អ្នកប្រព្រឹត្តធម៌ រមែងបាននៅជាសុខក្នុងលោកនេះ និងលោក
ខាងមុខ ទាំងបានជាទីពេញចិត្តនៃមនុស្សនិងទេវតា ដូចមានរឿង
ធម្មិកឧបាសកជាដើមជាឧទាហរណ៍ តទៅ ៖

ធម្មិកឧបាសកជាអ្នកប្រព្រឹត្តធម៌ មានសីល មានកល្យាណ
ធម៌ ត្រេកអរក្នុងការធ្វើទានបានកសាងកុសលជាច្រើនក្នុងព្រះពុទ្ធ

សាសនា ។ មុនពេលលោកនឹងទទួលមរណភាព កូនចៅបាន
និមន្តព្រះសង្ឃមកស្វាធ្យាយសតិបដ្ឋានសុត្រ ។ ក្នុងឱកាសដែល
លោកកំពុងផ្ទះស្មារតីស្តាប់ព្រះសុត្រ ស្រាប់តែមានទេវតាមកពីទេវ-
លោកទាំង ៦ ជាន់ តាក់តែងរាជរថល្អវិសេស ភ្លឺចិញ្ចែងចិញ្ចាចទឹម
ដោយសេះសិន្ធព ១០០០ បិតនៅលើអាកាសរង់ចាំទទួលឧបាសក
ហើយស្រែកអញ្ជើញលោក ឲ្យឡើងទៅបិតនៅក្នុងរថរបស់ខ្លួន ។
ឧបាសកបានក្រឡេកឃើញទេវតាទាំងនោះ ផ្ទាល់មំសចក្ករបស់ខ្លួន
និងបានឮសម្លេងប្រត្យក្យដល់ត្រចៀកហើយ ក៏ស្រែកប្រាប់ទៅវិញ
ថា ៖ “ ចូររង់ចាំសិន ទំរាំស្តាប់ធម៌ចប់ ! ” ។ រួចហើយឧបាសក
ឡើងទៅបិតនៅក្នុងរថរបស់ទេវតា ដែលមកពីឋានតុសិត ក្រោយ
អំពីកាលកិរិយារបស់ខ្លួន បានសោយទិព្វសម្បត្តិជាសុខក្រៃលែងក្នុង
ទេវលោកនោះឯង ។

ការប្រព្រឹត្តធម៌ ចាត់ជាមង្គលអាស្រ័យហេតុដូចបាន
អធិប្បាយមកនេះឯង ។



មង្គលទី ១៧

ញាតកាលញ្ច សន្តមោ

ការសង្គ្រោះញាតិទាំងឡាយ ជាមង្គលដ៏ឧត្តម ។

អធិប្បាយថា ៖ ជនដែលបុគ្គលគួរស្គាល់ ហៅថាញាតិ ។ ញាតិនោះ រាប់តាំងពីដូនតាទី ៧ ខាងមាតានិងខាងបិតាចុះមក ។ ការជួយដោះទុក្ខក្រុមញាតិដែលកំពុងសាបសូន្យ ហិនហោចចាកទ្រព្យសម្បត្តិ ដោយការផ្តល់ទ្រព្យសម្បត្តិឲ្យក្រុមញាតិដែលកំពុងតែឈឺចាប់រ៉ាំរ៉ៃ ដោយការជួយអភិបាលរក្សាពោធិនោះជាដើម ឈ្មោះថា ការសង្គ្រោះញាតិ ។ ការសង្គ្រោះញាតិនោះព្រះបរមគ្រូជាម្ចាស់ត្រាស់ថាជាមង្គល ព្រោះជាហេតុបាននូវគុណវិសេសក្នុងជាតិខាងមុខផង ជួនកាលបានទៅកាន់ឋានសួគ៌ទាំងបច្ចុប្បន្នជាតិនេះផងក៏មាន ។ ហេតុនេះការសង្គ្រោះញាតិនោះ ជាកិច្ចកិបុគ្គលគ្រប់រូបត្រូវតែធ្វើ គួរយកតម្រាប់តាមព្រះពោធិសត្វ ។ ធម្មតាព្រះពោធិសត្វទាំងឡាយ ទ្រង់តែងប្រព្រឹត្តប្រយោជន៍ចំពោះញាតិ, សង្គ្រោះញាតិជាដរាប សូម្បីទ្រង់បិតានៅក្នុងព្រះជាតិជាសត្វតិរច្ឆានក៏ដោយ ដូចមានរឿងតំណាលថា ៖

កាលពីព្រេងនាយ ព្រះពោធិសត្វទ្រង់សោយព្រះជាតិជាសុនខ មានហ្នូងនៃសុនខដ៏ធំជាបរិវារអាស្រ័យនៅក្នុងព្រៃស្នសាន ។ ក្នុង

កាលមួយ ព្រះរាជាពារាណសីទ្រង់យាងក្រសាលឧទ្យានពេញមួយ
 ថ្ងៃ លុះព្រះអាទិត្យអស្តង្គតហើយ ទើបទ្រង់គង់លើព្រះរាជរថយាង
 ត្រឡប់ទៅកាន់រាជធានីវិញ ។ ក្នុងពេលយប់នោះ ភ្លៀងបង្កុះចុះមក
 ទទឹករាជរថដែលមនុស្សទាំងឡាយដាក់ក្នុងព្រះលានស្តេច ។ ឆ្កែ
 ទាំងឡាយដែលរាជត្រកូលចិញ្ចឹម ក៏ស៊ីនូវខ្សែជ្រាមស្បែកនៃរាជរថ
 នោះអស់លើង ។ ព្រឹកឡើង ពួកមនុស្សទូលព្រះរាជាថា មានឆ្កែ
 ចូលតាមរន្ធលូហើយទំពាស៊ីខ្សែជ្រាមស្បែកនៃរាជរថ ។ ព្រះរាជា
 ទ្រង់ខ្មាស់ក៏បង្គាប់ឲ្យពិយាតឆ្កែទាំងអស់ដែលប្រទះឃើញ ។ ពេល
 នោះមហាក័យបានកើតឡើងដល់ហ្វូងឆ្កែទាំងឡាយ ។ ព្រះពោធិ-
 សត្វមានសេចក្តីមេត្តាចង់សង្គ្រោះញាតិ ក៏ប្រថុយជីវិតសុខចិត្តចូល
 ទៅគាល់ព្រះរាជាផ្ទាល់ខ្លួន ហើយសួរដំណើររឿងនោះចំពោះព្រះ
 រាជាថា ៖ “ បពិត្រមហារាជ ! ទ្រង់បញ្ជាការពិយាតឆ្កែទាំងអស់
 តាមតែប្រទះឬ? ឬលើកលែងឆ្កែពួកណាដែរ? ” ។ លុះឮថាព្រះ
 រាជាលើកលែងឆ្កែក្នុងខត្តិយត្រកូល ព្រះពោធិសត្វក៏ពោលថា ៖ “ បើ
 ដូច្នោះទ្រង់នឹងលុះក្នុងអគតិហើយ ការលុះក្នុងអគតិមិនគួរទេ មិនជា
 រាជធម៌ទេ ធម្មតាស្តេច ត្រូវធ្វើឲ្យដូចជញ្ជឹងប្លឹងឲ្យស្មើជាដរាប ” ។
 ព្រះរាជាទ្រង់សួរថា ៖ “ ម្ចាស់បណ្ឌិត ! អ្នកដឹងឬ ឆ្កែណាដែលស៊ី
 ខ្សែជ្រាមស្បែក? ” ។ ព្រះពោធិសត្វលុះទូលព្រះរាជាថា ឆ្កែ
 ក្នុងខត្តិយត្រកូលស៊ីខ្សែនោះ ហើយក៏បង្គាប់ឲ្យគេយកតក្កៈ និងស្មៅ

ចិញ្ចៀនប្របាច់លាយគ្នាពូតយកទឹកឲ្យឆ្អែទាំងនោះផឹក ។ ឆ្អែទាំងនោះក៏ក្អួតមកសុទ្ធតែខ្សែស្បែក ។ ព្រះរាជាទ្រង់សោមនស្សចំពោះព្យាករណ៍នោះ ទើបបូជាព្រះពោធិសត្វដោយស្មេតច្នូត្រ ។ ព្រះពោធិសត្វសម្តែងធម៌ ហើយថ្វាយស្មេតច្នូតដល់ព្រះរាជា ទើបត្រឡប់ទៅកាន់កន្លែងរបស់ខ្លួនវិញ ។ ព្រះរាជាទ្រង់ប្រទានអភ័យដល់សត្វទាំងអស់ ផ្គត់ផ្គង់និច្ចកត្តដ៏មានតម្លៃ ដូចជាក្រយាស្វាយរបស់ព្រះអង្គចំពោះសុនខទាំងឡាយ មានព្រះពោធិសត្វជាដើម ។

ចំណែកខាងបុគ្គលណា ដែលប្រមូលទ្រព្យសន្សំទុកបានច្រើន មិនបរិភោគប្រើប្រាស់ខ្លួនឯង មិនសង្គ្រោះពពួកញាតិ បុគ្គលនោះលោកពោលថា ស្មើគ្នានឹងសត្វស្លាបឈ្មោះ មយ្ហកៈ^(១) សមដូចព្រះពោធិសត្វសម្តែងធម៌ចំពោះមុខប្អូនរបស់លោក ដែលសម្លាប់បុត្ររបស់លោកព្រោះហេតុនៃទ្រព្យថា ៖

បក្សីឈ្មោះ មយ្ហកៈ ហើរទៅកាន់ដើមលៀបមានផ្លែទុំហើយគិតតែយំថា ៖ “ របស់អញ ៗ ! ” ។ បក្សីឯទៀតមកដល់ហើយស៊ីផ្លែលៀបហើយហើរទៅវិញអស់ក្តី ក៏នៅតែកន្ទក់កន្ទេញថា ៖ “ របស់អញ ៗ ! ” ដដែល យ៉ាងណាមិញ, បុគ្គលពួកខ្លះនេះ សន្សំទ្រព្យទុកបានច្រើន មិនហ៊ានចាយវាយប្រើប្រាស់ដោយខ្លួនឯង មិនគិត

(១) ឈ្មោះបក្សីមួយពួក ដែលយំថា មយ្ហកៈ ៗ “ របស់អញ ៗ ” ។

សង្គ្រោះនូវញាតិទាំងឡាយ កាលបុគ្គលនោះកំពុងហ្នឹងហែងរក្សា
 ទន្ទេញថា ៖ “ របស់អញ ៗ ! ” ស្រាប់តែពួករាជការឬចោរទាំងឡាយ
 មកកំហែងយកទ្រព្យនោះអស់លើដទៅ ក៏នៅតែទន្ទេញថា ៖ “ របស់
 អញ ៗ ” ដដែលដោយឥតប្រយោជន៍យ៉ាងនោះឯង ។ ចំណែក
 ខាងបណ្ឌិតទាំងឡាយមិនដូច្នោះឡើយ បើមានភោគសម្បត្តិហើយ
 លោកមិនសន្សំទុក តែងសង្គ្រោះញាតិទាំងឡាយ ហេតុនេះ ទើប
 លោកមានកិត្តិស័ព្ទពីរោះពិសាល្បីខ្លះខ្លាយទៅក្នុងលោកខាងមុខ ។
 ដូចន័យដែលបានអធិប្បាយមកនេះឯង ។



មង្គលទី ១៨

អនេវជ្ជានិ កម្មានិ

ការងារទាំងឡាយ ដែលមិនមានទោស ជាមង្គលដ៏ឧត្តម ។

អធិប្បាយថា ៖ ការងារទាំងឡាយដែលមិនមានទោសសំដៅ
 យកការសមាទាននូវអង្គនៃឧបោសថទាំង ៨ មានបាណាតិបាតា
 វេមណីជាដើម, មានឧបាសយនមហាសយនា វេមណីជាទីបំផុត,
 ការខំខ្វល់ខ្វាយបម្រើចាស់ព្រឹទ្ធាចារ្យ និងអ្នកមានសីលជាដើម ការ
 ដាំសួនឈើមានផ្កា សួនឈើមានផ្លែ សង់ស្ពាន ដឹកអណ្តូង ដឹក
 ស្រះឲ្យទានទឹក និងសង់សាលាសម្រាប់សំណាក់ជាដើម ទាំងអស់
 នេះឈ្មោះថាអំពើមិនមានទោស ។ មែនពិត បុគ្គលអ្នកប្រាថ្នានូវ
 សុខសួស្តី ហើយបានសមាទាននូវអង្គនៃឧបោសថដោយប្រពៃ ខំ
 រក្សាមិនឲ្យសៅហ្មង តើអ្នកណានឹងអាចទៅចាប់ទោសអូសដំណើរ
 បុគ្គលនោះបាន បុគ្គលនោះ រមែងបានទទួលយកនូវអានិសង្សនៃ
 ឧបោសថសីលតែម្យ៉ាង ។ បុគ្គលដែលឈឺធ្លាលខ្វល់ខ្វាយបម្រើ
 បុគ្គលអ្នកចម្រើនដោយគុណ មានសីលគុណជាដើម ក៏រមែងបាន
 នូវសុខតែម្យ៉ាងដូចគ្នា ។ បុគ្គលដែលជាអ្នកដាំសួនផ្កា សួនបន្លែ
 សង់ស្ពាន ដឹកស្រះអណ្តូង ឲ្យទានទឹក ឲ្យទីដេកសំណាក់អាស្រ័យ
 ជាដើម ក៏សុទ្ធតែជាអ្នកឥតមានទោសទាំងអស់មានតែគុណានិសង្ស

ម្យ៉ាង ដូចព្រះពុទ្ធកាសិតថា ៖

អោមរោចា	វនរោចា	យេ	ជនា	សេតុការកោ
បបញ្ច	ឧទបាណញ្ច	យេ	ទទន្តិ	ឧបស្សយំ
តេសំ	ទិវា	ចរត្តោ	ច	សទា
បុញ្ញំ	បវឌ្ឍនិ	ធម្មជ្ឈា	សីលសម្មន្ទា	តេ
ជនា	សគ្គតាមិនោ			

ជនទាំងឡាយណា ជាស្ថានឈឺមានផ្កា ស្ថានឈឺមានផ្លែ សង់ស្ថាន ជីកស្រះ អណ្តូងឲ្យទីសំណាក់អាស្រ័យ បុណ្យរមែងចម្រើន ទាំងថ្ងៃទាំងយប់គ្រប់វេលាដល់ជនទាំងឡាយនោះ, ជនទាំងនោះ ឈ្មោះថាជាអ្នកបិតនៅក្នុងធម៌ បរិបូណ៌ដោយសីល រមែងបានទៅកើតក្នុងឋានសួគ៌ជាប្រាកដ ។

បុគ្គលអ្នកប្រព្រឹត្តធ្វើនូវការងារមិនមានទោសនេះ រមែងបាននូវប្រយោជន៍ និងសេចក្តីសុខ-ចម្រើន ទាំងបានទៅកើតក្នុងទេវលោក ទៀត ដូចអតីតនិទានតំណាលថា ៖

ក្នុងបុរាណសម័យ មានបុរសម្នាក់បបួលមិត្តសំឡាញ់បាន ៣៣ នាក់ នាំគ្នាជម្រះផ្លូវ សង់សាលាសម្រាប់សំណាក់ ដងទឹកជាក់ពាងទុកសម្រាប់អ្នកដំណើរ ថែមទាំងបម្រើអ្នកជម្ងឺ មានមេត្តាករុណាចំពោះអ្នកដទៃមិនរើសមុខ ។ មានឥស្សរជនម្នាក់មានសេចក្តីឈ្នើសនិសចំពោះជនទាំងនោះ ក៏ចូលទៅគាល់ព្រះរាជាក្រាបបង្គំទូលបង្គាប់ថា ៖ ជនទាំងនោះបញ្ចុះបញ្ចូលមហាជននឹងមកដណ្តើម

រាជ្យ ។ ព្រះរាជាទ្រង់ខ្ចាស់ដោយឥតពិចារណា ក៏ត្រាស់បង្គាប់ឲ្យ
ហៅជនទាំងអស់នោះមកឲ្យជំរុំព្រេច ។ ដោយគេជះនៃមេត្តាចិត្ត
និងសុចរិតធម៌នៃជនទាំងនោះ ជំរុំមិនអាចនឹងព្រេចឡើយត្រឡប់ជា
ថយក្រោយទៅវិញ ។ ព្រះរាជាទតឃើញដូច្នោះ ក៏ត្រាស់សួរ លុះ
ជ្រាបថាជនទាំងនោះ ជាអ្នកប្រព្រឹត្តត្រឹមត្រូវល្អទេ ក៏ទ្រង់ប្រទានជំរុំ
នោះ និងឥស្សរជនអ្នកពេលបង្គាប់នោះព្រមទាំងគ្រួសារឲ្យជាអ្នក
បម្រើនៃជនទាំងនោះ ។ ពួកជនទាំងនោះ ក៏រឹងរិតតែខំធ្វើអំពើដ៏
ប្រពៃនោះយ៉ាងម៉ឺងម៉ាត់ ឥតធ្វេសប្រហែសរហូតដល់អស់ជីវិតរៀង
ខ្លួន ក៏បានទៅកើតជាព្រះឥន្ទជាទេវបុត្ត សោយសម្បត្តិទិព្វក្នុងឋាន
សួគ៌ទាំងអស់គ្នា ។ ឯបុរសដែលជានាយកជាមេគំនិត បានជា
ប្រធាននៃទេវតាទាំងនោះមាននាមថាសក្កទេវរាជគឺព្រះឥន្ទ សោយ
ទិព្វសម្បត្តិអស់កាលជាយូរអង្វែង ។

ការងារដែលមិនមានទោស ចាត់ជាមង្គល ព្រោះជាហេតុឲ្យ
បាននូវសេចក្តីសុខចម្រើន មានការកើតក្នុងទេវលោកជាដើម ដូច
បានអធិប្បាយមកយ៉ាងនេះឯង ។



មង្គលទី ១៧

អរេតិ វិរេតិ បាបា

ការមិនត្រេកអរក្នុងបាប និងកិរិយារៀបចាកបាប ជាមង្គលដ៏ឧត្តម ។

អធិប្បាយថា ៖ **អរេតិ** ប្រែថា សេចក្តីមិនត្រេកអរដោយចិត្ត ។ **វិរេតិ** ប្រែថា ការរៀបដោយកាយ និងវាចាដោយអំណាចកម្ម និងទ្វារ ។ វិរិទិនោះមាន ៣ យ៉ាងគឺ ៖

១. **សម្បត្តិវិរេតិ** ការរៀបចំពោះវត្ថុដែលដល់មកព្រមរបស់បុគ្គលដែលឥតបានសមាទានសីល ដោយបានពិចារណានូវជាតិវ័យ និងសេចក្តីចេះដឹងរបស់ខ្លួនថា មិនគួរនឹងធ្វើអំពើបែបនោះ ហើយអាក់ខានលែងធ្វើអំពើលាមកនោះទៅវិញដោយឯង ៗ តែម្តង ;

២. **សមាទានវិរេតិ** ការរៀបចាកអំពើដ៏លាមកមានបាណាតិបាតជាដើម ដោយបានសមាទានសីល ;

៣. **សមុច្ឆេទវិរេតិ** ការរៀបដាច់ស្រឡះមិនធ្វើបាបកម្មតាំងពីកំណើត របស់ព្រះអរិយបុគ្គលដែលបានសម្រេចមគ្គផលមក។

បាប គឺអំពើលាមក ជាគ្រឿងញ៉ាំងសត្វឲ្យសៅហ្មង ក្នុងទីនេះសំដៅយកកម្មកិលេស ៤ យ៉ាងគឺ ៖ បាណាតិបាត ការសម្លាប់សត្វ ១, អទិន្នាទាន ការលួចទ្រព្យរបស់គេ ១, កាមេសុមិច្ឆាបារ

ការប្រព្រឹត្តខុសក្នុងកាម ១, មុសាវាទ ការពោលពាក្យកុហក ១ ។

ការមិនត្រេកអរក្នុងបាប និងការរៀបចំបាប មិនប្រព្រឹត្តធ្វើ
អំពើអកុសលផ្សេង ៗ សូម្បីព្រោះហេតុនៃជីវិតរមែងបានសេចក្តីសុខ
ក្នុងលោកនេះនិងលោកខាងមុខ ជួនកាលអាចរួចចាកគ្រោះថ្នាក់
ដែលមានប្រាកដក្នុងទីចំពោះមុខផង ដូចមាននិទានដំណាលថា ៖

មានឧបាសកម្នាក់ បានសមាទានសីលក្នុងសំណាក់ព្រះពុទ្ធ
រក្ខិតត្រូវ ហើយទៅក្នុងស្រែ គាត់បានឡើងទៅលើភ្នំដើម្បីរកគោរបស់
គាត់ដែលបាត់ ។ ស្រាប់តែមានពស់ប្លន់មួយធំសម្លើមស្ទុះមករឹត
គាត់ជាប់ ។ ឧបាសករៀបនឹងកាត់ក្បាលពស់ប្លន់នោះនឹងកាំបិត
ព្រាទៅហើយ លោតែនឹកឃើញសីលដែលគាត់បានសមាទានដ៏ហ្មត់
ចត់ អំពីព្រះថេរៈនោះទាន់ក៏គិតថា ៖ “ អញមិនគួរធ្វើអំពើបាណាតិ-
បាតឡើយ ទោះបីពស់ប្លន់នោះសម្លាប់អញក៏ដោយ ” ។ ហើយក៏
គ្រវែងកាំបិតដែលលើលើស្មារចោលទៅដី ឲ្យផុតស្រឡះពីដៃទៅ ។
ដោយអំណាចនៃចិត្តដ៏បរិសុទ្ធរៀបចំបាបនៃឧបាសកនោះ ក៏
ស្រាប់តែពស់ប្លន់លាខ្លួនដោះលែងក្នុងខណៈនោះទៅ ។

ការមិនត្រេកអរ និងការរៀបចំបាប ឈ្មោះថាជាមង្គលព្រោះ
ជាហេតុឲ្យបាននូវលទ្ធផលដូចអធិប្បាយមកយ៉ាងនេះឯង ។

មង្គលទី ២០

បដិច្ចាសា ច សញ្ញាមោ

សេចក្តីសង្រួម ចាកកិរិយាផឹកនូវទឹកស្រវឹង ជាមង្គលដ៏ឧត្តម ។

អធិប្បាយថា ៖ ទឹកស្រវឹងមាន ២ យ៉ាងគឺ ៖ សុរា និងមេរ័យ
សុរាមាន ៥ យ៉ាងគឺ ៖ បិដ្ឋសុរា សុរាធ្វើដោយម្សៅ ១, បូរសុរា
សុរាធ្វើដោយនំ ១, ឱទនសុរា សុរាធ្វើដោយបាយ ១, កិណ្ណបក្ខិក្ខុ-
សុរា សុរាធ្វើដោយដាក់ជាតិសុរាចាស់ ១, សម្ភារសំយុត្តសុរា សុរា
ដែលធ្វើដោយគ្រឿងផ្សំផ្សេង ៗ មានផ្លែសម័ជាដើម ១ ។ មេរ័យ
មាន ៥ យ៉ាងគឺ ៖ បុប្ផាសវៈ ទឹកត្រាំដោយផ្កាលើ ១, ផលាសាវៈ
ទឹកត្រាំដោយផ្លែលើ ១, មធ្វាសវៈ ទឹកត្រាំដោយទឹកឃ្មុំ ១, គុឡា-
សវៈ ទឹកត្រាំដោយទឹកអំពៅ ១, សម្ភារសំយុត្តាសវៈ ទឹកត្រាំប្រកប
ដោយគ្រឿងផ្សំដោយរសនៃផ្លែលើ មានផ្លែសម័ជាដើម ១ ។

ការផឹកនូវទឹកស្រវឹងគឺសុរា និងមេរ័យនេះ ជាហេតុនាំឲ្យកើត
ទោសទាន់ហាន់ក្នុងបច្ចុប្បន្ន ។ បុគ្គលអ្នកផឹកនូវទឹកស្រវឹង តែងជា
អ្នកមានសេចក្តីប្រមាទធ្វេសប្រហែស ក្លាហានមិនសមទំនង ហ៊ាន
ធ្វើអំពើបាបផ្សេង ៗ ធ្វើខ្លួនឲ្យសាបសូន្យចាកប្រយោជន៍ ដែលត្រូវ
បានក្នុងបច្ចុប្បន្នជាតិនេះ ។ អ្នកផឹកទឹកស្រវឹងត្រូវទទួលទោស ៦
យ៉ាងជាប្រាកដក្នុងជាតិនេះគឺ ៖

១. **សន្តិដ្ឋិកា ធនជាតិ** វិនាសហិនហោចទ្រព្យសម្បត្តិ ទាន់ហាន់ឃើញជាក់ស្តែងនឹងភ្នែកគេឯង ;
២. **កលហឫទ្ធខ្យនិ** នាំបង្កបង្កើតជំលោះ ;
៣. **រោគានំ រោយតនំ** ជាសម្បករោគផ្សេង ៗ មានងងឹតភ្នែកជាដើម ;
៤. **អភិគ្គិសញ្ញាននិ** ធ្វើឲ្យអសោច៍កេរ្តិ៍ឈ្មោះ ;
៥. **កោមិនិនិទ្ធិសនិ** បើកបង្ហាញកេរ្តិ៍ខ្មាសដោយឥតអៀន ;
៦. **បញ្ញាយ ទុព្វលិករេវិ** ធ្វើឲ្យខ្សោយប្រាជ្ញាស្មារតី ។

លុះទំលាយរាងកាយនេះទៅត្រូវទៅសោយទុក្ខក្នុងនរកទៀត។ ដោយសេសសល់ផលបាបកម្មនោះ បានមកកើតជាមនុស្សរីកលចារិកឆ្មតលីលាផ្ដេសផ្ដាស មិនដូចជនទាំងពួង ។ ចំណែកខាងការសង្រួម រៀបចាកការផឹកនូវទឹកស្រវឹងរមែងបានអានិសង្សមិនក្ដៅក្រហាយស្ដាយក្រោយ ដូចព្រះរាជាដែលនឹងនិទានតទៅនេះ ៖

ក្នុងអតីតកាល មានព្រះរាជាមួយព្រះអង្គក្នុងក្រុងពារាណសី ទ្រង់មិនអាចសោយក្រយាដែលឥតមានសាច់និងសុរាឡើយ ។ ថ្ងៃមួយនាយពិសេសរកទិញសាច់មិនបាន, ទ្រង់កំពុងតែងរងបំដោយសុរា ក៏បង្គាប់ឲ្យយកព្រះរាជបុត្រជាទីស្រឡាញ់មកពិឃាត យកព្រះមំសាធ្វើជាក្រយាថ្វាយទ្រង់ ។ លុះទ្រង់ស្វាងសុរា ហើយក៏មានសេចក្ដីសោកស្ដាយព្រះរាជបុត្រក្រៃពេក ទើបទ្រង់ឃើញទោសសុរា

ហើយលែងប្រព្រឹត្តិតាំងពីកាលនោះមក ។ ការរៀបចាកទឹកស្រវឹង
 រមែងមិនក្តៅក្រហាយសោកស្តាយ ដូចនិទានដែលនាំមកនេះ រមែង
 បាននូវអានិសង្ស គឺសេចក្តីសុខកាយសប្បាយចិត្ត ចម្រើនទ្រព្យ
 សម្បត្តិ មិនភ្លាំងភ្លាត់វង្វេងស្មារតីមិនធ្វើកេរ្តិ៍ឈ្មោះឲ្យអប្រិយ មាន
 សេចក្តីថ្លៃថ្នូរជាដរាប ព្រោះហេតុនោះបានជាព្រះដ៏មានព្រះភាគ
 ត្រាស់ថា ជាមង្គលដ៏ឧត្តម ដូចបានអធិប្បាយមកយ៉ាងនេះឯង ។



មង្គលទី ២១

អប្បមាទោ ច ធម្មេសុ

សេចក្តីមិនប្រមាទក្នុងធម៌ទាំងឡាយ ជាមង្គលដ៏ឧត្តម ។

អធិប្បាយថា ៖ ការមិនប្រមាទ គឺមិនប្រហែសក្នុងកុសលធម៌ទាំងពួង នេះជាកំពូលនៃកុសលធម៌ទាំងអស់ ។ **អប្បមាទោ ធមតំ បទំ** សេចក្តីមិនប្រមាទនេះ ជាឧបាយនាំខ្លួនទៅកាន់ព្រះនិព្វានដែលមិនមានសេចក្តីស្លាប់ទៀតឡើយ ។ អ្នកដែលមិនប្រមាទ គឺអ្នកដែលមិនស្លាប់ស្មារតី ៗ នៅរស់រវើកជានិច្ចទាំងយប់ទាំងថ្ងៃឥតរលត់ឡើយ រមែងមានសតិជាសំរឿនចិត្តឲ្យរៀកដល់ការកុសលដែលខ្លួនបានធ្វើមកហើយរឿយ ៗ ផង កុសលឯណាដែលខ្លួនមិនធ្លាប់ធ្វើ សតិជាសំរឿនចិត្តឲ្យប្រញាប់ប្រញាល់ធ្វើឡើង កុំឲ្យបង្អែបង្អង់ទុកថាចាំថ្ងៃនេះថ្ងៃនោះ ខែនេះខែនោះ ឆ្នាំនេះឆ្នាំនោះសឹមធ្វើព្រោះនៅក្រយ៉ាងនេះជាដើម ហៅថាមិនប្រមាទ អ្នកដែលមិនប្រមាទរមែងបានកសាងកុសល ១០ យ៉ាងគឺ ៖

- ១. **ទានំ ទេតិ** ឲ្យទានដល់ពួកស្នូម គ្រប់ប្រភេទឥតរើសមុខ ១ ;
- ២. **សីលំ ភេតិ** រក្សាសីល ៥, សីល ៨ ជាដើម ១ ;
- ៣. **ភាវនំ ភាវេតិ** ចម្រើនកម្មដ្ឋាន ៤០ មានពុទ្ធានុស្សតិ

ជាដើម ១ ;

៤. អបចាយនំ ករោតិ គោរពកោតខ្លាចត្រកូលរៀម
ច្បងជាដើម ១ ;

៥. វេយ្យាវម្ហំ ករោតិ ធ្វើការខ្វល់ខ្វាយបម្រើសង្ឃ ១

៦. បត្តិទានំ នេតិ ផ្សាយចែកចំណែកផលដល់
អ្នកដទៃ ១ ;

៧. ធម្មទេសនំ នេសតិ សម្តែងធម៌ដល់អ្នកដទៃស្តាប់
ជាដើម ១ ;

៨. ធម្មស្សវនំ សុណាតិ ស្តាប់ធម៌អ្នកដទៃសម្តែងដល់
ខ្លួន ១ ;

៩. អនុមោទនំ ករោតិ ធ្វើអនុមោទនាត្រេកអរតាម
បុណ្យគេឲ្យ ១ ;

១០. ទិដ្ឋុតុកម្មំ ករោតិ ធ្វើទិដ្ឋិ គឺសេចក្តីយល់ឃើញ
ឲ្យត្រូវផ្លូវធម៌ ១ ;

(រួមជា ១០ ប្រការ ហៅថាបុញ្ញកិរិយាវត្ថុ)

ឯអ្នកដែលមិនប្រមាទនេះ រមែងបានទៅកាន់ព្រះនិព្វានឈ្មោះ
អមតៈ ដូចរឿងព្រះថេរៈឈ្មោះអានន្ទលោកមិនប្រមាទ គឺតាំងពី
ក្រោយថ្ងៃដែលព្រះសាស្តាស្តេចចូលបរិនិព្វានទៅ លោកពុំហ៊ានសឹង
ខំចម្រើនធម៌ លុះដល់ថ្ងៃទៀបនឹងបឋមសង្គាយនាព្រះសង្ឃទាំង-

ឡាយដាស់តឿនលោក ។ ក៏មានព្យាយាមរឹតតែខ្លាំងក្លា ខំចម្រើន
 កាយគតានុស្សតិកម្មដ្ឋាន យប់នោះតាំងពីព្រលប់ទៅទល់គ្នានឹងថ្ងៃ
 បែកបច្ចុសសម័យភ្លឺស្រាង ។ លោកក៏មិនទាន់បានសម្រេចព្រះ
 អរហត្តរកកលតែអស់សង្ឃឹម ទើបលោកគិតនឹងសឹងសម្រាកកាយ
 តែព្រះទ័យលោកមិនបានលះបង់ព្រះកម្មដ្ឋាន ហើយបែកក្រឡោះ
 ទៅកាន់វិហារក៏ទម្រេតកាយចុះនឹងសឹង ព្រះបាទទាំងពីរដាក់មិន
 ទាន់ដល់ផែនក្តារ ព្រះសិរសាក៏ដាក់មិនទាន់ដល់ខ្នើយ ក៏លោត
 បានសម្រេចហើយនូវព្រះអរហត្តផលព្រមទាំងបដិសម្ពិទា លះកិ-
 លេសជាសមុច្ឆេទប្រហារដាច់ចាកសន្តាន ។

ព្រះអានន្ទត្ថវដែលបានសម្រេចព្រះអរហត្តផលនេះ ក៏បាន
 ព្រោះអាស្រ័យសេចក្តីមិនប្រមាទ មិនតែព្រះអានន្ទត្ថវមួយអង្គទេ
 នៅមានច្រើនតទៅទៀត ដូចរឿងអញ្ញតរកិក្ខុមួយអង្គ លោកមិន
 ប្រមាទខំព្យាយាមដើរចង្រ្កមនៅក្នុងព្រៃ តាំងពីព្រលប់ដល់ពាក់
 កណ្តាលអធ្រាត្រ លោកក៏រោយជង្គង់ហើយវារចង្រ្កមខំចម្រើនព្រះ
 កម្មដ្ឋានក្នុងទីចង្រ្កមណ៍ ។ គ្រានោះមានព្រានម្រឹតម្នាក់ដើរបាញ់
 សត្វ លុះទៅដល់ទីនោះឃើញកិក្ខុនោះគិតស្មានថាជាម្រឹត ក៏ព្យួរ
 លំពែងទៅត្រូវពោះកិក្ខុនោះ ។ ក៏ស្រែកដោយសម្រែកយ៉ាងខ្លាំង ។
 ឯនាយព្រានព្រៃលុះដឹងថាត្រូវមនុស្សទេ ក៏ភិតភ័យគេចរត់បាត់ទៅ
 កិក្ខុនោះខំដកលំពែងចេញអំពីកាយ ហើយយកស្មៅស្អួតមកចុក

ត្រង់មុខអាវុធចងរុំដោយសំពត់ជាប់ ក៏តាំងសតិចុះក្នុងព្រះវិបស្សនា
ញាណ ខំវារចង្រ្កមតទៅក៏បានសម្រេចព្រះអរហត្តផល ហើយក៏
ចូលព្រះនិព្វានក្នុងគ្រានោះឯង ។

ឯអ្នកមិនប្រមាទ រមែងបានទៅកាន់ព្រះនិព្វានដូចបាន
អធិប្បាយមកនេះឯង ។



មង្គលទី ២២

គារវោ ប

សេចក្តីគោរព ក្នុងបុគ្គលដែលគួរគោរព ជាមង្គលដ៏ឧត្តម ។

អធិប្បាយថា ៖ ឯពាក្យថាគោរពនោះ គឺធ្វើកាយវាចាចិត្តឲ្យ ធ្ងន់ គឺការឱនលំទោនទៅរកបុគ្គលជាបុព្វការី ឬបុព្វបុរសរបស់ខ្លួន មានមាតាបិតាជាដើម ។ បុគ្គលគួរគោរពនោះចែកជា ៣ ពួកគឺ ៖ ព្រះពុទ្ធ ព្រះបច្ចេកពុទ្ធ និងព្រះអរហន្តសាវ័កព្រះពុទ្ធជាបុគ្គលជាន់ ខ្ពស់, មាតាបិតាគ្រូជាបុគ្គលជាន់កណ្តាល, បងប្រុស-ស្រីក្នុងត្រកូល ជាបុគ្គលជាន់ទាប ។ ឯបុគ្គលគួរគោរពនោះមានច្រើនប្រការតទៅ ទៀត តែមិនបានលើកមកសម្តែងឲ្យអស់ដើងដៃក្នុងទីនេះទេ នឹង សម្តែងតែអំពីគោលការណ៍ធម៌ គឺធម៌ដែលលាយដោយបុគ្គលគួរគោរព នោះមាន ៧ ប្រការ ដូចតទៅនេះគឺ ៖

- ១. ពុទ្ធគារវតា គោរពក្នុងព្រះពុទ្ធមួយ ;
- ២. ធម្មគារវតា គោរពក្នុងព្រះធម៌មួយ ;
- ៣. សង្ឃគារវតា គោរពក្នុងព្រះសង្ឃមួយ ;
- ៤. សិក្ខាគារវតា គោរពក្នុងសិក្ខាមួយ ;
- ៥. សមាធិគារវតា គោរពក្នុងសមាធិមួយ ;
- ៦. អប្បមាទគារវតា គោរពក្នុងអប្បមាទមួយ ;

៧. បដិសណ្ឋារគារវតា គោរពក្នុងបដិសណ្ឋារៈមួយ ។

ឯការគោរពក្នុងព្រះពុទ្ធនោះ គឺត្រូវគោរពក្នុងព្រះពុទ្ធរូប, ព្រះចេតិយ, ព្រះសិរីមហាពោធិព្រឹក្ស, ទីដែលព្រះអង្គប្រសូត, ទីដែលព្រះអង្គត្រាស់ដឹង, ទីដែលព្រះអង្គសម្តែងធម្មចក្រ, ទីដែលព្រះអង្គដាក់បង់នូវអាយុសង្ខារ, ទីដែលព្រះអង្គចូលនិព្វាន ទីទាំងអស់នេះហៅថាបូជនីយស្ថាន ។

គោរពក្នុងព្រះធម៌នោះ គឺគោរពក្នុងវិន័យ, ព្រះសូត្រ, ព្រះបរមត្ថ, អភិធម្ម បើពេលលោកសម្តែងធម៌ ត្រូវអង្គុយស្តាប់ឲ្យល្អ កុំជជែកគ្នា កុំនិយាយគ្នា កុំដើរចុះឡើងកុំដេកស្តាប់ធម៌ កុំជួតក្បាល កុំបាំងម៉ែត្រ កុំបាំងតាំងយូ កុំអង្គុយត្រចោមក្បាលជង្គង់ស្តាប់ធម៌ កុំដេកទ្រាលស្តាប់ធម៌ជាដើម ។

គោរពក្នុងព្រះសង្ឃនោះ គឺមានកាយវាចាចិត្តឱនលំទោនក្រាបថ្វាយបង្គំ និងមិនពោលពាក្យអាក្រក់ជួជាតិ មិនមើលងាយគ្នះតិះ-ដៀលព្រះសង្ឃ ។

គោរពក្នុងសិក្ខានោះ គឺខំសិក្សារៀនសូត្រធម៌វិន័យឲ្យដឹងជាក់ច្បាស់តាមភូមិរបស់ខ្លួនជាគ្រហស្ថ ឬជាបព្វជិត មានចិត្តសង្រួមក្នុងសីលសិក្ខារបស់ខ្លួន ។

គោរពក្នុងសមាធិនោះ គឺតាំងសតិទីករព្យកដល់សមថកម្មដ្ឋាន ទាំង ៤០ មានអនុស្សតិ ១០ ជាដើម ហើយធ្វើអង្គឈានឲ្យកើតជា រឿយ ៗ ផង ។

គោរពក្នុងសេចក្តីមិនប្រមាទនោះ គឺឲ្យមានសតិប្រឹងលះបាប ចេញ ហើយខំបំពេញបុណ្យ ខំរក្សាបុណ្យទុក និងធ្វើសីលសមាធិ បញ្ញាឲ្យផ្លូវផងជានិច្ច ។

គោរពក្នុងបដិសណ្ឋារៈនោះ គឺត្រូវធ្វើបដិសណ្ឋារៈដល់ភ្ញៀវ ដោយគ្រឿងអាមិស ១, បដិសណ្ឋារៈដោយធម៌ គឺណែនាំប្រាប់ ពន្យល់ផ្លូវទៅកាន់ព្រះនិព្វានមួយ ។

ម្យ៉ាងទៀត បុគ្គលដែលគួរគោរពមាន ៣ ពួកគឺ ៖

១. **វេយ្យុតុខ្មោ** បុគ្គលដែលចម្រើនដោយអាយុ គឺ មនុស្សចាស់ជាងខ្លួន ១ ;

២. **គុណតុខ្មោ** បុគ្គលដែលចម្រើនដោយគុណ គឺ មាតាបិតា និងអ្នកមានសីលជាដើម ១ ;

៣. **មុញ្ញតុខ្មោ** បុគ្គលដែលចម្រើនដោយបុណ្យ មាន ក្សត្រ និងព្រាហ្មណ៍ជាដើម ១ ។

ឯបុគ្គល ៣ ពួកនេះ ន័យខ្លះលោករាប់ថា **វេយ្យុតុខ្មោ, គុណតុខ្មោ, ជាតិតុខ្មោ** ដូច្នោះវិញក៏មាន ។ បើគោរពលោក

អ្នកមានបុណ្យឲ្យគិតថា លោកនេះពីដើមលោកមានសទ្ធា, មានសីលៈ, មានសុតៈ, មានចាគៈ, មានបញ្ញា ទើបលោកបានកើតក្នុងត្រកូលខ្ពស់ បើគិតដូច្នោះជាមុនទើបគោរពកើតទៅជាបុណ្យ ។

ឯការគោរពដល់គ្នានិងគ្នា តាមលំដាប់វស្សាចាស់ខ្លីជាដើមនេះ លោកចាត់ទុកថា ជាមង្គលដ៏ឧត្តម និងបានសេចក្តីសុខចម្រើនក្នុងលោកនេះនិងលោកខាងមុខបាន ដូចមានរឿងតំណាលក្នុងគម្ពីរមង្គលត្ថទីបនីថា ៖

ព្រះពុទ្ធសមណគោតមបរមគ្រូជាម្ចាស់នៃយើង ព្រះអង្គសោយព្រះជាតិជាសត្វទទា នៅក្នុងព្រៃហិមពាន្តទីអាស្រ័យនៅនឹងដើមជ្រៃធំមួយដើមជាទីលំនៅ ។ គ្រានោះមានសត្វជាសំឡាញ់នឹងគ្នាពីរទៀតគឺ ៖ ជំរី ១, ស្វា ១ រួមជាបីនិងពោធិសត្វ ។ សត្វទាំងបីនេះនៅជាមួយគ្នា, គ្រាក្រោយមកទទាពោធិសត្វសួរជំរីនិងស្វាថា ៖ ម្ចាស់សំឡាញ់ទាំងពីរ ! យើងទាំងបីនាក់នេះ តើអ្នកណាចាស់ជាងអ្នកណា បើអ្នកណាចាស់យើងត្រូវនាំគ្នាគោរពអ្នកនោះ ។ ជំរីឆ្លើយថា ៖ ម្ចាស់សំឡាញ់ ! កាលខ្ញុំនៅពីតូចខ្ញុំដើរតាមមេខ្ញុំមក ដើមជ្រៃនោះនៅក្រោមពោះខ្ញុំនៅឡើយ ខ្ញុំចាំបានមិនភ្លេច ។ ឯស្វាក៏ឆ្លើយថា ៖ ម្ចាស់សំឡាញ់ ! កាលខ្ញុំនៅជាកូនស្វាតូចនៅឡើយនោះ ខ្ញុំមកជាមួយនឹងមេខ្ញុំ ដើមជ្រៃនេះនៅកំពស់ស្មើនឹងក្បាលខ្ញុំ ៗបានបេះត្រួយស៊ីជាអាហារ ។ ទទាពោធិសត្វឆ្លើយថា ៖ ម្ចាស់សំឡាញ់ទាំងពីរ !

ក្នុងទីឯណោះមានដើមជ្រៃមួយធំ ខ្ញុំបានពាំផ្លែជ្រៃនោះមកស៊ីជា
 អាហារ ហើយមកបន្ទោបង់ឧប្បារៈក្នុងទីនេះឯង ដើមជ្រៃនេះដុះ
 ចេញពីវិច្ឆៈនៃខ្ញុំ ។ ត្រូវចាស់ជាងអ្នកទាំងពួង គឺទទាចាស់ជាងស្វា ។
 ចាស់ជាងដំរី ។ ហើយសត្វទាំងបីនោះគោរពគ្នានិងគ្នាតាមលំដាប់
 វស្សាចាស់ខ្លី ពោធិសត្វក៏ឲ្យសត្វស្វានិងដំរីសមាទានសីល ៥ សត្វ
 ទាំងពីរនោះក៏គោរពសត្វទទា ។ លុះធ្វើកាលកិរិយាទៅសត្វទាំងបី
 ក៏បានទៅកើតក្នុងស្ថានសួគ៌ដោយសេចក្តីគោរពគ្នានិងគ្នា និងរក្សា
 សីល ៥ ប្រការជាប់ជានិច្ច ។

មួយវិញទៀត ឯលក្ខណៈគោរពនេះមាន ៣ ប្រការគឺ ៖

- ១. **កាយបណ្ណាម** គោរពដោយកាយ មានថ្វាយបង្គំ
 ក្រាបសំពះជាដើមមួយ ;
- ២. **វចនបណ្ណាម** គោរពដោយវាចា មានពោលពាក្យ
 សរសើរគុណជាដើមមួយ ;
- ៣. **មនោបណ្ណាម** គោរពដោយចិត្ត មានចិត្តមិនប្រមាថ
 មើលងាយជាដើមមួយ ។

(រួមជាបីប្រការ)

ព្រះពុទ្ធសាសនាដែលនឹងតាំងនៅមាំមួនបាន ក៏អាស្រ័យនឹង
 គោរព ៧ ប្រការនេះ ។ ស្ថិតនៅត្រឹមណា ព្រះពុទ្ធសាសនាក៏ស្ថិត

នៅត្រឹមនោះ បើគោរព ៧ ប្រការនេះអស់ហើយ ព្រះពុទ្ធសាសនា
ក៏រលត់ផងដែរ ដូចអធិប្បាយមកនេះឯង ។



មង្គលទី ២៣

និទានោ ប

កិរិយាប្រព្រឹត្តិបន្ទាបខ្លួន ជាមង្គលដ៏ឧត្តម ។

អធិប្បាយថា ៖ ឯពាក្យថាបន្ទាបខ្លួននេះ បានដល់ការដាក់
 បង់នូវសក្កាយទិដ្ឋិ និងអស្មិមានៈចេញចាកសន្តាន ឬគ្រាន់តែធ្វើឲ្យ
 ស្រាលស្មើងក៏ជាមង្គល ។ អ្នកដែលមិនប្រកាន់ជាតិត្រកូលថាយើង
 ជាជាតិក្សត្រ, យើងជាជាតិព្រាហ្មណ៍, យើងជាជាតិសេដ្ឋីគហបតី,
 យើងមានយសស័ក្តិច្រើន, យើងមានបរិវារច្រើន, យើងមានទ្រព្យ
 ច្រើន ឬមិនមានមានៈដោយទិដ្ឋិថា ខ្លួនយើង ខ្លួនគេ របស់យើង
 របស់គេ ឬក៏មិនប្រកាន់ថា សត្វលោកទៀងទាត់ស្ថិតស្ថេរចីរកាល
 មិនប្រែប្រួលនោះឡើយ ។

ឯមានៈ និងទិដ្ឋិទាំងពីរនេះ ជាធម៌នាំឲ្យមានសេចក្តីវិនាស
 ទាំងជាតិនេះផងជាតិមុខផង, ឯវិនាសជាតិនេះ នោះដូចរឿងសត្វ
 ចចក បានឮមន្តបុរោហិតម្នាក់នៅក្នុងនគរពារាណសីកំពុងស្វាធ្យាយ
 ចចកចាំបានហើយនាំយកមន្តនោះទៅសម្តែងកណ្តាលព្រៃ ពួកសត្វ
 ទាំងឡាយមានរាជសីហ៍ជាដើម ខ្លាចអំណាចមន្តក៏នាំគ្នាចុះចូល
 ចចក ៗ ក៏តាំងខ្លួនជាស្តេច ធ្វើសត្វទាំងឡាយនោះឲ្យជាបរិវារ ។
 លុះចំណេរតមកនោះ ស្តេចចចកក៏កាន់តែមានមានៈច្រើនឡើង ៗ


តណ្ហានិងទិដ្ឋិក៏កាន់តែកើតច្រើនឡើងដែរ ហើយគិតនឹងដណ្តើម
យករាជសម្បត្តិស្តេចពារាណសី ។ ស្តេចចចកក៏ប្រជុំពួកសត្វជា
ច្រើនប្រមាណ ១២ យោជន៍ ហើយចចកក៏ឡើងជិះលើខ្នងរាជសីហ៍
ធំ នាំគ្នាចូលទៅចោមរោមព័ទ្ធជុំវិញក្រុងពារាណសី ។

៦គោព្រាហ្មណោ មានព្រាហ្មណ៍ម្នាក់មានប្រាជ្ញាឡើងទៅ
លើឈើខ្ពស់ហើយសួរថា ៖ អ្នកមកចោមរោមព្រះនគរនេះប្រាថ្នាចង់
បានអ្វី ? ស្តេចចចកក៏ប្រាប់ថា ៖ យើងចង់បានរាជសម្បត្តិធ្វើជា
ក្សត្រសោយរាជ្យក្នុងនគរពារាណសីនេះ ។ ព្រាហ្មណ៍នោះសួរថា ៖
ចុះអ្នកនឹងគិតធ្វើដូចម្តេច ? ទើបនឹងយករាជសម្បត្តិក្នុងនគរពារា
ណសីបាន, ចចកថា ៖ យើងនឹងឲ្យរាជសីហ៍ធំដែលយើងជិះនេះ
ស្រែកឡើង មនុស្សទាំងឡាយនឹងស្លាប់អស់ទាំងនគរ យើងនឹង
បានរាជសម្បត្តិធ្វើជាក្សត្រនគរពារាណសី, ព្រាហ្មណ៍សួរទៀតថា ៖
ចុះអ្នកនឹងឲ្យរាជសីហ៍ស្រែកសម្រែកក្នុងវេលាណា, ចចកប្រាប់ថា
នៅតែ ៧ ថ្ងៃទៀតទេអ្នកចូរប្រជុំគ្នាចាំស្តាប់ចុះ ។ លុះព្រាហ្មណ៍
នោះដឹងច្បាស់ក៏យកសេចក្តីក្រាបទូលព្រះបរមក្សត្រ ៗ ស្តេចឲ្យប៉ាវ
គង់ប្រាប់អ្នកស្រុកក្នុងនគរទាំងអស់ ឲ្យយកម្សៅសណ្តែកបុកលាយ
នឹងសំឡី ហើយចុកត្រចៀកឲ្យជិតគ្រប់ ៗ គ្នា ដរាបដល់សត្វមាន
ផ្លែឆ្មាជាទីបំផុត ។ លុះដល់ថ្ងៃជាគម្រប់ទី ៧ ជនទាំងឡាយក៏ធ្វើ
ដូច្នោះគ្រប់ ៗ គ្នា ។ គ្រានោះព្រាហ្មណ៍ក៏ទៅកាន់ទីដែលចចកនៅ

នោះហើយ បង្គាប់ឲ្យស្តេចចចកធ្វើសង្គ្រាម ។ ស្តេចចចកក៏ឡើង
 ឈរលើខ្នងរាជសីហ៍ហើយទន្រ្ទាំជើង ៣ ដងឲ្យរាជសីហ៍ស្រែក, រាជ-
 សីហ៍ក៏ស្រែកដោយសម្រែកយ៉ាងខ្លាំង ពួកសត្វទាំងអស់ភ្ញាក់ផ្អើល
 ជំរីកំបោលធ្លាក់ស្តេចចចកចុះចាកខ្នងរាជសីហ៍ សត្វទាំងឡាយក៏
 ជាន់ចចកក្ស័យជីវិតទៅ ។ សត្វក្រៅពីនោះទៀតក៏បោលជាន់គ្នាប្រគរ
 លើផែនដី ត្រឡប់ជាបានដៃអ្នកនគរពាររាណសីធ្វើងៀតទៅវិញ ។

ជនទាំងឡាយបបួលគ្នាយករទេះមកដឹកអូសជញ្ជូន សត្វទាំង-
 ឡាយមានឈ្នួស រមាំងជាដើម ហើយអារសាច់បានច្រើនយកទៅ
 ប្រឡាក់អំបិលហាលថ្ងៃ ធ្វើជាងៀតទុកអាស្រ័យបានយូរ ។ ឯអ្នក
 ស្រុកពាររាណសី ក៏ធ្វើងៀតតាំងពីគ្រានោះជាប់មកដរាបដល់សព្វថ្ងៃ
 នេះ ។

ពួកជនអ្នកមិនមានសក្តាយទិដ្ឋិ អស្មិមានៈតែងបានសុខ អ្នក
 ប្រកាន់ខ្លួនលើកតម្កើងខ្លួនតែងបានទុក្ខ ដូចអធិប្បាយមកនេះឯង ។



មង្គលទី ២២

សន្តិដ្ឋី ប

សេចក្តីត្រេកអរចំពោះរបស់ដែលមាន ជាមង្គលដ៏ឧត្តម ។

អធិប្បាយថា ៖ សេចក្តីត្រេកអរចំពោះរបស់ដែលមាន គឺបានដល់ អ្នកដែលមានចិត្តសន្តោស ៗ នេះ ចែកដោយបុគ្គលមានពីរយ៉ាងគឺ ៖

- បព្វជិតសន្តោស ១ ;
- គហជ្ជសន្តោស ១ ។

ឯបព្វជិតសន្តោសនោះ បានដល់លោកអ្នកបួសដែលត្រេកអរក្នុងទីស្ងាត់នៅក្នុងព្រៃ ឬក្នុងកុដិ ក្នុងគុហាស្ងាត់តែម្នាក់ឯង មិនត្រូវការនឹងអតិរេកបច្ច័យ គឺបច្ច័យដែលច្រើនលើសលប់ ត្រេកអរតែក្នុងបច្ច័យ ៤ តាមមានតាមបាន គឺបានមកយ៉ាងណា ក៏បរិភោគយ៉ាងនោះ មិនល្មោកក្នុងអាហារជាអាការនាំឲ្យជ្រះថ្លាដល់បុគ្គលដែលមិនទាន់ជ្រះថ្លា ដូចមានរឿងតំណាលពីព្រាហ្មណ៍ម្នាក់មិនទាន់ជ្រះថ្លាក្នុងព្រះពុទ្ធសាសនា ។ សម័យថ្ងៃមួយព្រាហ្មណ៍នោះគិតថា ៖ “ ភិក្ខុនេះជាអ្នកមិនត្រូវការចង់បានរបស់ច្រើនក្នុងអាហារ អញល្បងលោកមើលបន្តិចចុះ ” ។ គិតហើយក៏យកបាយមួយផ្តិលទៅកាន់វិហារគ្រានោះភិក្ខុសង្ឃ ៣០ រូបកំពុងប្រជុំគ្នាឆាន់, ព្រាហ្មណ៍ក៏លើកផ្តិល

បាយចូលទៅប្រគេនព្រះថេរៈ ។ ក៏ចាប់បន្តិចហើយហុចផ្តិលបាយ
នោះត ។ ទៅប្រគេនភិក្ខុជំទៃទៀតដរាបដល់គ្រប់ភិក្ខុសង្ឃទាំង ៣០
រូប ។ លុះព្រាហ្មណ៍នោះបានឃើញដូច្នោះហើយ ក៏កើតជ្រះថ្លា
បរិច្ចាគទ្រព្យសាងវិហារ សាងចេតិយជាច្រើនធ្វើឲ្យរុងរឿងក្នុងព្រះ
ពុទ្ធសាសនា ។ ឯការសន្តោសនេះ លោកចែកចេញទៅទៀតមាន
៣ ប្រការគឺ ៖

១. **យថាធាតុសន្តោស** សន្តោសគឺត្រេកអរតាមបាន
តាមមាន ;

២. **យថាពលសន្តោស** សន្តោសតាមកម្លាំងខ្លួនប្រើ
ប្រាស់បាន ;

៣. **យថាសារូបសន្តោស** សន្តោសតាមសមគួរដល់
ឋានៈរបស់ខ្លួន គឺបើបានរបស់ល្អ ឬរបស់ប្លែកថ្មោងថ្មី មិនហ៊ាន
ប្រើប្រាស់ មិនហ៊ានឆាន់ខ្លួនឯង ស៊ូយកទៅប្រគេនលោកដែលមាន
គុណលើខ្លួន ។

បើចំណែកខាងគ្រហស្ថ សន្តោសភរិយាស្វាមីរបស់ខ្លួន គឺមាន
តែមួយនិងមួយមិនល្មោកក្នុងកាម បើមិនសន្តោសទេនឹងនាំឲ្យវិនាស
ដូចរឿងតំណាលពីខត្តិយបុត្ត ១ អង្គ មានទោសត្រូវបិតាបណ្តេញ
ចេញចាកនគរ ហើយនាំភរិយាចូលទៅនៅក្នុងព្រៃ ។ ថ្ងៃមួយខត្តិយ
បុត្តនោះ បានឃើញនាងកិន្ទរីមួយមានរូបល្អ ក៏លះបង់ភរិយាខ្លួន

ហើយដើរតាមនាងកិន្ទរីនោះ ដោយសេចក្តីស្រឡាញ់ចង់បាននាង
 កិន្ទរី, ឯភរិយានីកតូចចិត្តណាស់ ព្រោះឃើញគេលះបង់ចោលខ្លួន
 ហើយក៏ចូលទៅកាន់សំណាក់ឥសី សូមរៀនកសិណក៏បានសម្រេច
 អភិញ្ញាហោះទៅកាន់អាកាស ចំណែកខត្តិយបុត្តដែលដើរទៅតាម
 កិន្ទរីនោះ លុះរៀបនឹងជិតកិន្ទរី ។ នោះក៏ស្ទុះហើរឡើងទៅតាម
 អាកាសបាត់ទៅ ។ ខត្តិយបុត្រនោះក៏ខុសបំណងមិនបានសម្រេច
 ដូចសេចក្តីប្រាថ្នា ហើយក៏ត្រឡប់មករកភរិយាវិញក៏មិនឃើញ ទើប
 នឹកស្តាយក្រោយតូចចិត្តណាស់ក៏អង្គុយយំនៅក្នុងព្រៃម្នាក់ឯង, រឿង
 ខត្តិយបុត្តដែលនាំមកសម្តែងនេះ ជាបុគ្គលាធិដ្ឋានដើម្បីសរឲ្យឃើញ
 ថាអ្នកធ្លាយសន្តោសហើយរមែងបានសេចក្តីវិនាស តែងកើតវិប្បដិ-
 សារីក្តៅក្រហាយនឹកស្តាយក្រោយ ។ ឯសន្តោសនោះបើថាឲ្យខ្លីចុះ
 បញ្ចជិតត្រូវមានចិត្តសន្តោសក្នុងបច្ច័យ ៤ គឺប្រើប្រាស់តាមបានតាម
 មានតាមកម្លាំងកាយខ្លួន តាមសមគួរដល់កម្លាំងបុណ្យ ឬឋានៈ
 របស់ខ្លួន ។ បើគ្រហស្ថវិញ ត្រូវឲ្យមានចិត្តសន្តោសក្នុងកាមគុណ
 ៥ គឺ ៖ រូប, សម្លេង, ក្លិន, រស, សម្ផស្ស ប្រើប្រាស់តាមបានតាម
 មានដូចគ្នា កុំឲ្យមានចិត្តអន្ទះសាក្តៅក្រហាយក្នុងកាមគុណអ្នកដទៃ
 នឹងធ្លាយសន្តោសហើយ ដល់នូវសេចក្តីវិនាសដូចរឿងដែលបាន
 អធិប្បាយខាងលើនេះឯង ។

មង្គលទី ២៥

កតញ្ញុតា

ភាពនៃបុគ្គលជាអ្នកដឹងនូវឧបការគុណដែលអ្នកដទៃ
ធ្វើហើយដល់ខ្លួន ជាមង្គលដ៏ឧត្តម ។

អធិប្បាយថា ៖ បុគ្គលណាមួយដែលដឹងនូវឧបការគុណអ្នក
ដទៃគេធ្វើដល់ខ្លួន បុគ្គលនោះឈ្មោះថាកតញ្ញុបុគ្គល ។ នេះត្រូវធ្វើ
កតវេទីតបឧបការគុណគេវិញ ទើបបុគ្គលនោះបានឈ្មោះថា
កតញ្ញុកតវេទីបុគ្គល បើហៅជាធម៌ថាកតញ្ញុកតវេទីតាធម៌ បើពោល
ដោយបុគ្គលក្រមានពីរយ៉ាងក្នុងលោកគឺ ៖ បុព្វការីបុគ្គល ។ ដែលធ្វើ
ឧបការគុណលើគេមុន ១, កតញ្ញុកតវេទីបុគ្គល ។ ដែលដឹងថា គេ
មានគុណហើយធ្វើតបឧបការគុណគេវិញ ១ បុគ្គលទាំង ២ នេះក្រ
ដូចគ្នា ។

ឯបុព្វការីបុគ្គលនោះគឺ ៖

- ទី ១. គឺព្រះពុទ្ធជាម្ចាស់ ព្រោះព្រះអង្គខំកសាងជាច្រើន
អសង្ខេយ្យកប្ប ទើបបានត្រាស់ជាព្រះពុទ្ធហើយទ្រង់ប្រដៅសត្វក្នុង
ផ្លូវស្ម័គ្រ និងព្រះនិព្វាន ;
- ទី ២. គ្រូឧបដ្ឋាយាចារ្យ លោកជាអ្នកបំបួសខ្លួនហើយជាអ្នក
ប្រដៅ ជាអ្នកចង្អុលប្រាប់មគ្គផលក្នុងផ្លូវស្ម័គ្រ និងព្រះនិព្វានផង ;

ទី ៣ . មាតាបិតា លោកជាអ្នកបង្កើតបុត្រហើយចិញ្ចឹមបីបាច់ ថែរក្សាឲ្យជីវិតបុត្រផង ;

ទី ៤ . ជីដូន ជីតា និងក្រុមញាតិសាលោហិតលោកជាអ្នក ជួយចិញ្ចឹមថែរក្សាខ្លួន ជួយឧបត្ថម្ភទំនុកបម្រុងខ្លួនជួសមាតាបិតា ដែលមិននៅ ឬស្លាប់ចោលខ្លួនទៅផង ;

ទី ៥ . អ្នកដទៃទេ ប៉ុន្តែគេបានឧបត្ថម្ភ ដោយជួយចិញ្ចឹមថែ រក្សាតាំងពីតូចមកក្តី ធំហើយក្តី ដោយគេឲ្យគ្រឿងស្លៀកពាក់ជា- ដើម ។

បុគ្គលទាំង ៥ ពួកនេះ ឈ្មោះថាបុព្វការីបុគ្គល គឺបុគ្គលដែល បានធ្វើឧបការមុន ។

ឯកតញ្ញកតវទីបុគ្គល និងបុព្វការីបុគ្គលចែកទៅមាន ២ ក្រុម ដូចគ្នាគឺ លោកជាអ្នកបួស ១, ជាគ្រហស្ថ ១ ។ បើជាអ្នកបួសត្រូវ គោរពក្នុងស្ថាន ៧ ប្រការ មានពុទ្ធគារវតាជាដើមរហូតដល់ឧបត្ថម្ភ លោកដោយបច្ច័យ ៤ ផង និងធ្វើវត្តផ្សេង ៗ ដល់លោក ក្នុងវត្ត ១៤ មានឧបជ្ឈាយវត្ត និងអាចរិយវត្តជាដើមផង ។ ឯកិច្ចវត្តដែល សិស្សានុសិស្សត្រូវធ្វើដល់គ្រូឧបជ្ឈាយវិធាននោះ គឺបើឃើញ លោកមកត្រូវក្រោកទទួលបើលោកត្រឡប់ទៅវិញ ត្រូវជូនដំណើរ និងធ្វើការបំរើលោកដោយទឹកក្តៅទឹកត្រជាក់ គក់ច្របាច់បាទានិង កិច្ចនានាមានគក់លាងជ្រលក់ចីវរជាដើម ។ ម្យ៉ាងទៀតបុគ្គលក្នុង

លោកនេះព្រះពុទ្ធជាម្ចាស់ទ្រង់ត្រាស់ទេសនាថា ៖

បត្តារោ មេ ភិក្ខុវេ បុគ្គលា

ម្ចាស់ភិក្ខុទាំងឡាយ ! បុគ្គលក្នុងលោកនេះមាន ៤ ពួកគឺ ៖

១. **តមោតមបរាមនោ** បុគ្គលងងឹតហើយតែងងងឹតទៅគឺ បុគ្គលល្ងង់មានចិត្តអាក្រក់ស្រាប់ហើយធ្វើអំពើបាបថែមទៀត;

២. **តមោដោតិបរាមនោ** បុគ្គលងងឹតហើយត្រឡប់ជាភ្លឺវិញ គឺបុគ្គលនោះពីដើមល្ងង់ហើយត្រឡប់ទៅជាចេះវិញ ឬពីដើមអាក្រក់ហើយក្រោយមកត្រឡប់ជាល្អវិញ ;

៣. **ដោតិតមបរាមនោ** បុគ្គលភ្លឺហើយត្រឡប់ទៅជាងងឹតវិញ គឺបុគ្គលនោះពីដើមចេះ ក្រោយមកត្រឡប់ទៅជាល្ងង់វិញ ឬពីដើមល្អក្រោយមកត្រឡប់ជាមនុស្សអាក្រក់ទៅវិញ ;

៤. **ដោតិដោតិបរាមនោ** បុគ្គលភ្លឺហើយភ្លឺរហូត គឺបុគ្គលនោះពីក្មេងចេះហើយចាស់ខ្លួនទៅ នៅតែចេះចាំច្បាប់សីលធម៌សាសនាដដែល ឬពីក្មេងជាមនុស្សល្អមានសីលធម៌ក៏ល្អរហូតដល់ថ្ងៃស្លាប់ ។

ឯបុគ្គលងងឹតរហូតអស់មួយជីវិត ដូចរឿងនាយចុន្ទសូករិកៈ ជាអ្នកចិញ្ចឹមជីវិតដោយការសម្លាប់ជ្រូកលក់ ឬដូចរឿងនាយគោ - ឃាតកៈចិញ្ចឹមជីវិតដោយការសម្លាប់គោលក់ បុគ្គលក្នុងរឿងទាំងពីរ

នេះ ស្លាប់ទៅ ។ សោយទុក្ខវេទនាក្នុងអវិចិមហានរកទាំងអស់គ្នា ។
 ឯបុគ្គលងងឹតហើយត្រឡប់ទៅជាភ្លឺវិញនោះ ដូចជារឿងនាង
 ខុដ្ឋត្តរា ពីដើមនាងតែងកិបឡើបស៊ីប្រាក់នាងសាមាវតីជាចៅហ្វាយ
 ប្រើឲ្យទិញផ្កាអំពីនាយសុមនមាលាផ្កា ។ ថ្ងៃក្រោយបានស្តាប់ធម៌
 ទេសនាព្រះសម្មាសម្ពុទ្ធទៅកាលណា ក៏ដឹងខ្លួនខុសមានទោសធ្ងន់
 ណាស់ ក៏សូមខមាទោសនឹងព្រះនាងជាចៅហ្វាយហើយក៏លះបង់
 អំពើខុសនោះរហូតទៅ ។

ឯបុគ្គលភ្លឺហើយត្រឡប់ទៅជាងងឹតវិញនោះ ដូចជារឿងភិក្ខុ
 ទេវទត្ត ពីដើមស្រឡាញ់ព្រះពុទ្ធ ជ្រះថ្លាថាព្រះពុទ្ធច្រើត្រូវល្អហើយ
 ទើបទៅបួសតាមព្រះអង្គ ក្រោយមកត្រូវលោកគ្របសង្កត់ក៏ត្រឡប់ជា
 ស្តាប់ព្រះពុទ្ធ រករឿងធ្វើឲ្យព្រះពុទ្ធវិនាសព្រះអង្គទៅវិញ ទាល់តែព្រះ
 ធរណីស្រូបខ្លួនធ្លាក់ទៅសោយទុក្ខវេទនាក្នុងនរកឈ្មោះមហាអវិចិ ។

ឯបុគ្គលភ្លឺហើយភ្លឺរហូតនោះ ដូចជារឿងនាងលាជទេវធីតា
 កាលពីខ្លួននៅជាស្រ្តីចាំស្រែស្រូវ បានយកលាជទៅដាក់បាតព្រះ
 មហាកស្សប លុះពស់ចឹកស្លាប់បានទៅកើតជាទេវធីតាឈ្មោះនាង
 លាជា នៅក្នុងទិព្វវិមានព្វដ៏ស្ថានត្រៃត្រឹង្សស្លក់ ក៏ពិចារណាមើល
 បុណ្យខ្លួនដឹងច្បាស់ថា សម្បត្តិដែលខ្លួនបាននេះ មកពីយកលាជ
 ទៅដាក់បាតព្រះមហាកស្សប ហើយក៏ចុះមកលបធ្វើវត្តប្រគេនព្រះ
 មហាកស្សបមានបោសសម្រាមនិងដងទឹកដាក់ពាងជាដើម ប្រគេន

លោករាល់ ៗ យប់ ។ លុះព្រះថេរៈជ្រាបក៏ហាមឃាត់មិនឲ្យធ្វើវត្ត
 តទៅ, នាងក៏នៅតែទទួលសូមធ្វើវត្ត ទាល់តែព្រះថេរៈគម្រាម
 បណ្តេញចង្កូលមុខឲ្យជៀសចេញទៅក៏ស្រែកយំក្លែង ៗ ហេតុនេះ
 ជ្រាបដល់ព្រះពុទ្ធជាម្ចាស់ ៗ ព្រះអង្គសម្តែងធម៌ដល់នាងលាជទេវ-
 ធីតាថា ៖ ការសង្រួមជាភារៈរបស់កស្សបៈ ដែលមិនចង់ឲ្យជាប់
 នាមថាមានស្រីបម្រើ, ឯការធ្វើវត្តជាភារៈរបស់នាងអ្នកប្រាថ្នាបុណ្យ
 លុះចប់ធម៌ទេសនា នាងលាជទេវធីតាក៏បានសម្រេចសោតាបត្តិផល
 ហើយថ្វាយបង្គំលាទៅកាន់ស្ថានទេវលោកវិញ ។

បើរួមរឿងបុគ្គលទាំង ៤ ពួកបញ្ចូលមកតែក្នុងរឿង ១ ឲ្យឃើញ
 រូបបុគ្គលអាក្រក់និងល្អនោះ ក៏គួរគិតឲ្យយល់ដូចក្នុងផ្ទៃរឿងឆទន្ត
 ជាតកដែលតំណាលថា ៖ ទេវទត្តជាបុគ្គលអាក្រក់ក្រៃលែងអាក្រក់
 ព្រោះថារឿងទេវទត្តសរសេចក្តីឲ្យឃើញរូបបុគ្គលអកតញ្ញ រឿងជំរើ
 ឆទន្តៈសរសេចក្តីឲ្យឃើញ រូបបុគ្គលល្អខាងមានចិត្តមេត្តាករុណាធំ
 ក្រៃលែង ដោយព្រះអង្គស្វែងរកបារមីធម៌ ក្នុងផ្ទៃរឿងនោះរវែង
 ណាស់តែរួមឲ្យខ្លីទៅថា ទេវទត្តកាលនោះជាព្រានមកប្រាថ្នាដើម្បី
 សម្លាប់ព្រះពោធិសត្វយកភ្នក ព្រះអង្គកាត់ភ្នកឲ្យជាទាន ហើយជូន
 បង្ហាញផ្លូវទេវទត្តព្រាននោះបានភ្នកទៅលក់ស៊ីបាយអស់ ហើយមក
 សូមកាត់ភ្នកព្រះអង្គទៀត ព្រះអង្គក៏ចេះតែឲ្យកាត់យកបន្តិចម្តង ៗ
 ដរាបដល់ជាប់ភ្នកដែលនៅក្នុងសាច់ទៀត ក៏ចេះតែឲ្យឥតមានព្រះ -

ទ័យរុញរា ដរាបដល់សោយព្រះវិលាល័យទៅ ។ ឯទេវទត្តព្រានជា
 មនុស្សពាលអកតញ្ញ ក៏ដល់នូវសេចក្តីវិនាសក្នុងគ្រានោះ គឺព្រះ
 ធរណីស្រូបទៅ ។ កើតក្នុងអវិចិនរកសោយទុក្ខវេទនាជាអង្វែងឆ្នាំ ។
 គួរឲ្យឃើញថាព្រះអង្គល្អក្រៃលែងល្អ, ឯទេវទត្តអាក្រក់ក្រៃលែងអា -
 ក្រក់ បុគ្គលអ្នកប្រាថ្នាល្អគួរយកតម្រាប់តាមព្រះពោធិសត្វ កុំយក
 តម្រាប់តាមទេវទត្តព្រាននោះឡើយ ដោយន័យដូចបានអធិប្បាយ
 មកនេះឯង ។

អ្នកដទៃ	ឲ្យប្រយោជន៍	ទុកជាញាតិ
ញាតិប្រិយ្យាត	ទុកជាជាតិ	អ្នកដទៃ
អាតក្នុងកាយ	ទុកជាទោស	ប្រកបន័យ
ឈើក្នុងព្រៃ	ជាខ្លិសថ	ទុកជាគុណ ។

* លោកនីតិបករណ៍



មង្គលទី ២៦

កាលេន ធម្មស្សវនំ

បុគ្គលបានស្តាប់ធម៌រឿយ ៗ តាមកាល ជាមង្គលដ៏ឧត្តម ។

អធិប្បាយថា ៖ កាលនៃធម៌មាន ៤ យ៉ាងគឺ ៖

១. **កាលេន ធម្មទេសនា** កាលដែលបុគ្គលគួរសម្តែងធម៌ ១ ;

២. **កាលេន ធម្មស្សវនា** កាលដែលបុគ្គលគួរស្តាប់ធម៌ទេសនា ១ ;

៣. **កាលេន ធម្មសាក្ខ្នា** កាលដែលបុគ្គលគួរសាកសួរឬសន្ទនាធម៌គ្នា ១ ;

៤. **កាលេន វិបស្សនា** កាលដែលបុគ្គលគួរពិចារណាធម៌ ១ (រួមជា ៤) ។

ឯពាក្យថាស្តាប់ធម៌តាមកាលក្នុងទីនេះ សំដៅកាលឧបោសថក្នុង ១ ខែមាន ៦ ដង តាមបាលីគឺថ្ងៃ ៨ កើត, ៨ រោច, ១៤ កើត, ១៤ រោច, ១៥ កើត, ១៥ រោច រួមជា ៦ ថ្ងៃ ។ បើតាមអដ្ឋកថាក្នុង ១ ខែមាន ៨ ដងគឺថ្ងៃ ៥ កើត, ៥ រោច, ៨ កើត, ៨ រោច, ១៤ កើត, ១៤ រោច ឬ ១៣ រោចបើខែខ្លះ ១៥ កើត, ១៥ រោច (រួមជា ៨ ថ្ងៃ) ។ បើបុគ្គលឯណាបានស្តាប់ធម៌រឿយ ៗ តាមកាល

នេះនឹងបានអានិសង្ស ៥ យ៉ាងគឺ ៖

១. **អសុតំ សុណាតិ** រមែងបានស្តាប់នូវធម៌ណាដែលខ្លួន មិនធ្លាប់ស្តាប់ ;

២. **សុតំ បរិយោ នបេតិ** រមែងធ្វើធម៌ដែលខ្លួនធ្លាប់ស្តាប់ ហើយ ឬទើបនឹងស្តាប់ថ្មី ៗ ឲ្យផ្សំផងបាន គឺវិតតែមានបញ្ញាចាំ ច្បាស់លាស់ឡើង ;

៣. **កង្ខំ វិនោទេតិ** រមែងកាត់បង់នូវសេចក្តីសង្ស័យក្នុង ចិត្តបាន ;

៤. **ទិដ្ឋិឧជុំ ករោតិ** រមែងធ្វើទិដ្ឋិរបស់ខ្លួនឲ្យត្រង់ក្នុងព្រះ ពុទ្ធសាសនាបាន ;

៥. **ចិត្តបស្ស បសិទ្ធិតិ** រមែងញ៉ាំងចិត្តរបស់ខ្លួនឲ្យជ្រះថ្លា និងកើតបញ្ញាយើញកងទុក្ខទាំងពួងបាន ។

ឯការស្តាប់ធម៌នេះនឹងមានអានិសង្ស ៤ យ៉ាងផ្សេងពីនេះទៀត គឺ ៖

១. **ពុទ្ធសាសនំ វិរោចតិ** ការស្តាប់ធម៌រមែងញ៉ាំងព្រះ ពុទ្ធសាសនា ឲ្យរុងរឿងអស់កាលជាអង្វែងតទៅ ;

២. **សុភតិបរាយនោ** វេលាស្តាប់នឹងបានទៅកើតក្នុងស្ថាន សួគ៌ទៅលោកនាយ ;

៣. **បដិវេទំ** នឹងបានត្រាស់ដឹងនូវមគ្គ និងផល ;

៤. ពហុសុតោ នឹងបានជាពហុសុត្រ ជាអ្នកប្រាជ្ញព្រោះស្តាប់ធម៌ (រួមត្រូវជា ៤ ប្រការ) ។

ឯអ្នកស្តាប់ធម៌ទេសនានេះ មិនមែនគ្រាន់តែមានអានិសង្ស ៥ ឬ ៤ យ៉ាងប៉ុណ្ណោះទេ នឹងមាននិស្ស័យក្នុងធម៌ ៤ យ៉ាងតទៅទៀត គឺ ៖

១. សោតំ នាវតិ ក្រសែធម៌ស្ទុះចូលកាន់ត្រចៀក ;

២. ឧត្តន្ទាតិ កើតរៀនសូត្រទន្ធពញ្ញធម៌ព្រះវិន័យ, ព្រះសុត្រ, ព្រះបរមត្ថិ ;

៣. វាចនំ ក៏នឹងបានប្រាប់ធម៌ សម្តែងធម៌ដល់អ្នកដទៃផង ;

៤. សន្និយំ បានរៀនសូត្រទន្ធពញ្ញស្វាធាយធម៌នោះដោយខ្លួនឯងផង ។

និស្ស័យ ៤ យ៉ាងនេះ ជាការនូបនិស្ស័យនឹងកើតមានឡើងដល់អ្នកធ្វើបុណ្យ អ្នកស្តាប់ធម៌ដោយពិត ។

ម្យ៉ាងទៀត ព្រះពុទ្ធសាសនានឹងសាបសូន្យឱនថយទៅជាថោកទាបបានមកអំពីពុទ្ធបរិស័ទទាំង ៤ ពួកមិនប្រតិបត្តិធម៌ដោយគោរព ១, មិនរៀនធម៌ដោយគោរព ១, មិនទ្រទ្រង់ធម៌ដោយគោរព ១, មិនពិចារណាធម៌ដោយគោរព ១ ។ ឯការស្តាប់ធម៌នេះនាំឲ្យមានឧបនិស្ស័យដល់ចិត្ត ទោះបីជាតិជាមនុស្សក្តី ជាទេពតាក្តី ជា

សត្វតិរច្ឆានក្តី និងបានឧបនិស្ស័យដូចគ្នា ដូចរឿងកុក្កដីមេមាន់ញី មួយ អាស្រ័យដេកនៅជិតទីសាលាធម្មសកា គ្រានោះមានកិក្ខុ ស្វាធាយធម៌ មាន់បានស្លាប់ហើយមានចិត្តត្រេកអរក្នុងធម៌ ។

អបរតាតេ លុះកាលជាខាងក្រោយមកមានខ្លែងមួយមកឆាបយក មេមាន់នោះទៅស៊ីជាអាហារ, មាន់នោះលុះធ្វើកាលកិរិយាស្លាប់ទៅ បានទៅកើតជាក្សត្រ, លុះមានវ័យវឌ្ឍនាការចម្រើនធំឡើង បាន ចេញបព្វជ្ជាជាឥសីនីនៅក្នុងព្រៃ ហើយបានចម្រើនបានឈានជា លោកិយ, លុះធ្វើកាលកិរិយាទៅបានទៅកើតក្នុងព្រហ្មលោក, លុះ ដល់ចុតិអំពីព្រហ្មលោកបានមកកើតជាកូនសេដ្ឋី, លុះស្លាប់អំពីកូន សេដ្ឋីទៅកើតជាកូនជ្រូកស្រុក, បានឃើញព្រះពុទ្ធអង្គមានចិត្តសោ- មនស្សត្រេកអរ, លុះស្លាប់អំពីកូនជ្រូក បានទៅកើតជាកូនក្សត្រ, ស្លាប់អំពីកូនក្សត្រ បានទៅកើតក្នុងស្រុកវាសិត្រាម, លុះស្លាប់អំពី នោះទៀតបានទៅកើតជាកូនពាណិជ, ស្លាប់អំពីកូនពាណិជ បាន ទៅកើតជាកូននាយសំពៅ, ស្លាប់អំពីកូននាយសំពៅ បានទៅកើត ជាកូនអ្នកស្រុកអនុរាជបុរី, លុះស្លាប់អំពីទីនោះទៅទៀត បានទៅ កើតជាកុដ្ឋិនីឈ្មោះនាងសុមនា, ឯនាងសុមនានោះលុះចម្រើនវ័យ ធំឡើង នាងក៏បានជាភរិយានៃអាមាត្រស្តេច ។ **៦៣ស្មី សមយេ** សម័យថ្ងៃមួយ ព្រះឧត្តរត្ថេរនាំព្រះសង្ឃចូលបិណ្ឌបាត បានឃើញ នាងសុមនាក៏ប្រាប់កិក្ខុសង្ឃទាំងពួងថា កូនជ្រូកបានមកកើតក្នុងទី

នេះហើយ ។ ឯនាងសុមនាបានស្តាប់ថេរវាចាថាខ្លួនជាកូនជ្រូក
 ដូច្នោះ នាងនោះក៏មានចិត្តសង្វេគពន់ប្រមាណណាស់ ហើយនាង
 មានចិត្តនឿយណាយចាកយរាវាស ទើបលាស្វាមីចេញទៅបួស ។
 ជានាងភិក្ខុនីរួចហើយបានស្តាប់ធម៌ទេសនា លោកសម្តែងអំពីសតិ-
 បដ្ឋានទាំង ៤ ប្រការគឺ ៖ កាយ, វេទនា, ចិត្ត, ធម៌ ខំផ្ទង់សតិបញ្ញា
 ចុះកាន់វិបស្សនាញាណ ហើយបានសម្រេចព្រះអរហត្តកាត់កិលេស
 ជាសមុច្ឆេទប្បហារ ផុតចាកកងទុក្ខទាំងពួងអស់ពីខន្ធសន្តានលុះ
 ដល់ទីបំផុតនៃអាយុសង្ខារ ក៏រំលត់បញ្ចក្ខន្ធចូលកាន់ព្រះនិព្វានទៅ ។
 លោកអ្នកដែលបានស្តាប់ធម៌ទេសនាបរមត្ថសច្ចហើយ យកចិត្តទុក
 ដាក់ខំរៀនឲ្យចាំ ខំគិតពិចារណាតាមឲ្យចូលចិត្តជាក់ច្បាស់ និង
 បានជាការនុបនិស្ស័យសម្រេចព្រះអរហត្ត កាត់ចោលជាតិភព
 ជាដើមចេញបាន, ដូចវត្តនិទានដែលបាននាំមកអធិប្បាយយ៉ាងនេះ
 ឯង ។



មង្គលទី ២៧

ខន្តិ ច

សេចក្តីអត់ធន់ ជាមង្គលដ៏ឧត្តម ។

អធិប្បាយថា ៖ សេចក្តីអត់ធន់ គឺមិនមានចិត្តក្រោធខឹង អាយាតព្យបាទចងពៀរដល់មនុស្សសត្វណាឡើយ, ឯសេចក្តីក្រោធខឹងកើតឡើងដោយហេតុ ៩ យ៉ាងគឺ ៖ កើតដោយហេតុខ្លួនឯង ៣, កើតដោយហេតុស្រឡាញ់ ៣, កើតដោយហេតុស្អប់ ៣ (រួមជា ៩) ហៅថាអាយាតវត្ថុ ៩ ។ នេះថាតាមបាលីគឺពុទ្ធដីការាប់បញ្ចូល អដ្ឋានកោបៈ ១ ទៀតទៅជា ១០ ហៅតាមអដ្ឋកថា ថាហេតុឲ្យកើត ទោសមាន ១០ យ៉ាង ឬហេតុឲ្យកើតសេចក្តីក្រោធខឹងមាន ១០ យ៉ាង ។

ឯសេចក្តីក្រោធកើតឡើងដោយហេតុខ្លួនឯង ៣ នោះគឺ ៖ ខ្លួន គិតថាអ្នកនេះឯងបានប្រទូស្តដល់អញក្នុងកាលដែលកន្លងទៅហើយ ១, អ្នកនេះឯង បានប្រទូស្តដល់អញក្នុងគ្រាឥឡូវនេះ ១, អ្នកនេះ ឯង នឹងប្រទូស្តដល់អញទៅខាងមុខ ១ ។

សេចក្តីក្រោធខឹងដែលកើតឡើងដោយហេតុស្រឡាញ់ ៣ នោះ គឺ ៖ គិតថាអ្នកនេះឯង បានប្រទូស្តដល់របស់ជាទីស្រឡាញ់នៃអញ កន្លងទៅហើយ ១, អ្នកនេះឯង បានប្រទូស្តដល់របស់ជាទីស្រឡាញ់

ក្នុងគ្រាឥឡូវនេះ ១, អ្នកនេះឯង នឹងប្រទូស្តដល់របស់ជាទីស្រឡាញ់នៃអញទៅខាងមុខ ១ ។

សេចក្តីក្រោធខឹងដែលកើតឡើងដោយហេតុស្អប់ ៣ នោះគឺ ៖
គិតថាអ្នកនេះឯង បានស្រឡាញ់ដល់របស់ដែលអញស្អប់កន្លងទៅហើយ ១, អ្នកនេះឯង បានស្រឡាញ់ដល់របស់ដែលអញទើបនឹងស្អប់ថ្មី ៗ ១, អ្នកនេះឯង នឹងស្រឡាញ់ដល់របស់ដែលអញស្អប់ទៅខាងមុខ ១ (រួមជា ៩) រាប់បញ្ចូលអដ្ឋានកោបវត្ថុ គឺវត្ថុមិនគួរខឹងដូចដី, ទឹក, ភ្លើង, ខ្យល់ ជាដើមចូល ១ ទៀត ត្រូវជាហេតុក្រោធមាន ១០ យ៉ាង ។

ហេតុដែលឲ្យកើតស្អប់-ស្រឡាញ់នេះ បើពេលដោយសង្ខេបមានត្រឹមតែពីរក្នុងហេតុមួយ ៗ ដូចនេះគឺ ៖

ហេតុដែលឲ្យកើតស្អប់មាន ២ យ៉ាងគឺ ៖

- ១. បេមា ទោសោ ជាយតិ ស្អប់កើតពីស្រឡាញ់ ;
- ២. ទោសា ទោសោ ជាយតិ ស្អប់កើតពីស្អប់ ។

ហេតុដែលឲ្យកើតស្រឡាញ់មាន ២ យ៉ាងគឺ ៖

- ១. ទោសា បេមំ ជាយតិ ស្រឡាញ់កើតពីស្អប់ ;
- ២. បេមា បេមំ ជាយតិ ស្រឡាញ់កើតពីស្រឡាញ់ ។

ម្យ៉ាងទៀតលក្ខណៈនៃសេចក្តីខឹងស្អប់មាន ៣ គឺ ៖

១. បទុស្សតិ ទោសោ ខឹងស្អប់ប្រទូស្តដល់សត្វនិងសង្ខារ ហើយរលត់ទៅ ;

២. បហារតិ ទោសោ ខឹងស្អប់ប្រហារដល់សត្វនិងសង្ខារ ដែលកន្លងទៅ ;

៣. វេរាទុវេរេវសេន ទោសោ ខឹងស្អប់ដោយអំណាច ចងពៀរប្រទូស្តដល់សត្វនិងសង្ខារតទៅ ។

ឯទោសោ សេចក្តីស្អប់ខឹងប្រទូស្តនេះលោកចែកជាពីរគឺ ៖

- ១. អត្តនាមិ ទុស្សតិ ប្រទូស្តដល់ខ្លួនដោយខ្លួនឯងផង ;
- ២. បរេស្សិមិ ទុស្សតិ ប្រទូស្តដល់អ្នកដទៃផង ។

ទោសនេះមានឧបមាបីដូចក្លើងឆេះ ក្នុងទីនេះហើយរាលទៅ ឆេះក្នុងទីដទៃ ៗ ទៀតតៗ ទៅឥតកំណត់ទីក្លើងឈប់ឆេះនោះបាន ឡើយ ។ ឯក្លើងគឺទោសៈដែលកើតឡើងហើយនេះ នឹងរលត់ទៅ វិញបានដោយខន្តី គឺសេចក្តីអត់ធន់ ឬអត់សង្កត់ចិត្តខឹងបានដោយ សារការហាត់ចិត្តទុកមកច្រើនជាតិ ដូចរឿងខន្តិវាទីតាបស គឺអង្គ ព្រះពុទ្ធជាម្ចាស់សាសនារបស់យើង កាលនៅជាពោធិសត្វបានឃើញ ទោសក្នុងគេហសិត ហើយលះសម្បត្តិចេញបួសជាតាបសឥសីនៅ ក្នុងព្រៃហិមពាន្ត ខំចម្រើនឈានបានក៏ហោះមកដោយអាកាសមក នៅក្នុងឧទ្យានស្តេចពារាណសី ។

ថ្ងៃមួយស្តេចពារាណសី យាងទៅក្រសាលក្នុងឧទ្យានបាន
 ទស្សនាទតឃើញតាបសហើយសួរថា ៖ ព្រះករុណាខ្ជាប់ខ្ជួនក្នុងអ្វី ?
 តាបសឆ្លើយថា ៖ អាត្មាកាតខ្ជាប់ខ្ជួនក្នុងខន្តី ។ ស្តេចទ្រង់សួរថា ៖
 ខន្តីគឺអ្វី ? តាបសឆ្លើយថា ៖ “ ខន្តីគឺសេចក្តីអត់សង្កត់ចិត្តមិនខឹង
មិនប្រទូស្តតបដល់អ្នកដែលប្រទូស្តដល់ខ្លួន ” ។ ស្តេចទ្រង់ព្រះ
 សណ្តាប់ហើយ ទើបត្រាស់បង្គាប់ថា ៖ បើដូច្នោះចូរអ្នកទាំងឡាយ
 ចាប់តាបសមកប្រហារហើយសួររកធម៌ខន្តី ។ ជនទាំងឡាយក៏ធ្វើ
 តាមព្រះរាជបង្គាប់ហើយសួររកខន្តី ។ តាបសក៏ឆ្លើយដូចពាក្យដើម
 ថា ៖ “ ខន្តីគឺសេចក្តីអត់ធន់សង្កត់ចិត្តមិនក្រោធខឹងនឹងអ្នកណា ” ។
 ស្តេចក៏ឲ្យកាត់ដៃ, កាត់ជើង, កាត់ច្រមុះ ហើយសួររកខន្តី តាបស
 ក៏ឆ្លើយដូចពាក្យដើមថា ៖ “ ខន្តីមិនបានស្ថិតនៅនឹងដៃ, នឹងជើង
 នឹងច្រមុះនេះទេ គឺស្ថិតនៅក្នុងចិត្តទេតើ ” ។ ស្តេចក៏ទ្រង់ខ្ចាល់ខ្ចាំង
 លើកព្រះបាទឡើងជាក់ត្រង់កណ្តាលដើមទ្រូងតាបសឲ្យជួលផ្ការទៅ
 ។ ស្តេចពារាណសី ត្រឡប់ពីជាក់ព្រះពោធិសត្វ មកដល់ក្លោង
 ទ្វារឧទ្យានវេលាណា ផែនដីក៏បែកសំព្វកស្រូបស្តេចពាលនោះទៅ
 កាន់អរិចិមហានរកក្នុងវេលានោះឯង ។ ចំណែកព្រះពោធិសត្វដោយ
 ទ្រង់សោយទុក្ខវេទនាខ្លាំង ក៏ធ្វើកាលកិរិយាទៅកើតក្នុងព្រហ្មលោក
 ដោយផលនៃឈាន ដូចបានអធិប្បាយមកខាងដើមនោះឯង ។

មង្គលទី ២៨

សោវចស្សតា

ភាពនៃខ្លួនជាបុគ្គលគឺគេប្រដៅងាយ ជាមង្គលដ៏ឧត្តម ។

អធិប្បាយថា ៖ ភាពនៃខ្លួនជាបុគ្គលដែលគេប្រដៅងាយនោះ គឺមនុស្សនោះជាអ្នកស្តាប់បង្គាប់ ជាអ្នកធ្វើតាមឱវាទ ជាអ្នកមិនប្រកាន់ខ្លួន ជាអ្នកមានប្រាជ្ញា ជាអ្នកឈ្លាសក្នុងកិច្ចពិចារណាហេតុនិងផល ជាអ្នកមិនងងឹតងងល់ជ្រុលជ្រប់ទៅក្នុងអំណាចអវិជ្ជា គឺជាអ្នកទទួលឱវាទនានាដោយគោរព ដូចរឿងពួកឈ្នួញសំពៅ ៥០០ នាក់ចេញទៅជួញ លុះដល់កណ្តាលសមុទ្រក៏ឆ្ងាយសំពៅ ជនទាំងអម្បាលនោះ ក៏បបួលគ្នាហែលទឹកឡើងទៅអាស្រ័យនៅក្នុងកោះលង្កា, គ្រានោះមាននាងយក្ខិនីទាំងឡាយក្លែងខ្លួននាំគ្នាដើររកប្រុសបញ្ឆោតទុកធ្វើជាស្វាមី ដោយកលឧបាយប្រាជ្ញានៃខ្លួន ។ ឯយក្ខិនីទាំងឡាយដែលតែងតែដើរបោកបញ្ឆោតប្រុសយកមកទុកធ្វើជាស្វាមីនោះ លុះបានប្រុសថ្មីមកធ្វើជាថ្មីក៏នាំគ្នាស៊ីប្រុសចាស់នោះអស់ទៅដែលធ្វើមកដូច្នេះនេះជាយូរអង្វែងឆ្នាំណាស់មកហើយ ។ ថ្ងៃមួយយក្ខិនីទាំងឡាយនោះបានជួបប្រទះនឹងប្រុស ៥០០ នាក់ដែលឆ្ងាយសំពៅហើយហែលទៅនៅនឹងកោះលង្កានោះ ក៏យក្ខិនីទាំងអម្បាលនោះនិយាយបញ្ឆោតថា ៖ " ស្វាមីយើងទាំងឡាយ ទៅជួញដោយ

សំពៅ ។ ឆ្មាយកណ្តាលសមុទ្រ គាត់ក៏ស្លាប់អស់ហើយយើងទាំងឡាយនេះជាស្រ្តីមេម៉ាយ ៣ ឆ្នាំហើយ អញ្ជើញអ្នកទាំងឡាយមកទៅនៅជាមួយនឹងយើងចុះ ។ ពួកឈ្មួញទាំង ៥០០ នោះបានឮដូច្នោះហើយក៏មានចិត្តសោមនស្សត្រេកអរ ហើយនាំគ្នាទៅនៅមូលរួមសង្វាសនឹងនាងយក្ខិនីនោះ ។ លុះយូរបន្តិចទៅពាណិជជាធំបានឃើញអាការមិនស្រួល ទើបប្រឹក្សានឹងជនពួកឈ្មួញទាំងអម្បាលនោះថា ៖ “ អ្នកទាំងឡាយ ! ពួកយើងនឹងនៅក្នុងទីនេះមុខជាមិនស្រួល ហើយយល់ឃើញថានឹងមានអន្តរាយដល់ជីវិតទៅថ្ងៃមុខមិនលែងឡើយ ព្រោះស្រីទាំងអស់នេះ សុទ្ធតែជាយក្ខិនីក្លែងធ្វើកលខុបាយបញ្ឆោតយើងទេ មិនមែនមនុស្សទេ ” ។ ពួកឈ្មួញទាំងអម្បាលនោះ ជនណាដែលប្រដៅងាយ ក៏ជឿតាមស្តាប់យល់តាមពាក្យពាណិជជាធំ ព្រមព្រៀងគ្នាបាន ២៥០ នាក់, នៅសល់ ២៥០ នាក់ទៀតជាមនុស្សមិនយល់ការណ៍ ដោយសារចិត្តជាប់ក្នុងកាមជាមនុស្សប្រដៅក្រមិនយល់តាមក៏ក្រាញនៅក្នុងទីនោះទៅ ឯពាណិជជាធំក៏នាំមនុស្សប្រដៅងាយ ២៥០ នាក់រត់គេចខ្លួនចេញពីទីនោះទៅគ្រានោះព្រះពោធិសត្វ ទៅកើតជាសេះពលាហកៈនៅក្នុងកោះលង្កាបានឃើញពាណិជទាំងអម្បាលនោះដើរមកក៏សួរថា ៖ “ អ្នកទាំងឡាយនាំគ្នាទៅណា ? ” ។ ពាណិជទាំងឡាយប្រាប់ថា ៖ “ យើងខ្ញុំទាំងអស់គ្នានឹងទៅជម្លូថ្វីប ” ។ សេះពលាហកៈនោះក៏ពោលថា ៖

“ បើដូច្នោះអ្នកទាំងឡាយ ចូរមកនៅជាមួយនឹងយើងខ្ញុំ ៗ នឹងនាំទៅ
 ជូនទៅឲ្យដល់ត្រើយសមុទ្រ ឲ្យដល់ជម្ពូទ្វីបដូចបំណង ” ។
 ពាណិជ្ជទាំងឡាយនោះត្រេកអរណាស់ ខ្លះឡើងជិះលើខ្នង ខ្លះតោង
 កន្ទុយសេះពលហកៈនោះៗ ក៏ហោះចេញអំពីកោះលង្កាកាត់សមុទ្រ
 មកដល់ឆ្នេរកោះជម្ពូទ្វីបហើយនាំជូនទៅដាក់ដល់គេហដ្ឋានទីវិទ ៗ ,
 ឯមនុស្សដែលក្រាញនៅទាំង ២៥០ នាក់នោះ ក៏បានទៅជាចំណី
 យក្ខិនីទាំងអស់គ្នា ។

ឯមនុស្សដែលគេប្រដៅងាយ ក៏រមែងបានរួចខ្លួនពីសេចក្តី
 ស្លាប់ដូច្នោះ, ចំណែកពួកមនុស្សដែលគេប្រដៅក្រ ក៏រមែងបាន
 សេចក្តីអន្តរាយដល់ជីវិត ទៅជាអាហាររបស់យក្ខិនី ដូចសេចក្តី
 អធិប្បាយនាំរឿងរៀបរាប់មកយ៉ាងនេះឯង ។



មង្គលទី ២៧

សមណានញ្ច ទស្សនំ

កិរិយាបានឃើញ បានជួបនូវសមណៈទាំងឡាយ
ដែលមានឥន្ទ្រិយស្ងប់រម្ងាប់ហើយ ជាមង្គលដ៏ឧត្តម ។

អធិប្បាយថា ៖ ការឃើញ ការមើលនេះមាន ២ យ៉ាងគឺ ៖

១. **ចក្ខុទស្សនា** ការមើលរូបដោយចក្ខុ ១ ;

២. **ញ្ជានទស្សនំ** កិរិយាឃើញដោយប្រាជ្ញាគឺឃើញធម៌
ជាផ្លូវប្រតិបត្តិឲ្យផុតចាកទុក្ខគឺសីល, សមាធិ, បញ្ញា ១ ។

ឯការមើលសមណៈលោកជាអ្នកមានសីលមានធម៌ដោយបញ្ញា
ចក្ខុ ភ្នែកគឺប្រាជ្ញានោះរមែងកើតនិស្ស័យចិត្តគិតដល់មគ្គផលនិព្វាន,
ដូចមានរឿងតំណាលថា ៖

សម័យថ្ងៃមួយ ព្រះពុទ្ធអង្គគង់នៅឥន្ទសាលាគុហា គ្រានោះ
មានសត្វមៀមមួយអាស្រ័យនៅក្នុងប្រទេសនោះ ។ លុះបានឃើញ
ព្រះពុទ្ធជាម្ចាស់ក៏កើតចិត្តជ្រះថ្លាក្នុងព្រះអង្គ កាលបើព្រះពុទ្ធជា
ម្ចាស់ស្តេចនិមន្តទៅបិណ្ឌបាត សត្វមៀមនោះក៏ហើរជូនតាមព្រះអង្គ
ទៅ ។ លុះដល់ពាក់កណ្តាលផ្លូវទើបត្រឡប់មកវិញ, មានកាល
មួយនោះមៀមឃើញព្រះពុទ្ធអង្គគង់នៅជាមួយនឹងភិក្ខុសង្ឃក្នុងពេល
ល្ងាច មៀមក៏ហើរចុះចូលទៅកណ្តាលជំនុំសង្ឃ ហើយសម្របស្លាប

ទាំងឆ្វេងស្តាំធ្វើអញ្ញាលិកម្ម ថ្វាយបង្គំដោយស្លាបប្រណម្យក្បាលឱន
 ចុះក្រោម ធ្វើនមស្ការសម្តេចព្រះសាស្តាចារ្យ និងភិក្ខុសង្ឃដោយ
 គោរព ។ សម្តេចព្រះពុទ្ធអង្គ ទ្រង់ទតឃើញអាការៈសត្វមៀមធ្វើ
 ដូច្នោះហើយក៏ព្រះអង្គទ្រង់ធ្វើព្រះឱស្ឋញញឹមឲ្យប្រាកដ ។ គ្រានោះ
 ព្រះអានន្ទឃើញព្រះអង្គញញឹមហើយ ក៏ក្រាបទូលសួរហេតុញញឹម
 ឲ្យប្រាកដ ព្រះអង្គក៏ទ្រង់សម្តែងព្យាករណ៍ប្រាប់ថា ៖ “ ម្ចាស់អានន្ទ!
 សត្វមៀមនេះមានចិត្តជ្រះថ្លាក្នុងយើងទាំងឡាយ ជាអ្នកមានសីល
 មានធម៌ដោយគោរព, មៀមនេះលុះទំលាយខន្ធពីសត្វមៀមទៅនឹង
 បានទៅកើតក្នុងសុគតិភព ហើយអន្ទោលជាតិទៅមកតែក្នុងមនុស្ស
 និងទេពតានៅនាស្ថានសួគ៌នេះអស់មួយសែនកប្ប លុះដល់ទីបំផុត
 ជាតិ នឹងបានត្រាស់ជាព្រះបច្ចេកពុទ្ធមួយអង្គមាននាមថាសោមនស្ស
 ដោយផលដែលបានឃើញព្រះអរិយៈ ហើយជ្រះថ្លាធ្វើនមស្ការដោយ
 គោរពនេះឯង ” ។

សម្តែងមកក្នុងសមណានិកាយ ទស្សនមង្គល អំពីការឃើញព្រះ
 អរិយៈជាសមណៈទាំងឡាយ ដែលមានចិត្តស្ងប់រម្ងាប់ប្រកបដោយ
 សីល និងធម៌ដ៏បរិសុទ្ធប្រពៃហើយបានធ្វើសេចក្តីជ្រះថ្លាក្នុងសមណៈ
 ទាំងឡាយនោះ ក៏រមែងបានសម្រេចផលប្រយោជន៍ក្នុងជាតិនេះនិង
 ជាតិខាងមុខ ដូចរឿងដែលបានអធិប្បាយមកយ៉ាងនេះឯង ។

មង្គលទី ៣០

កាលេន ធម្មសាកច្ឆា

កិរិយាសន្ទនាសាកសួរនូវធម៌តាមកាល ជាមង្គលដ៏ឧត្តម ។

អធិប្បាយថា ៖ ធម្មសាកច្ឆា កិរិយាសន្ទនាសាកសួរធម៌ដល់
 គ្នានិងគ្នាទៅវិញទៅមក ដើម្បីរិះរកសេចក្តីប្រតិបត្តិឲ្យបានត្រឹមត្រូវ
 តាមផ្លូវព្រះពុទ្ធសាសនា និងធ្វើកាយវាចាចិត្តឲ្យបរិសុទ្ធផុតចាកសេច-
 ក្តីសៅហ្មង ហើយធ្វើឲ្យត្រូវតាមកាលវេលាផង នោះលោកកំណត់
 ពាក្យដែលត្រូវពោលក្នុងធម៌នេះគឺ ទសកថាវត្ថុ ១០ យ៉ាង ពាក្យ
 ដែលមិនត្រូវយកមកពោលនោះគឺ តិរច្ឆានកថា ៣២ ប្រការ, ឯកាល
 ដែលគួរពោល គួរសន្ទនាសាកសួរធម៌គ្នា នោះលោកកំណត់យក
 កាលឧបោសថ ក្នុង ១ ខែមាន ៨ ថ្ងៃជាដើម ទុកជាកាលគួរធ្វើធម្ម-
 សាកច្ឆា ពុទ្ធបរិស័ទអ្នកមានប្រាថ្នាចង់បានសេចក្តីចម្រើន ដោយ
 ការចេះដឹងធម៌វិន័យច្បាប់ពុទ្ធសាសនាគឺ ប្រាថ្នាដុសខាត់កាយ វាចា
 ចិត្តរបស់ខ្លួន ឬសីលដែលខ្លួនបានសមាទានមកហើយក្នុងថ្ងៃនោះក្តី
 ឬក៏ប្រាថ្នាបំពេញកិច្ចឧបោសថដោយការសាកសួរធម៌ ដោយការ
 ស្តាប់ក្នុងថ្ងៃឧបោសថនោះ ឬថ្ងៃដទៃក្រៅអំពីថ្ងៃឧបោសថនោះក្តី
 គប្បីណាត់កាលវេលា គឺពេលដែលត្រូវមកប្រជុំគ្នា និងទីកន្លែង
 ដែលត្រូវចូលទៅប្រជុំគ្នាមានទីវត្តអាណាមជាដើម ព្រមទាំងត្រូវរើសរក

រូបលោកអ្នកប្រាជ្ញ ដែលចេះដឹងផ្លូវធម៌អាចក្នុងព្រះពុទ្ធសាសនាមក
ប្រជុំជាមួយផង, បើធ្វើយ៉ាងនេះទើបហៅថាប្រជុំធ្វើធម្មសាកច្នាបាន។

ឯពួកលោកអ្នកស្តាប់ធម៌នោះទាំងអម្បាលម៉ាន ក៏កើតប្រាជ្ញា
ព្រោះប្រាជ្ញានិងការចេះដឹងកើតមកពីស្តាប់គេនិយាយប្រាប់ ១, កើត
មកពីគិតតាមពាក្យគេនិយាយពន្យល់ ១, កើតមកពីសាកសួររូបញ្ជាក់
រកហេតុ-ផលឲ្យឃើញច្បាស់ប្រាកដ ១, កើតមកពីបានកត់ត្រាទុក
បង្ការក្រែងភ្លេចភ្លាំងទៅវិញ ១ ។ ទាំង ៤ យ៉ាងនេះលោកទុកជា
សម្បទានៃវិជ្ជា ។

ម្យ៉ាងទៀត លោកថាហេតុដែលឲ្យកើតប្រាជ្ញាមាន ៣ យ៉ាង
គឺ ៖

- ១. ឧស្សាហ៍ស្តាប់គេនិយាយរឿយ ៗ មិនខ្ជិលស្តាប់ ១ ;
- ២. ឧស្សាហ៍គិតតាមព្រឹត្តិការណ៍ឃើញរឿយ ៗ មិនខ្ជិលគិត ១ ;
- ៣. ឧស្សាហ៍ធ្វើការវិនិច្ឆ័យក្នុងការកុសលរឿយ ៗ មិនខ្ជិលធ្វើ១ ។

ទាំង ៣ យ៉ាងនេះ ជាថ្នាលសំណាបបណ្តុះពូជបញ្ញាឲ្យកើត
ឡើងបាន អាចនឹងយកទៅផ្តាច់បង់នូវកងវិចិត្រកិច្ចា គឺសេចក្តីសន្ធិៈ
សង្ស័យមិនចេះដាច់ស្រេច ឲ្យដាច់ស្រឡះបាន ។ ឯការសាកសួរ
ធម៌គ្នានេះជាការប្រពៃ សូម្បីព្រះមោគ្គល្លានក៏មានសាកសួរធម៌ព្រះ
សារីបុត្រ ៗ ក៏មានសាកសួររូបញ្ជាធម៌នឹងព្រះមោគ្គល្លានដោយរឿង

ដែលសត្វស្លាប់ទៅសោយសុខ - ទុក្ខក្នុងស្ថានសួគ៌ ស្ថាននរកជាដើម ឲ្យអ្នកស្តាប់អស់សង្ស័យ ។

ឯធម្មសាកថានេះ រមែងកាត់បង់នូវសេចក្តីសង្ស័យបានផង រមែងនាំឲ្យមានប្រាជ្ញាបានត្រាស់ដឹងនូវមគ្គនិងផលបានផង ដូចរឿង ព្រាហ្មណ៍ម្នាក់ឈ្មោះអទិន្នបុព្វកៈ មានសេចក្តីសង្ស័យក្នុងពុទ្ធភុណ្ណ ក៏ទូលសួរព្រះសាស្តាថា ៖ “ បុគ្គលមិនដែលបានឲ្យទាន មិនដែល បានរក្សាសីល មិនដែលបានធ្វើការនាម្តងសោះឡើយ ហើយគ្រាន់ តែមានចិត្តជ្រះថ្លាក្នុងគុណព្រះសាស្តាប៉ុណ្ណោះ លុះស្លាប់បានទៅ កើតស្ថានសួគ៌ខ្លះឬទេ ? ” ។ ព្រះសាស្តាសម្តែងថា ៖ “ ម្ចាស់ ព្រាហ្មណ៍ ! បុគ្គលគ្រាន់តែមានចិត្តជ្រះថ្លាក្នុងតថាគត ហើយស្លាប់ បានទៅកើតក្នុងស្ថានសួគ៌នោះនឹងរាប់ ថាដប់ថាម្ភៃ ថាមួយរយ ថា មួយពាន់ ថាមួយហ្ន៎ន ថាមួយសែនដូច្នោះពុំបានឡើយ គឺមានច្រើន ជាអនេកដូចជាមជ្ឈកុណ្ឌលីកូនអ្នកឯង ដែលញ៉ាំងចិត្តឲ្យជ្រះថ្លាក្នុង ស្មើតថាគតហើយ ស្លាប់ទៅកើតក្នុងស្ថានត្រ័យត្រីង្សមានវិមានមាស កំពស់ ៣០ យោជន៍មានស្រីទេពអប្សរមួយពាន់ជាបរិវារនោះដែរ ” ។ កាលព្រះសាស្តាត្រាស់ទេសនាប្រាប់ព្រាហ្មណ៍តែប៉ុណ្ណោះ ក៏ទ្រង់ អធិដ្ឋានឲ្យមជ្ឈកុណ្ឌលីទេវបុត្រនោះចុះមកទាំងវិមាន, ទេវបុត្រនោះ ក៏ចុះមកក្លាមព្រមទាំងបរិវារព្រមទាំងវិមានយ៉ាងល្អអស្ចារ្យ, ហើយ ចាកវិមានចូលទៅថ្វាយបង្គំគាល់ព្រះសាស្តា ។ សួរថា ៖ “ ម្ចាស់ទេវ-

បុត្រ ! ពីជាតិមុននោះអ្នកបានធ្វើបុណ្យដូចម្តេច ទើបបានវិមាននិងស្រីទេពអប្សរជ័របរវេជ្ជច្នោះ ? ” ។ ទេវបុត្រនោះ ក៏លើកហត្ថឡើងប្រណម្យក្រាបថ្វាយបង្គំទូលព្រះសាស្តាថា ៖ បពិត្រព្រះអង្គដ៏ចម្រើនខ្ញុំព្រះអង្គនេះគ្រាន់តែមានចិត្តជ្រះថ្លាក្នុងរស្មីព្រះអង្គប៉ុណ្ណោះ លុះទំលាយបញ្ចក្ខន្ធទៅ ក៏ទៅកើតក្នុងស្ថានត្រ័យត្រីង្សស្នត៍សោយទិព្វសម្បត្តិដូចនេះឯង ។ លុះព្រះអង្គសាកសួរចប់ធម្មសាកច្ឆាព្រាហ្មណ៍ជាបិតាព្រមទាំងទេវបុត្រក៏បានសម្រេចសោតាបត្តិផល ពួកមហាជនក៏បានដល់នូវធម្មាភិសម័យជាច្រើនគ្នា, ឯផលនៃការធ្វើធម្មសាកច្ឆាដូចបានអធិប្បាយមកនេះឯង ។



មង្គលទី ៣១

តទោ ប

សេចក្តីព្យាយាមដុតនូវបាបធម៌ គឺញ៉ាំងកិលេសដែលនៅក្នុង
ខន្ធសន្តានឲ្យក្តៅរឹងស្ងួតបាន ជាមង្គលជំនុំគ្នា ។

អធិប្បាយថា ៖ សេចក្តីព្យាយាមធ្វើកងការកុសលផ្សេង ៗ គឺ
ធ្វើទានរក្សាសីល ធ្វើការវិនាស រៀបចំធម៌ទេសនាធ្វើពុទ្ធបូជា ធម្មបូជា
សង្ឃបូជាក្តី ឬចេញបួសជាបព្វជិតក្នុងព្រះពុទ្ធសាសនាក្តី ហៅថា
តទោ ប្រែថា ព្យាយាមញ៉ាំងកិលេសឲ្យក្តៅ គឺព្យាយាមដុតបំផ្លាញ
ចោលនូវបាបធម៌ទាំងឡាយ មានរាគៈជាដើម ឬថាចម្រាញ់នូវខ្លាញ់
គឺកិលេសឲ្យចេញចាកចិត្តបាប បីដូចជាគេចម្រាញ់ខ្លាញ់ជ្រូកឲ្យ
ចេញចាកក្រសោមខ្លាញ់បានដោយកំដៅភ្លើងដូច្នោះដែរ ។ ឯពាក្យ
ដែលហៅថា កិលេស ៗ នោះមានច្រើនប្រការ ប៉ុន្តែគូកិលេសធំ ៗ
ដែលជាមេគេ មានត្រឹមតែ ៣ គឺ រាគៈ ១, ទោសៈ ១, មោហៈ ១។
បណ្តាកិលេសទាំងអស់នេះ កើតមកអំពីសុភវិនិច្ឆ័យ អំពីសុភវិនិច្ឆ័យ
ទើបញ៉ាំងសមុទ័យ គឺតណ្ហាទាំង ១០៨ ឲ្យកើតឡើងព្រមផង ។

បុគ្គលដែលព្យាយាមនឹងរំលត់កិលេសតណ្ហា ទាំងអស់នេះ
បានត្រូវព្យាយាមតាមផ្លូវសម្មប្បធាន ៤ យ៉ាងគឺ ៖

- ១. ព្យាយាមបិទភ្លិតបាបថ្មីមិនឲ្យកើតឡើងក្នុងសន្តានបាន

ដោយការមានសតិសង្រួមរវាំងទោសក្នុងតន្ត្រីយទាំង ៦ គឺ ៖ ភ្នែក ឃើញរូបក្តី ត្រចៀកឮសម្លេងក្តី ច្រមុះជុំក្លិនក្តី អណ្តាតដឹងរសក្តី កាយដឹងសម្ផស្សក្តី ចិត្តដឹងធម៌ក្តី ធ្វើចិត្តឲ្យនៅនឹងជាកណ្តាលមិន ឲ្យស្អប់មិនឲ្យស្រឡាញ់ឡើយ គឺ ៖

១. ត្រូវមានសតិសំរេរនៅគ្រប់ទ្វារទាំង ៦ សង្រួមបិទមិនឲ្យ បាបថ្មីចូលមកទៀតបាន ហៅថាសំរេរប្បធាន ១ ;

២. ព្យាយាមបាចស្តារបាបចាស់ដែលធ្លាប់មានដក់ត្រាំនៅក្នុង ចិត្តស្រាប់មកយូរហើយឲ្យចេញចាកចិត្តបានហៅថាបហានប្បធាន ១

៣. ព្យាយាមធ្វើបុណ្យថ្មីដែលមិនទាន់មានដូចជា ទាន សីល ជាដើម ធ្វើឲ្យកើតមានឡើង ហៅថាការនាបធាន ១ ;

៤. ព្យាយាមរក្សាបុណ្យកុសលចាស់ដែលធ្លាប់មានមកស្រាប់ និងថែរក្សាបុណ្យថ្មីដែលទើបនឹងមានឲ្យគង់នៅបាន ហៅថាអនុរក្ខ - នាបធាន ១ ។

រួមជា ៤, ព្យាយាម ៤ យ៉ាងនេះឯងហៅថា **តទោ** ដែលប្រែ មកហើយថា ព្យាយាមដុតកំដៅបាបឬកិលេសឲ្យរឹងស្ងួតចាកសន្តាន បាន ។

ម្យ៉ាងទៀតបាប គឺអំពើអាក្រក់ទាំងអម្បាលម៉ាន់ដែលកើត ឡើងមិនបានដោយសារបុគ្គលនោះមាន **ហិរិ** និង**ឱត្តប្បៈ** គឺសេចក្តី ខ្មាសនិងសេចក្តីតក់ស្លុតខ្លាចក្នុងការធ្វើបាប បានពិចារណាដោយ

ឧបាយនៃបញ្ញាក៏សមចៈ និងវិបស្សនា ។ កាលបើហិរិ និងឱត្តប្បៈ
 មិនមានហើយ ឥន្ទ្រិយសំវរៈក៏មិនមានផង បើឥន្ទ្រិយសំវរៈមិនមាន
 ហើយសីលក៏មិនមានផង នឹងដាច់ចាកនិស្ស័យក្នុងព្រះពុទ្ធសាសនា,
 ម្យ៉ាងទៀតថា បើសីលមិនមានហើយ សម្មាសមាធិមិនមានផង បើ
 សម្មាសមាធិមិនមានហើយ វិបស្សនាបញ្ញាក៏មិនមានផង នោះនឹង
 ដាច់ចាកនិស្ស័យមគ្គផលព្រះនិព្វាន, លោកអ្នកដែលមានតបៈ គឺ
 ព្យាយាមល្អ រមែងបានសម្រេចមគ្គផលមិនខាន ដូចវត្ថុនិទានពីរឿង
 ព្រាហ្មណ៍ម្នាក់ បានឃើញភិក្ខុសង្ឃទាំងឡាយឃ្មុំចីពរ ៗ ក៏ទទឹកទៅ
 ដោយទឹកសន្សឹម ដែលជាប់នៅលើចុងស្មៅ ព្រាហ្មណ៍ក៏ជម្រះស្មៅ
 នូវទីនោះឲ្យស្អាតរលីងឥតស្មៅ ។ លុះព្រឹកឡើង ឃើញភិក្ខុឃ្មុំចីពរ
 ៗ ប្រឡាក់ចុងជ័យដោយធូលីដី ព្រាហ្មណ៍នោះ ក៏យកខ្សាច់មក
 ចាក់រាយវាចឲ្យពេញរាបស្មើ ។ លុះថ្ងៃក្រោយមកទៀត ព្រាហ្មណ៍
 ឃើញភិក្ខុទាំងឡាយគង់ឆាន់ចង្កាន់ត្រូវក្តៅ ព្រាហ្មណ៍ក៏ធ្វើសាលា
 សម្រាប់ឆាន់ប្រក់ស្លឹកមួយប្រគេន, លុះយូរទៅសាលានោះក៏ចាស់
 គ្រាំគ្រាភ្លៀងមកលេចទទឹកចីពរព្រះសង្ឃ, ព្រាហ្មណ៍ក៏រកឈើមកធ្វើ
 សាលាថ្មីមួយទៀតប្រគេនព្រះសង្ឃ ។ នៅវេលាធ្វើបុណ្យឆ្លងសាលា
 ព្រាហ្មណ៍ក៏និមន្តព្រះសាស្តា និងភិក្ខុសង្ឃមកថ្វាយចង្កាន់បិណ្ឌបាត
 លុះព្រះសាស្តា និងព្រះសង្ឃធ្វើកត្តកិច្ចរួចស្រេច, ព្រះសាស្តាទ្រង់
 ទេសនាសរសើរអានិសង្សសាលា ដែលព្រាហ្មណ៍ជ្រះថ្លាធ្វើប្រគេន

ព្រះសង្ឃ ថាមានផលច្រើនក្រែកលែង លុះចប់ធម៌ទេសនាព្រាហ្មណ៍ នោះ ក៏បានសម្រេចសោតាបត្តិផលដោយអំណាចកុសលពីបុព្វជាតិ និងបច្ចុប្បន្នផ្សំគ្នាជួយគាំពារព្រាហ្មណ៍ ឲ្យបានសុខចម្រើន ៗ ឡើង រាល់ ៗ ជាតិ ដរាបដល់បានសម្រេចមគ្គផលព្រះនិព្វាន ។ លោក អ្នកដែលមានព្យាយាមមិនដាក់ធុរៈចោលក្នុងការកុសលណាមួយ ៗ ដែលខ្លួនកាន់ រមែងបានសម្រេចមគ្គផលព្រះនិព្វាន ដូចអធិប្បាយ មកនេះឯង ។



មង្គលទី ៣២

ព្រហ្មចរិយញ្ច

កិរិយាប្រព្រឹត្តិវិធីប្រសើរ ជាមង្គលដ៏ឧត្តម ។

អធិប្បាយថា ៖ ធម៌ដ៏ប្រសើរហៅថាព្រហ្មចរិយ ។ នោះមាន ២ យ៉ាងគឺ ៖

- ១. សាសនព្រហ្មចរិយៈ បានដល់ សីល សមាធិ បញ្ញា ១ ;
- ២. មគ្គព្រហ្មចរិយៈ បានដល់ មគ្គ - ផល ១ ។

ព្រហ្មចរិយៈដែលប្រែថាប្រសើរ ព្រោះមិនធ្វើអសទ្ធម្មជាដើម តួយ៉ាង ដូចពុទ្ធបរិស័ទអ្នករក្សាឧបោសថសីលទាំង ៣ ណាមួយគឺ ៖

១. **បកតិឧបោសថ** ឧបោសថប្រក្រតីក្នុង ១ ខែមានកាល រក្សា ៨ ថ្ងៃ គឺថ្ងៃ ៥ កើត, ៨ កើត, ១៤ កើត, ១៥ កើត និងថ្ងៃ ៥ រោច, ៨ រោច, ១៤ រោច, ១៥ រោច រួមជា ៨ ថ្ងៃ (ខាងនោច បើខ្លះថ្ងៃទី ១៤ រោចថយមកនៅត្រឹមថ្ងៃ ១៣ វិញ, ថ្ងៃទី ១៥ រោច ថយមកនៅថ្ងៃ ១៤ វិញ) ។

២. **បដិជាគរឧបោសថ** ឧបោសថរព្យកតបតាមអមថ្ងៃអង្គនៃ បកតិនោះ ក្នុង ១ ខែមានកាល ១១ ថ្ងៃគឺ ៤ កើត, ៧ កើត, ១៣ កើត និងថ្ងៃ ៤ រោច, ៧ រោច, ១៣ រោចទាំង ៦ ថ្ងៃនេះនៅខាង ដើមបកតិ ហៅថាថ្ងៃទទួលរក្សាសិក្ខាបទ ៨ អស់ ១ ថ្ងៃ ១ យប់ដូច

បកតិដែរ ប៉ុន្តែមិនមានកិច្ចសមាទានទេ, ថ្ងៃ ៦ កើត, ៩ កើត និង ថ្ងៃ ១ រោច, ៦ រោច, ៩ រោច ទាំង ៥ ថ្ងៃនេះទៅខាងចុងថ្ងៃបកតិ ហៅថាជូនដំណើរត្រូវរក្សាសិក្ខាបទគ្រប់ទាំង ៨ ថែម ១ ថ្ងៃ ១ យប់ ទៀត ។

៣. បាដិហារិយបក្ខឧបោសថ លោកកំណត់យកខែក្នុងរដូវ ភ្លៀង ៥ ខែជាកាល គឺរាប់ពីថ្ងៃ ១ រោចខែអាសាឍទៅដល់នឹងថ្ងៃ ១៥ កើតខែកត្តិក បើរាប់ជាថ្ងៃបាន ១១៨ ថ្ងៃប៉ុណ្ណោះ ។

ឯបាដិហារិយបក្ខឧបោសថនេះ មិនមានកិច្ចសមាទានឡើយ។ ក្នុងវណ្ណនានៃរាជសូត្រប្រាប់ថា ៖

**បាដិហារិយ បក្ខោ នាម អន្តោវស្សេរុ
តេមាសំ និពទ្ធិបោសថោ**

ឧបោសថដែលបុគ្គលរក្សាជាប់មិនដាច់អស់ ៣ ខែក្នុងវស្សា ឈ្មោះថា បាដិហារិយបក្ខឧបោសថ, បើបុគ្គលមានសទ្ធារក្សាអស់ កាលទាំង ៥ ខែក៏ប្រពៃពេក បើមិនអាចរក្សាទេនឹងរក្សាតែ ១ ខែ គឺ រាប់ពីថ្ងៃ ១ រោចខែអស្សុជទៅទល់នឹងថ្ងៃពេញបុណ្ណមីខែកត្តិកក៏បាន ឬនឹងរក្សាតែកន្លះខែរាប់ពី ១ រោចខែអស្សុជទៅទល់នឹងថ្ងៃ ១៤ រោច ខែអស្សុជប៉ុណ្ណោះក៏បាន ឈ្មោះថា បាដិហារិយបក្ខឧបោសថដូចគ្នា តាមស្ម័គ្រចិត្តអ្នកមានសទ្ធាចង់រក្សា មិនឃើញមានច្បាប់បង្គាប់ថា ត្រូវរក្សាសិក្ខាបទទាំង ៨ គ្រប់ថ្ងៃទាំងអស់ទេ, ឯច្បាប់ហាមឃាត់ក៏

គ្មានដែរ បើតាមន័យខាងលើនេះគ្រាន់តែរក្សាបដិជាគរឧបោសថ
 ជាប់រាល់ថ្ងៃគ្រប់ ៣ ខែ ក៏ឡើងទៅជាបាដិហារិយបក្ខឧបោសថ
 ហើយ ។ រួមសីលក្នុងឧបោសថទាំងអស់នេះឲ្យឈ្មោះថា សាសន-
 ព្រហ្មចរិយៈ ។ ឯមគ្គព្រហ្មចរិយៈនោះ បានដល់មគ្គ ៤ ផល ៤
 ដែលរំលត់ភ្លើងទុក្ខគឺ ជាតិ ជរា ព្យាធិ មរណៈ និងភ្លើងកិលេសគឺ
 ភគៈ ទោសៈ មោហៈបាន ឯផលនៃព្រហ្មចរិយៈទាំង ២ នេះ គួ
 យ៉ាងដូចនិទានកូនឈ្នួលអនាថបិណ្ឌិកសង្ឃីម្នាក់ បុរសនោះបានរក្សា
 តែអង្ករចោសថ^(១)ប៉ុណ្ណោះ លុះស្លាប់បានទៅកើតជាអារក្ខទេវតានៅ
 ដើមជ្រៃមួយដើមប្របផ្លូវ ។ ថ្ងៃមួយមានពួកឥសីមកពីព្រៃហិមពាន្ត
 ចូលមកជ្រកម្លប់ជ្រៃនោះ ហើយសូមទឹកដោយពាក្យថា ៖ “ ជ្រៃនេះ
 ទំនងជាមានទេវតាអាស្រ័យនៅ! បើមានមែនសូមឲ្យបណ្តាលទ-ទឹក
 ហូរចេញមក ចែកយើងទាំងឡាយបរិភោគផង ” ។ ទេវតានោះឮ
 ហើយ ក៏អធិដ្ឋានជ្រៃឲ្យមានទ-ទឹកហូរចេញមកតាមមែកប្រគេនពួក
 ឥសី ដោយប្រទ្វានុភាពខ្លួនបានពីផលនៃឧបោសថ ទ-ទឹកក៏ហូរ
 ចេញមកតាមមែកជ្រៃជាប្រាកដ ។ កាលបើពួកឥសីប្រាថ្នាអាហារ
 ទេវតានោះក៏បណ្តាលឲ្យកើតអាហារ, កាលបើពួកឥសីទាំងឡាយ
 នោះប្រាថ្នាសំពត់ស្លៀក-ដណ្តប់ ទេវតានោះក៏បណ្តាលឲ្យកើតសំពត់
 ស្លៀក-ដណ្តប់ ប្រគេនដល់ពួកឥសីបានតាមប្រាថ្នា, លុះពួកឥសី

(១) ឧបោសថតែពាក់កណ្តាល

ទាំងឡាយនោះ ចង់ឃើញរូបទេវតា ។ ក៏បណ្តាលឲ្យឃើញរូបដ៏ល្អ
 បាន, រួចក៏សុំសួរចង់ដឹងផលបុញ្ញកម្មដូចម្តេច ដែលខ្លួនបានធ្វើមក
 ពីជាតិមុន, ទេវតានោះក៏មានលញ្ឆមានភាព ប្រាប់ដល់ពួកតំសីថា
 បុញ្ញកម្មនៃខ្ញុំនេះបន្តិចបន្តួចណាស់ គឺពីជាតិមុនកាលនៅជាមនុស្ស
 កម្មករអនាថបិណ្ឌិកសេដ្ឋី ខ្ញុំគ្រាន់តែបានរក្សាសីលឧបោសថកន្លះថ្ងៃ
 ក្នុងសំណាក់សេដ្ឋី ហើយស្លាប់មកកើតជាទេវតានេះ ។

ព្រោះហេតុនោះពុទ្ធបរិស័ទទាំងឡាយ គួរពិចារណាឲ្យឃើញ
 ផលអស្ចារ្យនៃឧបោសថ អាចផ្ទេរជាតិមនុស្សទៅកើតជាទេវតាបាន
 គួរណាស់ហើយតែយើងរាល់គ្នាខំឆ្លៀតយកឱកាសល្អ ដែលខ្លួនកើត
 មកបានជួបប្រទះនឹងព្រះពុទ្ធសាសនា ទុកថាជាមានភ័ព្វ-សំណាង
 ព្រោះសេចក្តីស្លាប់សម្រាប់រូប នៅប្រចាំការគ្រប់ដង្ហើមចេញ-ចូល
 រាល់ថ្ងៃនិងយប់គ្រប់វេលា គួរលោក-អ្នករាល់គ្នាទោះជាអ្នកធ្វើស្រែ
 ចម្ការក្តី, អ្នកធ្វើរបរជំនួញក្តី, អ្នកធ្វើការឈ្នួលក្តី, អ្នកធ្វើការបម្រើ
 រាជការផែនដីក្តី លែងលករកឱកាសធ្វើកុសលគឺ សីលជាយាន ទាន
 ជាស្បៀង ទុកបង្ការផ្លូវទៅមុខឲ្យហើយ ទោះបីតិចច្រើនកុំឲ្យខក
 ខានខូចវេលា ធ្វើទាន សីល ការនា ដើម្បីនឹងបានជាឧបនិស្ស័យ
 ទៅកាន់ព្រះនិព្វានជាស្ថានបរមសុខក្សេមក្សាន្ត ដូចបានអធិប្បាយ
 មកនេះឯង ។

មង្គលទី ៣៣

អរិយសច្ចាន ទស្សនំ

កិរិយាឃើញនូវអរិយសច្ចទាំងឡាយ ជាមង្គលដ៏ឧត្តម ។

អធិប្បាយថា ៖ អរិយសច្ចមាន ៤ ប្រការគឺ ៖

- ១. ទុក្ខសច្ច ១ ;
- ២. សមុទយសច្ច ១ ;
- ៣. និរោធសច្ច ១ ;
- ៤. មគ្គសច្ច ១ ។

ត្រូវជា ៤ ប្រការ ។

ឯទុក្ខសច្ចនោះជាផលបានដល់ ជាតិទុក្ខ, ជរាទុក្ខ, ព្យាធិទុក្ខ, មរណទុក្ខជាដើម ចាត់ជានិពទ្ធទុក្ខ ឬចាត់ជាក្លើងទុក្ខ ។ ពួកទុក្ខនេះមាន ១២ ប្រការ បើថាឲ្យខ្លីចុះមានតែ ១ គឺសង្ខិក្កេនបញ្ចុបាទានក្ខន្ធហិទុក្ខា ជាកំពូលទុក្ខធំ ដែលប្រជុំចុះនូវទុក្ខទាំងពួង លោកសំដៅយកឧបាទានក្ខន្ធទាំង ៥ នេះគឺ ៖ រូបុបាទានក្ខន្ធ ១, វេទនុបាទានក្ខន្ធ ១, សញ្ញុបាទានក្ខន្ធ ១, សង្ខារុបាទានក្ខន្ធ ១, វិញ្ញាណុបាទានក្ខន្ធ ១ (រួមជា ៥) ទុក្ខទាំង ៥ កងនេះ ជាកំពូលនៃទុក្ខទាំងពួង ឬជាមេទុក្ខធំជាងទុក្ខទាំងអស់ ។

ឯសមុទយសច្ចនេះ ជាហេតុបានដល់តណ្ហាទាំង ៣ គឺ ៖

១. កាមតណ្ហា ១ ;

២. ភវតណ្ហា ១ ;

៣. វិភវតណ្ហា ១ ។

រួមជា ៣ ។

ឯកាមតណ្ហានោះ គឺសេចក្តីប្រាថ្នានៅក្នុងកាមភព ១១ ជាន់ដែល
ប្រើកាមគុណ ៥ គឺ ៖ រូប ១, សម្លេង ១, ក្លិន ១, រស ១, សម្ផស្ស ១
(រួមជា ៥) ។ ភវតណ្ហា គឺសេចក្តីប្រាថ្នានៅក្នុងរូបភព ១៦ ជាន់ គឺ
ព្រហ្មដែលមានរូប ។ វិភវតណ្ហា គឺសេចក្តីប្រាថ្នានៅក្នុងអរូបភព ៤
ជាន់ គឺព្រហ្មដែលមិនមានរូប ។ តណ្ហានេះ ចាត់ជាខាងក្នុងមាន ៦
គឺ ៖ ភ្នែក ១, ត្រចៀក ១, ច្រមុះ ១, អណ្តាត ១, កាយ ១, ចិត្ត ១
ខាងក្រៅមាន ៦ គឺ ៖ រូប ១, សម្លេង ១, ក្លិន ១, រស ១, សម្ផស្ស
១, ធម៌ ១ (រួមជា ១២) ។ លោកយកតណ្ហាទាំងក្នុងទាំងក្រៅ ១២
នេះគុណនឹងកាល ៣ គឺ ៖ អតីតកាលមានតណ្ហា ១២, បច្ចុប្បន្នកាល
មានតណ្ហា ១២, អនាគតកាលមានតណ្ហា ១២ បូករួមចូលគ្នាត្រូវជា
៣៦ ចាត់ ជាកាមតណ្ហា ៣៦, ភវតណ្ហា ៣៦ និងវិភវតណ្ហា ៣៦
(បូករួមចូលគ្នាត្រូវជា ១០៨) ហៅថា តណ្ហា ១០៨ ។ តណ្ហានេះ
ជាហេតុគឺដើមញ៉ាំងទុក្ខជាផល គឺផ្លែឲ្យកើតឡើង ប្រៀបដូចជា
ផ្លែឈើទាំងពួងតោងជាប់ទៅពីមែកពីដើម ។ កាលបើបុគ្គលកាប់គាស់

ដើមព្រមទាំងប្រសអស់ហើយផ្លែឈើនោះក៏គ្មានដែរ, ឯផលគឺទុក្ខទាំង
ពួងក៏តោងជាប់ទៅពីសមុទ្រដូច្នោះដែរ, កាលបើសមុទ្រគឺតណ្ហា
ទាំង ១០៨ អស់ហើយ ទុក្ខក៏រលត់ ។

ឯនិរោធសច្ច គឺសេចក្តីរលត់ទុក្ខ ឬទីដែលរលត់ទុក្ខគឺនិព្វាន
ឬទីដែលនាំចេញនូវតណ្ហាទាំង ១០៨ ឲ្យអស់ដោយសច្ចិកាតព្វធម៌ គឺ
អរហត្តផលវិមុត្តិ កាត់ប្រសតណ្ហាឲ្យផុតចាកចិត្តចេញបាន ។

ឯមគ្គសច្ច បានដល់មគ្គដែលប្រកបដោយអង្គ ៨ ប្រការគឺ ៖

១. **សម្មាទិដ្ឋិ** បញ្ញាឃើញត្រូវ ៤ យ៉ាងគឺ ឃើញផលនៃទុក្ខ
ទាំង ១២ កង ១, ឃើញហេតុដែលនាំឲ្យទុក្ខកើតឡើង ១, ឃើញ
ផលគឺនិព្វានជាទីរលត់ទុក្ខ ១, ឃើញហេតុគឺ សីល សមាធិ បញ្ញា
ជាសេចក្តីប្រតិបត្តិដែលធ្វើឲ្យទុក្ខរលត់ ១ (រួមជា ៤ ប្រការ) ។

២. **សម្មាសទ្ធម្មៈ** សេចក្តីត្រិះរិះត្រូវល្អប្រពៃមាន ៣ យ៉ាងគឺ
រិះគិតនឹងចេញចាកកាម ១, សេចក្តីរិះគិតនឹងមិនព្យាបាទដល់សត្វ
ដទៃ ១, រិះគិតនឹងមិនបៀតបៀនដល់សត្វដទៃ ១ (រួមជា ៣) ។

៣. **សម្មាវាចា** ពោលពាក្យត្រូវមាន ៤ យ៉ាងគឺ មិននិយាយ
កុហក ១, មិននិយាយសិកសៀតញុះញង់អ្នកដទៃ ១, មិននិយាយ
ពាក្យអាក្រក់ជួជាតិ ១, មិននិយាយពោយរាយឥតប្រយោជន៍ ១ (រួមជា
៤) ។

៤. **សម្មាភម្មន្តៈ** ធ្វើការងារត្រូវប្រពៃមាន ៣ យ៉ាងគឺ មិន

សម្លាប់សត្វ ១ , មិនលួចទ្រព្យអ្នកដទៃ ១ , មិនលួចប្តីប្រពន្ធកូនគេ ១ (រួមជា ៣) ។

៥. **សម្មារោជិតៈ** ចិញ្ចឹមជីវិតត្រូវមាន ៥ យ៉ាងគឺ មិនលក់ មនុស្ស ១ , មិនលក់សត្វមានជីវិត ១ , មិនលក់គ្រឿងសស្រ្តាវុធ ១ , មិនលក់ទឹកស្រវឹង ឬគ្រឿងស្រវឹង ១ , មិនលក់ថ្នាំពិសសម្រាប់បំពុល គេឲ្យស្លាប់ ១ (រួមជា ៥) ។

៦. **សម្មាទាមាមៈ** ព្យាយាមត្រូវល្អប្រពៃមាន ៤ យ៉ាងគឺ រាំងបាបថ្មីដែលមិនទាន់កើត មិនឲ្យកើតឡើងបាន ១ , បាបចាស់ ដែលមានហើយ ព្យាយាមលះបង់បាបនោះចេញ ១ , កុសលដែលមិន ទាន់កើត ព្យាយាមធ្វើឲ្យកើតឡើង ១ , កុសលដែលកើតឡើងហើយ ព្យាយាមធ្វើឲ្យរឹតតែចម្រើនឡើង ១ (រួមជា ៤) ។

៧. **សម្មាសតិ** រឭកត្រូវមាន ៤ យ៉ាងគឺ រឭកដល់កាយខាង ក្នុង និងកាយខាងក្រៅ ១ , រឭកដល់វេទនាខាងក្នុង និងវេទនាខាង ក្រៅ ១ , រឭកចិត្តខាងក្នុង និងចិត្តខាងក្រៅ ១ , រឭកដល់ធម៌ខាងក្នុង និងធម៌ខាងក្រៅ ១ (រួមជា ៤) ។

៨. **សម្មាសមាធិ** ចិត្តខ្ជាប់ខ្ជួននឹងនៅក្នុងអារម្មណ៍នៃកម្ម - ដ្ឋាន បើជាបឋមជ្ឈានប្រកបដោយអង្គ ៥ គឺ វិតក្កៈ កៀងចិត្តលើក ផ្តងឡើងកាន់កម្មដ្ឋាន ១ , វិចារៈ ពិចារណាអង្គកម្មដ្ឋាន ១ , បីតិ សេចក្តីត្រេកអរផ្អែតកាយផ្អែតចិត្ត ១ , សុខៈ សេចក្តីសុខស្រួលកាយ

ស្រួលចិត្ត ១, ឯកគ្គតា ភាពចិត្តតាំងនៅនឹងខ្ជាប់ខ្ជួនក្នុងអារម្មណ៍ជាសមាធិ ១ (រួមជា ៥) ។

ឯមគ្គប្រកបដោយអង្គ ៨ ដ៏ប្រសើរជាដំណើរទៅកាន់ទីគឺព្រះនិព្វានតាមលំអានផ្លូវ សីល សមាធិ បញ្ញានេះមាននៅក្នុងផ្ទៃអរិយសច្ច ៤ អាចធ្វើខ្លួនអ្នកប្រតិបត្តិតាមឲ្យត្រាស់ដឹងបាន ដូចមានតំណាលពីរឿងយសកុលបុត្ត នៅក្នុងនគរពារាណសី មិនមានសេចក្តីត្រេកអរក្នុងកាមគុណ ហើយរត់ចេញពីផ្ទះទាំងយប់ ទៅកាន់សំណាក់ព្រះសាស្តា ព្រះអង្គទេសនាប្រោសយសកុលបុត្ត ឲ្យកើតបញ្ញាពិចារណាអរិយសច្ចធម៌ ៤ ក៏បានសម្រេចសោតាបត្តិផល ។ លុះព្រឹកឡើងសេដ្ឋីជាបិតាទៅតាមរកបុត្រក្នុងទីនោះ បានជួបនឹងព្រះអង្គ ៗ ក៏សម្តែងធម៌ទេសនា ញ៉ាំងសេដ្ឋីជាបិតាយសកុលបុត្តនោះឲ្យដល់នូវត្រៃសរណគមន៍ ឈ្មោះតេវាចិកសរណគមន៍ ជាបឋមមុនគេបំផុតក្នុងព្រះពុទ្ធសាសនា, លុះចប់ធម៌ទេសនាហើយព្រះអង្គស្រាយប្បទិចេញទៅកាលណា សេដ្ឋីជាបិតា ក៏ឃើញយសកុលបុត្រជាកូនអង្គុយនៅជិតក្បែរខ្លួន ហើយយសកុលបុត្រនោះ បានសូមបព្វជ្ជាជាឯហិឧបសម្បទាក្នុងព្រះពុទ្ធសាសនា ដោយលោកបានពិចារណាអរិយសច្ច ៤ ប្រការ ។ តមកក៏បានសម្រេចព្រះអរហត្តផលជាខិប្បាភិញ្ញា ជាព្រះអរហន្តយ៉ាងប្រសើរក្នុងព្រះពុទ្ធសាសនា ។

លោកអ្នកចម្រើនធម៌អរិយសច្ចនោះ រមែងនឹងបានសម្រេចមគ្គ
ផលព្រះនិព្វាន ដូចរឿងដែលបានអធិប្បាយមកយ៉ាងនេះឯង ។



មង្គលទី ៣៤

និព្វានសច្ចិកិរិយា ច

កិរិយាធ្វើនូវព្រះនិព្វានឲ្យជាក់ច្បាស់បានដោយបញ្ញា ជាមង្គលដ៏ឧត្តម ។

អធិប្បាយថា ៖ បុគ្គលដែលនឹងធ្វើព្រះនិព្វានឲ្យជាក់ច្បាស់បានដោយបញ្ញានោះ ត្រូវធ្វើដំណើរចិត្តប្រតិបត្តិឲ្យត្រង់តាមផ្លូវអរិយមគ្គទាំង ៨ ប្រការគឺ សីល សមាធិ បញ្ញា ទើបនឹងធ្វើព្រះនិព្វានឲ្យជាក់ច្បាស់បាន ។ ឯបញ្ញាក្នុងទីនេះ លោកសំដៅយកបញ្ញាដែលកើតអំពីវិបស្សនា ១០ យ៉ាងគឺ ៖

១. **សមសនញ្ញាណ** បញ្ញាពិចារណាលើញសង្ខារថាជាអនិច្ចំមិនទៀង, ទុក្ខំ ប្រកបដោយទុក្ខ, អនត្តា មិនមែនជារបស់ខ្លួន ដូច្នោះជាដើម ទូទៅគ្រប់សង្ខារទាំងអស់ ។

២. **ឧទយព្វញ្ញាណ** បញ្ញាពិចារណាលើញទីកើត ទីរលត់នៃសង្ខារ គឺឃើញថា ខន្ធទាំង ៥ នេះក្នុងខន្ធមួយ ៗ កើតឡើងដោយធម៌ ៥ រលត់ទៅវិញដោយរលត់ធម៌ ៥ ជាមុន ។ រូបកើតដោយធម៌ ៥ នេះមកប្រជុំព្រមគ្នាគឺ ៖ អវិជ្ជា ១, តណ្ហា ១, កម្ម ១, អាហារ ១, ឧបាទាន ១, ទើបរូបកើតឡើងបាន, កាលរូបក្លនឹងរលត់ទៅលុះតែរលត់ធម៌ ៥ នេះជាមុន ។ ឯអរូបក្លនឹងទាំង ៤ កើត ឬរលត់ដោយធម៌

ប្រាំ ៗ ដូចគ្នាគឺ ៖ អវិជ្ជា ១, តណ្ហា ១, កម្ម ១, សម្មស្ស ១, ឧបា-
 ទាន ១ ។ បើយកខន្ធ ៥ មកគុណនឹងញាណ ១០ ឃើញទៅជា
 ញាណ ៥០ គឺញាណដែលឃើញទីកើតនៃខន្ធមាន ២៥, ញាណដែល
 ឃើញទីរលត់នៃខន្ធមាន ២៥ (រួមជា ៥០) ។ បញ្ចក្ខន្ធនិងធម៌ ៥
 សម្រាប់បង្កើតខន្ធនេះ ប្រៀបដូចជាភ្លើងនិងអុស គឺអុសមាននៅដរាប
 ណា ភ្លើងក៏មាននៅដរាបនោះ លុះអុសអស់រលីងហើយ ភ្លើងគ្មានវត្ថុ
 អ្វីជាទីអាស្រ័យឆេះនៅក៏រលត់ទៅតាមអុសអស់នោះផងដែរ ដូចធម៌
 ៥ ដែលជាមេបង្កើតខន្ធ ៗ ជាមេបង្កើតទុក្ខ ៗ ជាមេបង្កើតទោសនានា
 ជាអនេកប្រការ គឺជាភ្នំភ្លើងទុក្ខភ្លើងកិលេស ឆេះជាប់ក្នុងសន្តានចិត្ត
 នៃសត្វទាំងយប់-ថ្ងៃឥតមានស្រាកស្រាន្តឡើយ ។

៣. **តទ្ធិញ្ញាណ** បញ្ញាពិចារណាឃើញទីបែកឆ្លាយនៃសង្ខារ
 ដូចជាជុំនៃពពុះទឹកដែលប៉ោងឡើងហើយបែកទៅវិញ ។

៤. **តយតុប្បដ្ឋានញ្ញាណ** បញ្ញាពិចារណាឃើញទោសក្នុង
 សង្ខារថា មានភ័យច្រើនគួរខ្លាចបីដូចជារង្វើកភ្លើងដែលក្តៅ ។

៥. **អាទិនវញ្ញាណ** បញ្ញាពិចារណាឃើញទោសក្នុងសង្ខារ
 ថាមានរោគច្រើនបៀតបៀនជានិច្ច ដូចជាដំបូក ជាទីនៅនៃសត្វ
 កណ្តៀរ ។

៦. **និព្វិទាញ្ញាណ** បញ្ញាពិចារណាឃើញទោសក្នុងសង្ខារ
 ហើយកើតសេចក្តីជិនឆ្លន់ធុញទ្រាន់នឿយណាយ ដូចជាស្វាមី និង

ភរិយាឃើញទោសគ្នា ហើយប្រាថ្នានឹងលែងលះគ្នាឲ្យដាច់ ។

៧. មុត្តិភូកម្មតាញ្ញាណ បញ្ញាពិចារណារកឧបាយដែល
នឹងចេញឲ្យរួចចាកសង្ខារ ដូចជាសត្វទទាត្តុលទ្រុងចង់ចេញឲ្យរួចពី
ទ្រុង ឬដូចត្រីរុលត្បុលពីសំណាញ់ចង់ចេញឲ្យរួចពីក្នុងសំណាញ់ ។

៨. សន្ធារូមេត្តាញ្ញាណ បញ្ញាពិចារណាឃើញគុណនិង
ទោសក្នុងសង្ខារហើយធ្វើចិត្តតាំងនៅជាកណ្តាលមិនស្រឡាញ់មិនស្អប់
សង្ខារ ដូចជាស្វាមីនិងភរិយាដែលលះលែងគ្នាដាច់ស្រឡះហើយ ។

៩. អនុលោមិកញ្ញាណ បញ្ញាពិចារណាឃើញអរិយសច្ច
ទាំង ៤ ព្រមទាំងសង្ខារ ជាអនុលោមបដិលោមទៅមក ៗ ក្នុងញាណ
៨ ខាងដើម ដើម្បីរំលត់អវិជ្ជា, តណ្ហា, កម្មជាដើម ប្រៀបដូចជាសត្វ
ប្រចៀវស្តទៅមក ៗ ដើម្បីរកផ្លែស្រក់ក្នុងមែកទាំង ៥ ។

១០. គោត្រត្តញ្ញាណ បញ្ញាពិចារណាលើកចិត្តឡើងកាន់
អរិយមគ្គតាមឧបនិស្ស័យវាសនាបារមីរបស់ខ្លួនពីបុព្វជាតិ កសាង
សន្សំមកផ្សំគ្នានឹងហេតុ-ផល នៃការសេពគប់មិត្រក្នុងបច្ចុប្បន្នជាតិនេះ
ផង ដូចរឿងព្រះបាទអជាតសត្រូវរលត់មគ្គផល ព្រោះត្រូវសេពគប់
នឹងទេវទត្តជាមិត្រខុស នេះជាទោសហេតុផលក្នុងបច្ចុប្បន្ន ។

វិបស្សនាបញ្ញា ឬវិបស្សនាញាណទាំង ៩ ឬទាំង ១០ប្រការនេះ
ជាធម៌សម្រាប់ធ្វើឲ្យជាក់ច្បាស់នូវព្រះនិព្វាន ។ ព្រះនិព្វាននោះមាន
២ យ៉ាងគឺ ៖

១. **សឧបាទិសេសនិព្វាន** រលត់ធម្មធាតុដែលជាលោកិយ គឺសាមនស្សទោមនស្សភ្នកិលេសឲ្យស្លាប់អស់ ហើយចិត្តជាធឡង្កុ - បេក្ខា ធម្មដ្ឋិតិញ្ញាណ បញ្ញាតាំងនៅខ្ជាប់ខ្ជួនក្នុងធម៌ មិនបានញាប់ ញ័រគឺជាតួព្រះអរហត្តផល ១ ។

២. **អនុបាទិសេសនិព្វាន** រលត់ភ្លើងទុក្ខ ភ្លើងកិលេស មានជាតិ, ជរា, ព្យាធិ, មរណៈ និងរាគៈ, ទោសៈ, មោហៈ ជាដើម ឲ្យអស់ទៅបាន ១ ។

ម្យ៉ាងទៀតព្រះនិព្វាននោះ ព្រះបរមសាស្តាទ្រង់ទេសនាថា ៖
 “ **អត្ថិ ភិក្ខុវេ ភទាយតនំ** ” ម្ចាស់ភិក្ខុទាំងឡាយ ! អាយតនៈមាន នៅឈ្មោះថាសង្ខតធាតុ មិនមានបច្ច័យប្រជុំតាក់តែងនូវធាតុអាយតនៈ និងនាមរូបក្នុងទីឯណា គឺនឹងថា ជាដី ជាទឹក ជាភ្លើង ជាខ្យល់ ជាវិញ្ញាណ អណ្តែតទៅក្នុងអាកាសគឺទីវាលទទេ ។ នោះក៏ទេវវេ ព្រះ និព្វានគ្រាន់តែជាទីរលត់ទុក្ខ និងរលត់ហេតុឲ្យកើតទុក្ខ គឺតណ្ហាទាំង ១០៨ និងកិលេសទាំង ១៥០០ ឲ្យអស់លើងទៅប៉ុណ្ណោះ ទើបបាន ឈ្មោះថាព្រះនិព្វាន ដូចបានអធិប្បាយសង្ខេបមកយ៉ាងនេះឯង ។ សូមបណ្ឌិតជាតិជាអ្នកមានប្រាជ្ញា ពិចារណាឲ្យយល់វែងឆ្ងាយតទៅ ។



មង្គលទី ៣៥

ធុដ្ឋស្ស លោកធម្មេហិ ចិត្តំ យស្ស ន កម្មតិ
ចិត្តរបស់បុគ្គលឯណាមិនញាប់ញ័រដោយលោកធម៌ទាំងឡាយ
ពាល់ត្រូវហើយ ជាមង្គលដ៏ឧត្តម ។

អធិប្បាយថា ៖ លោកធម៌មាន ៨ ប្រការគឺ ៖ មានលាភ ១, ឥតលាភ ១, មានយស ១, ឥតយស ១, និន្ទា ១, សរសើរ ១, សុខ ១, ទុក្ខ ១ (រួមជា ៨ ប្រការ) ។ លោកធម៌ទាំង ៨ នេះបានជាហៅ លោកធម៌ ព្រោះជាសភាពធ្វើចិត្តរបស់សត្វលោកដែលមានសន្តានជា បុប្ផិជ្ជននៅឡើយ ឲ្យញាប់ញ័រជានិច្ច ។ វៀរលែងតែអង្គព្រះអរហន្ត ដែលលោកកាត់កិលេសដាច់អស់ចាកសន្តាន សម្លាប់ធម្មធាតុទាំង ៧ ប្រការបានព្រះទ័យលោកគ្មានសោមនស្សទោមនស្ស ជាធុដ្ឋង្គុបេក្ខា គឺតាំងនៅជាកណ្តាល, ធម្មដ្ឋិតិញ្ញាណ លោកមានបញ្ញាខ្ជាប់ខ្ជួនពិចារណាក្នុងសង្ខតធម៌ និងអសង្ខតធម៌បានជាលោកមិនញាប់ញ័រដោយ លោកធម៌ទាំង ៨ នេះឡើយ ។

ឯបុគ្គលដែលមានសន្តានជាបុប្ផិជ្ជន បើអាស្រ័យដោយបញ្ញា ពិចារណាលោកធម៌ទាំង ៨ នេះថាមានលាភ មានយស មានសរសើរ និងសូន្យលាភបង្គំយសបាន និន្ទាមានទុក្ខ ទាំងអម្បាលនេះជារបស់ មិនទៀង ជាទុក្ខមិនមែនជារបស់ខ្លួន រមែងប្រែប្រួលទៅតាមសភាព


លោកជាធម្មតា កាលបើបានពិចារណាដូច្នោះរឿយ ៗ ហើយ សេចក្តី
ត្រេកអរ ឬតូចចិត្តសោយសោកខ្សឹកខ្សួលជាដើម ក៏ស្តើងស្អប់ចាក
កាយសន្តានបានដោយសារបញ្ញា ពិចារណានូវសង្ខាររឿយ ៗ នោះនឹង
កំចាត់បង់ឧបាទានបានខ្លះ ៗ មិនខាន ។

ឯបុគ្គលដែលមានសន្តានចិត្តជាបុថុជ្ជននៅឡើយ បើមានលាភ
យស សរសើរ សុខហើយរមែងត្រេកអរ ចិត្តក៏កាន់យកដោយមោហុ-
បាទាន ។ បើគ្មានលាភ គ្មានយស បាននិន្ទា បានទុក្ខរមែង
ទោមនស្សតូចចិត្ត កើតសេចក្តីសៅសោកជាធម្មតាព្រោះអវិជ្ជាគឺមោហៈ
គ្របសង្កត់ មិនឲ្យដឹងប្រមាណក្នុងសង្ខារ ដូចមានរឿងតំណាលពី
នាងមាតន្ទិយ ដែលបានជាអគ្គមហេសីព្រះបាទឧទេន បានលាភ-យស
ជាដើមត្រេកអរភ្លេចខ្លួនឡើងមានៈ កើតប្រទូស្តនឹងនាងសាមាវតី ក៏
ត្រឡប់ទៅជាវិនាសខ្លួនឯងវិញ ឬដូចរឿងសត្វចចកស្តមដើរតាមព្រាន
ព្រៃគិតថា ក្រែងបានសាច់ដែលសេសសល់ ។ លុះដល់ព្រាននោះ
ឃើញដំរីមិនឃើញពស់ ក៏ឈរជិតសត្វពស់បាញ់ដំរីព្រៃ នៅវេលា
ស្នាដំរីថ្លស់កែទៅត្រូវដំរីព្រៃស្លាប់ ពស់នោះវាក៏យកភ្នាក់ចឹកជើងព្រាន ៗ
ក៏ដួលស្នាទៅត្រូវចំក្បាលពស់ ៗ ក៏ស្លាប់ផងដែរ ។

ឯឆ្អែចចកនោះក៏ស្រែកថា ៖ " មហាលាភោ ! អញមានលាភធំ
ណាស់ពេលនេះ ព្រោះដំរីក៏ស្លាប់, មនុស្សក៏ស្លាប់, ពស់ក៏ស្លាប់ បាន
ជាអាហារអញទាំងអស់ ប៉ុន្តែអាត្មាអញត្រូវសំចៃទុកស៊ីថ្ងៃក្រោយត ៗ

ទៅ ពេលនេះត្រូវអញ្ជើញស៊ីវិលស្បែកបន្លោះស្នាជាមុនបើមិនផ្អែតសិមស៊ី សាច់ពស់ទៀត ~ ។ ចចកនោះគិតដូច្នោះហើយ ក៏អង្កៀមបន្លោះស្នា, ស្នានៅវេលាដាច់បន្លោះក៏វាត់មកត្រូវចំក្បាលចចក ៗ ក៏ស្លាប់ក្នុងពេល នោះផងដែរ ។

ឯអ្នកដែលល្មើកដោយ លាក, យស, សរសើរ, សុខជាដើម នេះ រមែងតែងបានជួបប្រទះនឹងគ្រោះថ្នាក់ធំ ៗ ដល់ខ្លួនដូចសត្វចចក ដែលបានអធិប្បាយមកយ៉ាងនេះឯង ។



មង្គលទី ៣៦

អសោកំ

សេចក្តីមិនសោយសោក ដោយហេតុដែលកើតឡើងផ្សេងៗ
ជាមង្គលដ៏ឧត្តម ។

អធិប្បាយថា ៖ សេចក្តីសោយសោក និងភ័យទាំងឡាយ ដែល
កើតឡើងបាននោះ មកអំពីពួកសត្វមានតណ្ហាជាហេតុ ។ ពុទ្ធដីកា
សម្តែងប្រាប់ហេតុនៃសេចក្តីសោក និងភ័យជាដើមថា ៖

**តន្ថោ ជាយតេ សោកា តន្ថោ ជាយតេ តយំ
តន្ថោ វិប្បមុត្តស្ស នត្តិ សោកោ ភុតោ តយំ**

សេចក្តីសោកកើតមកពីតណ្ហា ភ័យក៏កើតមកពីតណ្ហា បើបុគ្គល
មានចិត្តផុតស្រឡះអំពីតណ្ហាហើយ សេចក្តីសោក និងភ័យមិនមាន
មកអំពីទីណាទៀតឡើយ ។

ឯកិច្ចនឹងរំលត់សេចក្តីសោយសោក និងភ័យជាដើមនេះ ត្រូវ
រំលត់ដោយកម្មដ្ឋាន ២ ប្រការគឺ៖ សមថកម្មដ្ឋាន និងវិបស្សនាកម្មដ្ឋាន
ទើបរំលត់បាន ។ ឯសមថកម្មដ្ឋាននោះគឺ ៖ អនុស្សតិ ១០, អសុក
១០, កសិណ ១០, អរូបជ្ឈាន ៤, ព្រហ្មវិហារ ៤, ធាតុវគ្គាន ១,
អាហារប្បដិកូលសញ្ញា ១ (រួមជា ៤០) ។

អនុស្សតិ ១០ តី ៖

- ១. **ពុទ្ធានុស្សតិ** ព្រកដល់ពុទ្ធកុណមាន អរហំ ជាដើម ;
- ២. **ធម្មានុស្សតិ** ព្រកដល់ធម្មកុណមាន ស្វក្ខាតោ ជាដើម ;
- ៣. **សង្ខានុស្សតិ** ព្រកដល់សង្ខកុណមាន សុបដិបន្នោ ជាដើម ;
- ៤. **សីលានុស្សតិ** ព្រកដល់សីលកុណមាន អដ្ឋង្គិកសីល ជាដើម ;
- ៥. **ចាគានុស្សតិ** ព្រកដល់គុណទាន ដែលខ្លួនបានបរិច្ចាគ ហើយជាដើម ;
- ៦. **ទេវតានុស្សតិ** ព្រកដល់គុណធម៌របស់ទេពតាមាន សទ្ធា ជាដើម ;
- ៧. **ឧបសមាទានុស្សតិ** ព្រកដល់គុណព្រះនិព្វាន មាន វដ្តុបរិច្ឆេទោ ជាដើម ;
- ៨. **មរណានុស្សតិ** ព្រកដល់សេចក្តីស្លាប់ថា ៖ “ អញនឹង ស្លាប់ ” ជាដើម ;
- ៩. **អាណាចារណស្សតិ** ព្រកដល់ខ្យល់ដកដង្ហើមចេញ - ចូល គ្រប់ដង្ហើម ;
- ១០. **កាយគតាសតិ** ព្រកទូទៅក្នុងកាយឲ្យឃើញថាមិនស្អាត ជាប់រស់គួរឲ្យខ្ពើម ។

អសុត ១០ គឺ ៖

- ១. **ឧទ្ធិមានកំ** អសុកដែលហើមប៉ោងឡើង ;
- ២. **វិនិលកំ** អសុកដែលហើមប៉ោងខៀវ ;
- ៣. **វិបុត្តកំ** អសុកដែលមានទឹកខ្លះហូរចេញ ;
- ៤. **វិច្ឆិទ្ធកំ** អសុកដែលគេកាត់ដាច់ពាក់កណ្តាលខ្លួន ;
- ៥. **វិក្ខាយិត្តកំ** អសុកដែលមានសត្វខាំជុំវិញស៊ី ;
- ៦. **វិក្ខិត្តកំ** អសុកដែលមានផ្លឹងរាត់រាយក្នុងទីផ្សេង ៗ ;
- ៧. **ហតវិក្ខិត្តកំ** អសុកដែលគេកាប់ចិញ្ច្រាំដាច់ជាកំណាត់
តូច - ធំ ;
- ៨. **លោហិតកំ** អសុកដែលប្រឡាក់ដោយឈាម ;
- ៩. **បុឡុវកំ** អសុកដែលមានដង្កូវវារចេញរើក ;
- ១០. **អង្គិកំ** អសុកដែលនៅសល់តែរាងផ្លឹងទទេ ។

កសិណ ១០ គឺ ៖

- ១. **បឋវីកសិណំ** សម្លឹងមើលដី យកជាអារម្មណ៍ ;
- ២. **អាទោកសិណំ** សម្លឹងមើលទឹក យកជាអារម្មណ៍ ;
- ៣. **តេជោកសិណំ** សម្លឹងមើលភ្លើង យកជាអារម្មណ៍ ;
- ៤. **វាយោកសិណំ** សម្លឹងមើលខ្យល់ដែលប៉ះស្លឹកឈើ

យកជាអារម្មណ៍ ;

៤. នេវសញ្ញានាសញ្ញាយតនៈ កំណត់យកសេចក្តីល្អិត
របស់អរូបចិត្តទី ៣ ដែលមានស្ទើរតែមិនមាន មកជាអារម្មណ៍ ។

ព្រហ្មវិហារ ៤ គឺ ៖

- ១. មេត្តាចេតោ ផ្សាយមេត្តាចិត្តដល់សត្វទាំងពួង ;
- ២. ករុណាចេតោ ផ្សាយករុណាចិត្តដល់សត្វទាំងពួង ;
- ៣. មុទិតាចេតោ ផ្សាយមុទិតា^(១)ចិត្តដល់សត្វទាំងពួង ;
- ៤. ឧបេក្ខាចេតោ ផ្សាយឧបេក្ខាចិត្តដល់សត្វទាំងពួង ។

ធាតុវចជ្ជាន ១ គឺ ៖

១. ធាតុវចជ្ជាន ពិចារណាធាតុ ៤ គឺ ដី, ទឹក, ភ្លើង,
ខ្យល់ ខាងក្នុងខ្លួនថា ៖ ធាតុក្នុងអាស្រ័យគ្នានឹងធាតុក្រៅទើបរស់នៅ
បាន ។

អហារប្បជិក្ខុលសញ្ញា ១ គឺ ៖

១. អហារប្បជិក្ខុលសញ្ញា ពិចារណាអាហារទាំងពួងឲ្យ
ឃើញថា ជារបស់បដិក្ខុលគួរខ្ពឹមរអើម ។

(១) មុទិតា បា. (ន.) ដំណើរមានចិត្តរីករាយទៅរកសេចក្តីសុខរបស់អ្នកដទៃពុំរើសមុខ គឺ
ដឹងថា អ្នកដទៃតាមតែអ្នកណាក៏ដោយ គេមានទ្រព្យធនបុណ្យស័ក្តិ បានប្រកបដោយសេចក្តី
សុខ-ចម្រើន ក៏មានចិត្តជួយអរគេ មិនច្រណែននិន្ទាណ្ឌានីស (មុទិតាធម៌ - ចិត្ត) ។

រួមត្រូវជា ៤០ ហៅថា **សមថកម្មដ្ឋាន ៤០** ។

សមថកម្មដ្ឋាននេះ សម្រាប់យោគាវចរកុលបុត្រអ្នកមានសទ្ធា មិនថាគ្រហស្ថ មិនថាបព្វជិតសិក្សាបានដូចគ្នា បើអ្នកមានសទ្ធាព្រម ទាំងព្យាយាមខំចម្រើនកម្មដ្ឋាននេះណាមួយ គង់នឹងបានទទួលកម្រៃ ផលពីការចម្រើននោះខ្លះ ។ មិនខាន, ដូចមានរឿងតំណាលពីព្រះ សមណគោតមបរមត្រូវជាម្ចាស់សាសនា ទ្រង់កើតក្នុងត្រកូលព្រាហ្មណ៍ មួយ ។ ក្នុងគ្រួសារនេះមានគ្នា ៦ នាក់គឺ ៖ ព្រះអង្គ ១, ភរិយា ១, កូនប្រុស ១, កូនស្រី ១, កូនប្រុសស្រី ១, ខ្ញុំស្រី ១ ត្រូវជា ៦ នាក់ ។ ឯព្រះបរមពោធិសត្វទ្រង់តែងឲ្យឱវាទដល់ជន ៥ នាក់ ដែលនៅក្នុង សំណាក់ព្រះអង្គនោះរឿយ ។ ថា ៖ “ **អ្នកទាំងឡាយ ! ត្រូវខំចម្រើន មរណានុស្សតិកម្មដ្ឋាន អ្នកនឹងបានដឹងច្បាស់នូវសង្ខារនេះថា សត្វ ទាំងឡាយដែលកើតមកហើយ រមែងត្រូវស្លាប់ទៅវិញជាធម្មតា** ” មិន រើសមុខសត្វពួកណាមួយឡើយ ឲ្យតែពួកសត្វដែលមានជាតិកើតមក ហើយ រមែងធ្វើដំណើរទៅជួបនឹងសេចក្តីស្លាប់វិញ ដូចគ្នាទាំងអស់ ។ ដោយហេតុនេះ ចូរអ្នកទាំងឡាយកុំប្រមាទមើលងាយសេចក្តីស្លាប់ថា នៅឆ្ងាយ មិនទាន់ចូលដល់យើងទាំងឡាយឡើយ សេចក្តីស្លាប់នេះ នៅប្រចាំជីវិតយើងរាល់គ្នាគ្រប់វារៈខ្យល់ដកដង្ហើមចេញ-ចូល ជាធម្មតា ចាំផ្លាស់វេនគ្នានឹងសេចក្តីកើត ប្រៀបបីដូចជាថ្ងៃរះត្រូវផ្លាស់វេននឹង យប់ គឺថ្ងៃលិចបាត់ទៅវិញដូច្នោះដែរ, ហេតុនេះគួរណាស់ហើយតែ

យើងត្រូវនឹកដល់សេចក្តីស្លាប់ឲ្យគ្រប់វារៈដង្ហើមចេញ-ចូល កុំត្រេកត្រេ - អាលក្នុងកាមភ្លេចខ្លួនឡើយ ” ។

តេ បញ្ច ជនា ជនទាំងឡាយ ៥ នាក់នោះ ក៏ស្ថិតនៅក្នុង ឱវាទរបស់ព្រះបរមពោធិសត្វគ្រប់ប្រការ នាំគ្នាចម្រើនមរណានុស្សតិ កម្មដ្ឋានគ្រប់ទិវារាត្រីកាលមិនមានសេចក្តីប្រមាទឡើយ ។

៦ក ទិវសំ សម័យថ្ងៃមួយ ព្រះពោធិសត្វ ២ នាក់នឹងកូនប្រុស នាំគ្នាទីមនង្គ័លទៅក្នុងព្រៃព្រហម ឯមាណពជាកូនបានកាំបិតព្រា ម្តីម្នាដើរទៅបោចស្មៅនៅភ្លឺស្រែយកមកគរដុត ផ្សែងក៏បក់ត្រឡប់ចូល ទៅក្នុងស៊ីទ្រុំស្មៅ ឯស៊ីទ្រុំស្មៅនោះមានពស់វែកមួយវាពេននៅក្នុង នោះ ។ លុះត្រូវផ្សែង វាក៏លូនចេញមកឃើញមាណពកំពុងដុតភ្លើង វាក៏ខឹងឃោរឃៅមហិមា ក៏វារលោតទៅចឹកមាណពត្រូវដួលដេកស្លាប់ ក្នុងទីនោះទៅ ដោយកម្លាំងឃោរឃៅ និងពិសដ៏ក្លាហាន ។ ឯព្រះ ពោធិសត្វ កាលបើបានឃើញកូនដួលដេកស្លាប់ដូច្នោះហើយ លោក ក៏ម្នីម្នាវត់ទៅលើកសពកូនឡើង នាំយកទៅផ្អែកនៅក្រោមម្លប់ឈើធំ មួយនៅនាភ្លឺស្រែ ហើយលោកមិនបានយំសោកអ្វីនឹងកូនដែលស្លាប់ នោះឡើយ, ដោយលោកពិចារណាថា កូនអញដែលស្លាប់នេះលះបង់ នូវរាងកាយចោល បីដូចជាសត្វពស់ដែលសកលះបង់សំណកហើយ ចេញចោលទៅ ធម្មតាពស់ដែលសកមិនស្រឡាញ់ មិនជាប់ចិត្តនឹង សំណកវាយ៉ាងណា ? ឯកូនអញដែលវាស្លាប់ទៅនេះក៏ដូច្នោះដែរ បើ

អញយំសោកស្ដាយមិនមានប្រយោជន៍អ្វីដល់អញ ឬដល់កូនដែល
ស្លាប់ទៅនោះបន្តិចបន្តួចសោះឡើយ ។ លុះព្រះពោធិសត្វគិតដូច្នោះ
ហើយក៏ត្រឡប់ទៅភ្នំស្រែតទៅទៀត គ្រានោះមានបុរសម្នាក់ដើរមក
ជិតលោក ៗ ក៏ស្រែកផ្ដាំថា ៖ “ រ៉ែអ្នក! បើអ្នកទៅដល់ស្រុកហើយ
អាណិតចូលទៅប្រាប់អ្នកផ្ទះខ្ញុំឲ្យមកទាំងអស់គ្នា ហើយឲ្យយកបាយ
តែមួយចំណែកមកបានហើយ កុំយកពីចំណែកដូចសព្វដងឡើយ ” ។
ឯបុរសនោះក៏ទទួលយកអាសាហើយទៅប្រាប់ភរិយានិងជីតាពោធិសត្វ
តាមបណ្ដាំជនទាំង ៤ នាក់ទៀតនោះ ។ លុះបានឮហើយក៏នាំគ្នាទៅ
ទាំងអស់គ្នា យកអាហារតែមួយចំណែកទៅ លុះដល់ឃើញមាណព
ស្លាប់នៅក្រោមម្លប់ឈើដូច្នោះហើយ ក៏នាំគ្នាពិចារណាសេចក្ដីស្លាប់
ផ្សេងៗគ្នា ។ ឯនាងព្រាហ្មណីជាមាតា នាងពិចារណាថា ៖ “ កូន
អញកាលគេមកកើតក្នុងផ្ទៃអញនេះ អញក៏មិនបានហៅគេមក កាល
គេរលត្រឡប់ទៅមិនមកវិញយ៉ាងនេះ គេក៏មិនបានលាអញ ៗ ក៏មិន
បានអនុញ្ញាតឲ្យគេទៅឡើយ, កាលគេមកកាន់ផ្ទៃអញយ៉ាងណា គេ
ទៅវិញក៏យ៉ាងនោះដែរ ចូរទៅតាមអធ្យាស្រ័យគេចុះ បើអញយំសោក
ស្ដាយគេ ក៏ឥតមានផលប្រយោជន៍អ្វីឡើយ ” មាតាពិចារណាដូច្នោះ
ហើយក៏មិនបានយំសោយសោក ។ ឯប្អូនក្រមុំពិចារណាថា ៖ “ បង
អញដែលស្លាប់នេះ បើអញយំសោកទៅ ក៏ឥតប្រយោជន៍ទេ ព្រោះ
គេមិនបានឮអញយំសោកស្ដាយគេឡើយ ” ។ ប្អូនក្រមុំពិចារណា

ដូច្នោះហើយ ក៏មិនបានយំសោយសោក ។ ឯនាងព្រាហ្មណីជា ភរិយាមាណពនោះពិចារណាថា ៖ “ បើអញយំសោកស្រណោះស្វាមី ដែលស្លាប់នេះ នឹងទៅជាមនុស្សឆោតហួសពេក បីដូចជាកូនក្មេងតូច ក្រឡេកឃើញដឹងព្រះចន្ទៈភ្លឺលើមេឃក៏ស្រែកយំទា បើទុកជាក្មេង នោះយំយ៉ាងណា ក៏គ្មានអ្នកណានឹងចាប់យកដឹងព្រះចន្ទពីលើមេឃ មកឲ្យក្មេងនោះកាន់លេងបានឡើយ ” ។ ភរិយាពិចារណាដូច្នោះ ហើយក៏មិនបានយំសោក ។ ឯខ្ញុំស្រីពិចារណាថា ៖ “ កូនម្ចាស់អញ ដែលស្លាប់នេះ បីដូចជាឆ្នាំងដែលបែកជា ៧ ភាគអ្នកណានឹងអាច ផ្សារឆ្នាំងដីដែលបែកខ្ទេចនោះជាប់ឡើងវិញបាន បើអញយំសោកទៅ ម្ចាស់អញនេះក៏មិនរស់ឡើងវិញឡើយ ” ។ ខ្ញុំស្រីនោះលុះពិចារណា ឃើញដូច្នោះហើយក៏មិនបានយំសោក ។ ជនទាំង ៥ នាក់នោះ ពិចារណាឃើញសេចក្តីស្លាប់ព្រមគ្នាដូច្នោះហើយ ក៏គ្មាននរណាយំ សោយសោកឡើយ សូម្បីតែស្រក់ទឹកភ្នែកមួយតំណក់ក៏គ្មានសោះ ។

តស្ស្សវសេន ដោយអំណាចមរណានុស្សតិនោះ ក៏បណ្តាល ឲ្យក្តៅដល់បណ្តាកម្ពុលសេនាសនៈ នៃសម្តេចអមរេន្ទ្រាធិរាជ ៗ ក៏បើក សហស្សន័យនេត្រ ទតមើលមកឃើញច្បាស់នូវហេតុការណ៍សព្វគ្រប់ ហើយ ទើបចុះចាកទៅស្ថាននិម្មិតខ្លួនជាព្រាហ្មណ៍ចាស់ ហើយដើរ ចូលទៅកាន់ទីនោះសួរថា ៖ “ តែអ្នកទាំងឡាយ ! កូនអ្នកពស់បើក ស្លាប់ដូច្នោះហើយ តើហេតុដូចម្តេចក៏បានជាមិនមានអ្នកណាម្នាក់ឡើយ

យំសោកស្តាយកូននោះឡើយ ? ” ។ ព្រះពោធិសត្វឆ្លើយតបថា ៖
 “ ម្ចាស់ព្រាហ្មណ៍អើយ ! អ្នកណាដែលទ្ធាញយំសោកស្តាយអាឡោះ
 អាឡៃយមនុស្សស្លាប់នេះ អ្នកនោះជាមនុស្សអន្ធពាល មានសន្តានចិត្ត
 ខ្លៅនៅឆោតល្វីតល្វង់ដោយអវិជ្ជាគ្របសង្កត់ មនុស្សនោះមិនដឹងគុណ
 នៃព្រះធម៌ ដែលនាំចេញនូវសេក្តីសោកវិយោគព្រាត់ប្រាសចាកសត្វ
 និងសង្ខារ ដែលជាទីស្រឡាញ់ពេញចិត្តឡើយ ។

តំ សុត្វា ព្រះឥន្ទ្រាធិរាជទ្រង់ព្រះសណ្តាប់ពាក្យនោះហើយ ក៏
 មានព្រះទ័យសោមនស្សឲ្យពរសព្វសាធុការដល់ជនទាំង ៥ នាក់ រួច
 ក៏ហោះឡើងកាន់អាកាសបណ្តាលឲ្យភ្លៀងកែវ ៧ ប្រការធ្លាក់ចុះមក
 ពេញផ្ទះឥតសល់ល្វែងណាមួយឡើយ ។ ឯអ្នកដែលបានចម្រើន
 មរណានុស្សតិកម្មដ្ឋាន រមែងមិនសោយសោកតែងបានប្រយោជន៍
 ច្រើនប្រការ ដូចជាន័យដែលអធិប្បាយមកយ៉ាងនេះឯង ។



មង្គលទី ៣៧

វិនិច្ឆ័យ

ចិត្តដែលប្រាសចាកធូលី គឺកិលេសក្នុងសន្តាន ជាមង្គលដ៏ឧត្តម ។

អធិប្បាយថា ៖ រាគះ, ទោសះ, មោហះ ទាំង ៣នេះលោកចាត់
ជាមេកិលេសធំ ។ ប្រៀបដូចជាភ្នំ អនុស័យកិលេស ជាកិលេសល្អិត
ដែលដិតជាប់ក្នុងខន្ធសន្តានមាន ៧ យ៉ាងទៀតគឺ ៖

១. **កាមរាគានុស័យ** សេចក្តីតម្រេកត្រេកត្រអាលក្នុងកាម
គុណ ៥ គឺ ៖ រូប ១, សម្លេង ១, ក្លិន ១, រស ១, សម្ផស្ស ១ ;

២. **ភវរាគានុស័យ** សេចក្តីតម្រេកត្រេកអរក្នុងភព ដែល
ជាទីកើត ៣ កន្លែងគឺ ៖ កាមភព ១, រូបភព ១, អរូបភព ១ ;

៣. **បដិឃានុស័យ** បានដល់ទោសោដែលមានបដិឃៈ គឺ
សេចក្តីថ្នាំងថ្នាក់ចិត្តជាប់ជានិច្ចប្រទូស្តក្នុងសត្វគឺរូបដែលមានជីវិត និង
ប្រទូស្តក្នុងសង្ខារគឺរូបដែលឥតជីវិត ឥតគិតពិចារណារកគុណទោស
ឡើយ ;

៤. **មនានុស័យ** សេចក្តីប្រកាន់ខ្លួនប្រាណថាយើង ថាគេ,
ថាអញ, ថាឯង មានប្រកាន់ជាតិគ្រកូលថា ខត្តិយៈ, ព្រាហ្មណៈ,
វេស្សៈ, សុទ្ធៈ ជាដើម ;

៥. **ទិដ្ឋានុស័យ** សេចក្តីយល់ខុសឃើញថា សត្វទៀងបើ អ្នកណាធ្លាប់កើតជាសត្វអ្វី ក៏នៅតែជាសត្វនោះដដែល ឬយល់ឃើញ ថាសូន្យ ៗ បាត់ ៗ ទៅនៅវេលាស្លាប់ មិនឃើញមានកើតទៀត ឬមក ប្រាប់ឲ្យដឹងផងឡើយ ;

៦. **វិចិកិដ្ឋានុស័យ** សេចក្តីសង្ស័យក្នុងធម៌ទាំងពួង មាន សង្ស័យក្នុងសុចរិត-ទុច្ចរិតថា ឲ្យទុក្ខដល់សត្វជាដើម ;

៧. **អវិជ្ជានុស័យ** បានដល់មោហាៈ សេចក្តីវង្វែង ឬកាន់ ច្រឡំមិនដឹងក្នុងសង្ខារដែលជាអតីតៈ អនាគត បច្ចុប្បន្នជាដើម ។

វិចិកិដ្ឋាន នោះមាន ៨ យ៉ាងគឺ ៖

១. **មុត្តន្តោ អញ្ញារណំ** មិនដឹងក្នុងខន្ធធាតុអាយតនៈខាងដើម គឺមិនដឹងថា ជាតិមុនខ្លួនកើតជាអ្វី ជាមនុស្សឬជាសត្វក៏មិនដឹង ១ ;

២. **បរន្តោ អញ្ញារណំ** មិនដឹងក្នុងខន្ធធាតុអាយតនៈខាងចុង គឺមិនដឹងថាខ្លួនស្លាប់ពីនេះនឹងទៅកើតជាអ្វី ជាមនុស្សឬជាសត្វក៏មិន ដឹង ១ ;

៣. **អបរាបរន្តោ អញ្ញារណំ** មិនដឹងក្នុងខន្ធធាតុអាយតនៈ ទាំងអតីតៈ, អនាគត, បច្ចុប្បន្ន គឺមិនដឹងទាំងជាតិមុខ ជាតិក្រោយ និងជាតិនេះ ១ ;

៤. **ទុក្ខេ អញ្ញារណំ** មិនដឹងច្បាស់នូវទុក្ខទាំង ១២ កងមាន ជាតិទុក្ខជាដើម ;

៥. ទុក្ខសមុទយេ អញ្ញោណំ មិនដឹងច្បាស់នូវហេតុដែល នាំឲ្យកើតទុក្ខគឺ តណ្ហា ទាំង ៣ មានកាមតណ្ហាជាដើម ១ ;

៦. ទុក្ខនិរោធគាមិនិបដិបទា អញ្ញោណំ មិនដឹងច្បាស់ នូវបដិបទា គឺសីល សមាធិ បញ្ញា ជាផ្លូវប្រតិបត្តិឲ្យរលត់ទុក្ខ ១ ;

៧. បដិច្ចសមុប្បារទេ អញ្ញោណំ មិនដឹងច្បាស់នូវហេតុនៃ ធម៌ជាបច្ច័យឲ្យកើតឡើងត ៗ គ្នា មាន ១២ គឺអវិជ្ជាជាបច្ច័យឲ្យកើត សង្ខារ ៗ ជាបច្ច័យឲ្យកើតវិញ្ញាណ ៗ ជាបច្ច័យឲ្យកើតនាមរូប ៗ ជា បច្ច័យឲ្យកើតអាយតនៈ ៗ ជាបច្ច័យឲ្យកើតផស្សៈ ៗ ជាបច្ច័យឲ្យកើត វេទនា ៗ ជាបច្ច័យឲ្យកើតតណ្ហា ៗ ជាបច្ច័យឲ្យកើតឧបាទាន ៗ ជា បច្ច័យឲ្យកើតភព ៗ ជាបច្ច័យឲ្យកើតជាតិ ៗ ជាបច្ច័យឲ្យកើតជរា, មរណៈ, សោកៈ, បរិទេវៈ, ទុក្ខៈ, ទោមនស្សៈ ជាដើមរៀង ៗ ទៅ ។

៨. បដិសន្ធិអនិដ្ឋសច្ចុស្ស ពួកសត្វដែលមានអវិជ្ជាបិទបាំង នៅឡើយនោះមិនអាចឃើញ ឬដឹងច្បាស់នូវបដិសន្ធិឲ្យពិតប្រាកដ បាន ដូចមានរឿងតំណាលពីបេសការជីតា ។ កាលព្រះសម្មាសម្ពុទ្ធ គង់នៅកណ្តាលទីប្រជុំពុទ្ធបរិស័ទ ក្នុងដែនអាឡវី ឃើញនាងបេស - ការជីតានោះដើរមក ព្រះអង្គត្រាស់ហៅថា៖ “នែ!នាងនេះទៅណា ?” នាងនោះឆ្លើយថា ៖ “ ខ្ញុំព្រះអង្គមិនដឹងជាទៅណាទេ ” ។ ព្រះអង្គ សួរទៀតថា ៖ “ ចុះនាងមកពីណា ? ” នាងនោះឆ្លើយថា ៖ “ ខ្ញុំព្រះ អង្គមិនដឹងជាមកពីណាទេ ” ។ ឯពួកពុទ្ធបរិស័ទដែលនៅអង្គុយ

គាល់ព្រះអង្គត្រៀបត្រាក្នុងទីនោះ ក៏កើតសេចក្តីរឿងឆ្ងល់ដល់ធីតា
 នោះថា ៖ “ ហេតុដូចម្តេចក៏បានជានាងនេះនិយាយពាក្យដូច្នោះមក
 កាន់ព្រះអង្គ ”, ទើបព្រះអង្គសួរថា ៖ “ ម្ចាស់របេសការធីតា! ដែលនាង
 ឆ្លើយថាមិនដឹងជាទៅទីណា តើនាងមិនដឹងនូវអ្វី ? ” ។ នាងនោះ
 ឆ្លើយតបថា ៖ “ ខ្ញុំព្រះអង្គមិនដឹងនូវដំណើរវិញ្ញាណក្ខន្ធ ដែលទៅកាន់
 យកបដិសន្ធិក្នុងភពថ្មីទៀត គឺខ្ញុំព្រះអង្គមិនដឹងជាខ្លួនស្លាប់ពីនេះទៅៗ
 កើតជាសត្វ ឬជាមនុស្សទៀតឡើយ ” ។ ចុះនាងថា ៖ “ មិនដឹងជា
 ខ្លួននាងមកពីណា ? ”, នាងឆ្លើយថា ៖ “ នោះខ្ញុំព្រះអង្គក៏មិនដឹងថា
 ខ្លួនមកពីណាមកកើតក្នុងទីនេះបានឡើយ គឺខ្ញុំព្រះអង្គមិនអាចដឹង
 បានថា ខ្លួនមកពីមនុស្សឬទេពតាមកកើតក្នុងទីនេះ ទើបក្រាបទូល
 ព្រះអង្គតាមការពិត ” ។ ព្រះអង្គក៏ប្រទានសព្វសាធុការពរដល់នាង
 នោះហើយទ្រង់សម្តែងអំពីធម៌ ដែលមិនដឹងដល់គ្នានឹងគ្នា មានអវិជ្ជា
 និងសង្ខារជាដើម ។ លុះចប់ធម៌ទេសនាហើយពុទ្ធបរិស័ទក្នុងទីប្រជុំ
 នោះមាននាងរបេសការធីតាជាដើម ក៏បានសម្រេចសោតាបត្តិផល ។

ឯរឿងដែលនាំមកសម្តែងពន្យល់អំពីអវិជ្ជា ៨ ប្រការនេះ ក៏ល្មម
 ស្តាប់បានហើយដោយន័យដែលវិសជ្ជនាមកដូចនេះឯង ។



មង្គលទី ៣៨

ខេម័

អ្នកដែលមានសេចក្តីក្សេមចាកយោគៈ ជាគ្រឿងប្រកបចង
រឹតរួតក្នុងសន្តាន ជាមង្គលដ៏ឧត្តម ។

អធិប្បាយថា ៖ យោគៈមាន ៤ ប្រការគឺ ៖

១. **ភាមយោគៈ** សេចក្តីតម្រេកត្រេកត្រអាលក្នុងកាមគុណ
៥ គឺ រូប, សម្លេង, ក្លិន, រស, សម្ផស្ស ដែលជាគ្រឿងប្រកបសត្វឬ
ចងចិត្តសត្វទុក ១ ;

២. **ភវយោគៈ** ភពគឺកន្លែងកើតទាំង ៣ កន្លែងគឺ កាមភព,
រូបភព, អរូបភព ទាំង ៣ នេះជាគ្រឿងប្រកបចងចិត្តសត្វទុក ១ ;

៣. **ទិដ្ឋិយោគៈ** ទិដ្ឋិគឺសេចក្តីយល់ខុស គឺឃើញថាសត្វ
ទៀង លោកទៀង ឬយល់ថាសត្វស្លាប់ទៅសូន្យ លោកសូន្យជាដើម
ជាគ្រឿងប្រកបចងចិត្តសត្វទុក ១ ;

៤. **អវិជ្ជាយោគៈ** ការមិនដឹងដល់ដើមកំណើតនៃសង្ខារ ជា
គ្រឿងប្រកបចងចិត្តសត្វទុក ១ ។

រួមជា ៤ ប្រការ ។

ធម៌ជាគ្រឿងរំលត់យោគៈ ៤ ប្រការនេះឲ្យអស់ទៅគឺត្រូវធ្វើ សីល

សមាធិ បញ្ញា ឲ្យកើតចាស់ក្លាឡើងក្នុងសន្តានទើបនឹងសម្លាប់យោគៈ
 ទាំង ៤ នេះបាន ចិត្តក៏ជ្រះថ្លាបរិសុទ្ធស្អាតផ្លូវផងក្នុងសន្តាន ដោយ
 មានធម៌ជាគ្រឿងធ្វើឲ្យកើតសេចក្តីសុខក្សេមក្សាន្ត និងសប្រាសចាក
 សេចក្តីទុក្ខក៏យអន្តរាយទាំងឡាយគ្រប់ប្រការ សូម្បីមនុស្សណានឹង
 គិតប្រទូស្តធ្វើការអាក្រក់ដល់ខ្លួនក៏មិនបានឡើយដូចមានរឿងតំណាល
 ពីមហាកាឡត្ថេរថា ៖ លោកជាអ្នកមានសទ្ធា រត់ចោលភរិយាទាំង ៨
 នាក់ ទៅបួសក្នុងសំណាក់ព្រះពុទ្ធសាសនា ហើយបានព្យាយាមខំ
 ចម្រើនសមថវិបស្សនា មិនយូរប៉ុន្មានក៏បានសម្រេចព្រះអរហត្តផល,
 ឯភរិយាចិត្តចង់ឲ្យលោកសឹកមកវិញ ទើបប្រើមនុស្សឲ្យទៅនិមន្ត
 លោកដែលជាស្វាមីនោះមកឆាន់ក្នុងផ្ទះខ្លួន លោកក៏ទទួលនិមន្តមក ។
 លុះឆាន់រួចហើយ ភរិយាទាំង ៨ នាក់ក៏បបួលគ្នាចោមរោមលោកជុំវិញ
 ប្រាថ្នានឹងចាប់ផ្សើក ព្រះថេរៈឃើញអាការៈមិនស្រួលដូច្នោះហើយ
 លោកក៏ចូលឈាន ហោះឡើងកាន់អាកាសទៅកាន់អារាមវិញ រួចចាក
 សេចក្តីអន្តរាយ ដោយហេតុលោកបានកំចាត់បង់យោគៈទាំងឡាយ
 ឲ្យអស់ពីសន្តាន ដូចបានវិសជ្ជនាមកនេះឯង ។

ឯតានិសានំ កត្វាន បុគ្គលដែលបានប្រព្រឹត្តធ្វើនូវមង្គលទាំង-
 ឡាយនេះឲ្យពេញបរិបូណ៌ក្នុងសន្តានហើយ ជាអ្នកមិនចាលចាញ់ក្នុង
 ទីទាំងពួង តែងដល់នូវសិរីសួស្តីក្នុងទីទាំងពួង ។ មង្គលទាំង ៣៨
 ប្រការ មានភរិយាមិនសេពគប់នូវបុគ្គលពាលជាដើមនោះ ជាបស

ទេវតានិងមនុស្សទាំងអម្បាលណោះសុទ្ធតែជាមង្គលដ៏ឧត្តមទាំងអស់។

អធិប្បាយសេចក្តីសរុបថា ៖ មង្គលទាំង ៣៨ ប្រការនេះ បើ បុគ្គលណាបានធ្វើឲ្យគ្រប់គ្រាន់ហើយ បុគ្គលនោះនឹងបានសម្រេចមគ្គ ផល ព្រះនិព្វានជាស្ថានក្សេមផុតចាកទុក្ខទាំងពួង បើមិនទាន់បាន ដល់ព្រះនិព្វានទេ នៅវិលវល់ក្នុងវដ្តសង្សារក៏គង់មិនធ្លាក់ទៅសោយ ទុក្ខវេទនាក្នុងអបាយភូមិឡើយ ដោយអំណាចកម្មជាកុសលនោះជួយ ឧបត្ថម្ភ កម្មនេះប្រែថាធ្វើគោលដើមមាន ២ យ៉ាងគឺ ៖ កុសលកម្ម ១, អកុសលកម្ម ១ កម្មទាំងពីរចែកចេញទៅជាកម្ម ១១ ឬ ១២ យ៉ាងគឺ ៖

១. **ទិដ្ឋធម្មវេទនីយកម្ម** កម្មជាបុណ្យក្តី ជាបាបក្តី ឲ្យ ផលក្នុងបច្ចុប្បន្នជាតិនេះ ។

២. **ឧបបដ្ឋវេទនីយកម្ម** កម្មជាបុណ្យ ឬបាបឲ្យផលទៅ ក្នុងជាតិមុខ ។

៣. **អបរាបវេទនីយកម្ម** កម្មជាបុណ្យ ឬបាបឲ្យផលក្នុង ជាតិទី ២ ឡើងទៅ ។

៤. **គរុកម្ម** កម្មធ្ងន់ បើបុណ្យបានដល់ឈាន ៤, សមាបត្តិ ៨, បើបាបបានដល់អនន្តរិយកម្ម ៥ គឺ ៖ សម្លាប់មាតា, បិតា, ព្រះ អរហន្ត, ធ្វើលោហិតុប្បាទ, សង្ឃកេទ ។

៥. **អាចិន្ត្រកម្ម** បុណ្យ ឬបាបដែលខ្លួនធ្វើហើយនឹកញយ។

៦. **លេសន្តកកម្ម** បុណ្យ ឬបាបដែលខ្លួនធ្វើជិតពេលមរណៈ ទោះបីទន់ខ្សោយបន្តិចបន្តួចក៏ដោយ អាចឲ្យផលមុនបាន ដូចគោ ចាស់នៅជិតមាត់ក្រោល ។

៧. **កងត្តាវាបនកកម្ម** បុណ្យ ឬបាបស្រាលមានកម្លាំងតិច បើបុណ្យ ឬបាបដទៃមិនឲ្យផលទេ ក៏អាចឲ្យផលក្នុងចន្លោះគេ ដូច មនុស្សឆ្លុតបាញ់សរ ។

៨. **ជនកកម្ម** បុណ្យ ឬបាបដែលនាំបដិសន្ធិវិញ្ញាណឲ្យកើត ក្នុងភព ។

៩. **ឧបត្ថម្ភកកម្ម** បុណ្យ ឬបាបដែលជួយជ្រោមជ្រែងកម្ម ចាស់ឲ្យមានកម្លាំង ។

១០. **ឧបមីឡិកកម្ម** បុណ្យ ឬបាបដែលចូលមកបៀតបៀន កម្មចាស់ឲ្យមានកម្លាំងខ្សោយ ហើយឲ្យផលដោយខ្លួនឯង បើបាប ប្រៀបដូចផ្លែដេញសត្វ បើបុណ្យប្រៀបដូចពលៀងកូនក្មេងដេញទាន់ ត្រង់ណា ក៏ចាប់ត្រកងបីពឡើងក្នុងទីនោះ ។

១១. **ឧបយាជកកម្ម** បុណ្យ ឬបាបដែលក្លាហានអាចសម្លាប់ បុណ្យ ឬបាបដែលមានកម្លាំងអន់ទន់ខ្សោយ បានដូចអ្នកដែលស្លាប់ ដោយលេបថ្នាំពិសជាដើម ។ បើរាប់កម្មមាន ១២ នេះ ត្រូវថែម លហុកម្ម ១ ទៀតបន្ទាប់គុកម្មទី ៤ នោះ ។

អធិប្បាយសង្គ្រោះកម្ម ១១ ក្នុងខាងចុងមង្គល ៣៨ ប្រការចប់
ដោយសង្ខេបតែប៉ុណ្ណោះឯង ។២៣

ចប់អធិប្បាយ មង្គល ៣៨ ប្រការ

បើសាធុជនពុទ្ធបរិស័ទ និងលោក-អ្នកអានជាទីមេត្រីទាំងឡាយ បាន
ទទួលសេចក្តីយល់ចូលចិត្តក្នុងគោលធម៌របស់ព្រះបរមសាស្តាចារ្យ ដែលជា
ប្រទីបនៃសកលសត្វក្នុងសកលលោក អំពីការចម្រើនរបស់ខ្ញុំ ខ្ញុំក៏ឈ្មោះថា
បានធ្វើបុណ្យកុសលហើយ ខ្ញុំក៏សូមឧទ្ទិសចំណែកកុសលទាំងអស់នោះ
ចំពោះលោកអ្នកដ៏មានគុណទាំងឡាយមាន ៖ មាតាបិតាខ្ញុំ, ដីដូនដីតាខ្ញុំ , គ្រូ
បាឡាយន័របស់ខ្ញុំ ទោះបីលោកមិត្តនៅក្នុងភពណាៗ ក៏ដោយ សូមលោក
ទទួលប្រាបគោលបំណងល្អរបស់ខ្ញុំ ហើយសូមអនុមោទនានឹងបានសោយ
សុខតាមសមគួរដល់គតិភពនោះចុះ ។

ចម្រើនចប់នៅក្រុងម៉ុងរេអាល - កេបិក - កាណាដា ,
ថ្ងៃច័ន្ទ ទី២៩ ខែតុលា គ.ស. ២០១២

វ៉ាត វិរស្ស



សមាសភាពបូជន្តម

- ព្រះភិក្ខុ **ធីត ធីម (បន្តត្ថេរ)**
វត្ត **ធម្មិការាម** ក្រុងម៉ុងរេអាល - កេប៊ិក - កាណាដា
- ព្រះភិក្ខុ **សំ ម៉ុនធឿម (សុវណ្ណត្ថេរោ)**
វត្ត **ពុទ្ធសុទ្ធារាម** ក្រុងម៉ុងរេអាល - កេប៊ិក - កាណាដា
- ឧបាសក **ម៉ិញ សាវ៉ាន**
- ឧបាសក **ហ៊ុម តាន់**
- លោក **វ៉ាត សុគន្ធ**
- លោក **ថាំង សុឆា**
- លោក **វ៉ាត តារា**
- លោក **វ៉ាត ម៉ូលីវណ្ណ**
- កញ្ញា **វ៉ាត វារីយ៉ា**



នាមពុទ្ធបរិស័ទ

មានសន្ធាវ្រះថ្លាបានបរិច្ចាគបច្ច័យ ដើម្បីបោះពុម្ព

សៀវភៅ «មង្គលសូត្រ» ជាបច្ចុទាន ៖

. បច្ច័យនៅសល់ពីសៀវភៅ លោកនីតិបករណ៍	៦០០ ដុល្លារ
. ព្រះភិក្ខុ ធីត ធីម (បន្តត្តោ) ចៅអធិការវត្ត បម្មិការាម	២០០ ដុល្លារ
. ព្រះភិក្ខុ ហ៊ុន ឃុយ វត្ត បម្មិការាម	១០០ ដុល្លារ
. ព្រះភិក្ខុ សុំ ម៉ុនធឿម (សុវណ្ណត្តោរោ) វត្ត ពុទ្ធសុទ្ធារាម	២០ ដុល្លារ
. ព្រះភិក្ខុ ប៉ាត សែន វត្ត ពុទ្ធស្ថានខ្មែរម៉ុងអេរេល	២០ ដុល្លារ
. លោក ជុប សុឡើន និងអ្នកស្រី គឹម ស៊ីថង	១០០ ដុល្លារ
. ឧបាសក ប៉ែន សាឡើន និងឧបាសិកា ឈុម ឡាំ	៥០ ដុល្លារ
. ឧបាសិកា ថ្លាង ធុប	៥០ ដុល្លារ
. ឧបាសក វេង ណាំ និងឧបាសិកា សក់ សាននី	៥០ ដុល្លារ
. លោក គឹម សាវត្រាន និងអ្នកស្រី ត្រាំ ធីខេម និងបុត្រ	៥០ ដុល្លារ
. អ្នកស្រី ត្រាំ គឹមឡើង (Ann Arbor, Michigan)	៥០ ដុល្លារ
. អ្នកស្រី ហ៊ុន ស៊ីវធឿង	៥០ ដុល្លារ
. អ្នកស្រី ហ៊ុន ម៉ារ៉ានី	៥០ ដុល្លារ
. លោក វ៉ាត អិរក្ស និងអ្នកស្រី មៀង វណ្ណា	៥០ ដុល្លារ
. ឧបាសិកា ប្រាក់ គឹម	៥០ ដុល្លារ
. លោក ផាន ប៊ិត និងអ្នកស្រី លីម ហួត	៥០ ដុល្លារ
. លោក ឱម ច័ន្ទា និងអ្នកស្រី លៀង សុភាព	៥០ ដុល្លារ
. លោក ទូ ស៊ីយឿន និងអ្នកស្រី លី សុភី	៥០ ដុល្លារ
. ឧបាសិកា ឌី ភាវ៉ាន	៥០ ដុល្លារ
. ឧបាសក ខាយ ម៉ុនគឹម និងឧបាសិកា សៈ សុខនេង	៤០ ដុល្លារ

. ឧបាសក	ឡាត លាខថេង និងឧបាសិកា ពីង ឈីវវិល	៤០ ដុល្លារ
. ឧបាសិកា	ឱក សីម	៤០ ដុល្លារ
. ឧបាសក	ទួន មីនឈាង និងឧបាសិកា យក់ ម៉ឺសន	៤០ ដុល្លារ
. លោក	កី គីឡាំ និងអ្នកស្រី គាល់ ច័រនី	៤០ ដុល្លារ
. លោក	នុន សៀ និងអ្នកស្រី នុន ណាល់ថា	៤០ ដុល្លារ
. ឧបាសិកា	នង យ៉ោគីម	៤០ ដុល្លារ
. ឧបាសក	ម៉ឺញូ សាវ៉ាន និងឧបាសិកា សិម ចាន់ធួរ៉ា	៣០ ដុល្លារ
. អ្នកស្រី	ហ៊ិន ថាវី ព្រមទាំងបុត្រ	៣០ ដុល្លារ
. លោក	យ៉ង់ ម៉ិប និងអ្នកស្រី ហែម សាឡន	៣០ ដុល្លារ
. លោក	ហ៊ឺ ហាវ៉ាស និងអ្នកស្រី ឈឿង សុខបេង	៣០ ដុល្លារ
. លោក	ម៉ឺ រុណ និងអ្នកស្រី ឈឿម ឡាពីន	៣០ ដុល្លារ
. លោក	អ៊ុន ហុកខេង និងអ្នកស្រី តៃ មុន	២៥ ដុល្លារ
. ឧបាសក	ហ៊ុន ហេង និងឧបាសិកា នាង រីម	២០ ដុល្លារ
. ឧបាសក	សង់ សុផុន និងឧបាសិកា ហ៊ុន ហឿម	២០ ដុល្លារ
. កុមារី	ឆាំ ណេលីស្សា	២០ ដុល្លារ
. អ្នកស្រី	អ៊ុន កាល់យ៉ា	២០ ដុល្លារ
. ឧបាសក	ស សុន និងឧបាសិកា ឱ ច័រន ព្រមទាំងបុត្រ	២០ ដុល្លារ
. ឧបាសិកា	ថា ត្រីយុទ្ធជូ	២០ ដុល្លារ
. ឧបាសក	ម៉ុល ហ្វា និងឧបាសិកា អ៊ុប សាឡេន	២០ ដុល្លារ
. ឧបាសក	តីម រីមរ៉ុម និងឧបាសិកា ឱក ច័ន្តត្រិស្តា	២០ ដុល្លារ
. ឧបាសក	ហ៊ុម គាល់ និងឧបាសិកា សាមិត សុភ័ណ	២០ ដុល្លារ
. ឧបាសិកា	សេង សុដានី	២០ ដុល្លារ
. ឧបាសិកា	ត្រីង រីន	២០ ដុល្លារ
. ឧបាសក	ស៊ាង ធី និងឧបាសិកា អ៊ុន យុឡេង	២០ ដុល្លារ
. ឧបាសិកា	ម៉ៅ ចេង	២០ ដុល្លារ

. ឧបាសិកា	លឿង យ៉ាត	២០ ដុល្លារ
. អ្នកស្រី	ហ៊ុន វិសាល និងគ្រួសារ	២០ ដុល្លារ
. ឧបាសិកា	សក់ ស៊ីន្លូន	២០ ដុល្លារ
. ឧបាសិកា	សក់ សាលី	២០ ដុល្លារ
. ឧបាសិកា	សក់ ស៊ីន្លាច	២០ ដុល្លារ
. អ្នកស្រី	អ៊ុន យូសេង និងលោក អ៊ុន ស្រឿន	២០ ដុល្លារ
. ឧបាសិកា	ជា នាង	២០ ដុល្លារ
. អ្នកស្រី	សិម ចាន់ទេវី	២០ ដុល្លារ
. អ្នកស្រី	សិម ចាន់នី	២០ ដុល្លារ
. អ្នកស្រី	សិម ចាន់ណារី	២០ ដុល្លារ
. អ្នកស្រី	អ៊ុន វ៉ារី	២០ ដុល្លារ
. ឧបាសិកា	តែ គុយឡាង	២០ ដុល្លារ
. លោក	ប្រាង សន និងអ្នកស្រី ឡូន សុចិណា	២០ ដុល្លារ
. លោក	ឈុំ ថន និងអ្នកស្រី មុយ គាំ	២០ ដុល្លារ
. លោក	សក់ គិមហារក់ និងអ្នកស្រី ជុំ រ៉ានី	២០ ដុល្លារ
. លោក	តាន់ អ៊ុនហ៊ុយ និងអ្នកស្រី ម៉ាក សុខថាន	២០ ដុល្លារ
. លោក	យីម សំកុល និងអ្នកស្រី អៀង ស្រីមុំ	២០ ដុល្លារ
. អ្នកស្រី	អ៊ុន យូសេង និងលោក អ៊ុន ស្រឿន	២០ ដុល្លារ
. លោក	វ៉ាត សុគន្ធ	១៥ ដុល្លារ
. លោក	ចាំង សុដា	១០ ដុល្លារ
. លោក	អ៊ុត ហ៊ាម ងន់ និងគ្រួសារ	១០ ដុល្លារ
. ឧបាសិកា	កែន លូន	១០ ដុល្លារ
. ឧបាសិកា	ប្លែក រិម	១០ ដុល្លារ
. ឧបាសិកា	ឈឹក ឈាង និងគ្រួសារ	១០ ដុល្លារ
. ឧបាសិកា	ម៉ែន សារ៉ាវែន និងឧបាសិកា អ៊ុម គីមរ៉ុន	១០ ដុល្លារ
. ឧបាសិកា	អ៊ុម សាវែន និងឧបាសិកា កូច ស្រឿន	១០ ដុល្លារ

. លោក	ស្រី	ស្នេហ្វាវន់	១០ ដុល្លារ
. កញ្ញា	ដីម	ពុទ្ធារុណ័រខ្សី	១០ ដុល្លារ
. កញ្ញា	ដីម	ពិទុប្បកិក្សា	១០ ដុល្លារ
. ឧបាសក	ហ៊ុន	លិមហៀង	១០ ដុល្លារ
. ឧបាសក	ម៉ុ	ទុយ	១០ ដុល្លារ
. ឧបាសិកា	តាំង	មួយដាង	១០ ដុល្លារ
. លោក	សុ	នាវិជ និងអ្នកស្រី ចៃត ស៊ីដូទិរ:	១០ ដុល្លារ
. ឧបាសិកា	នាង	ខេង ព្រមទាំងបុត្រ	១០ ដុល្លារ
. លោកយាយ	???	១០ ដុល្លារ
. អ្នកស្រី	ភឿក	ចន្ទ្រៈ និងគ្រួសារ	១០ ដុល្លារ
. ឧបាសិកា	មេ	ធៀង	១០ ដុល្លារ
. ឧបាសិកា	ម៉េង	គិមណរិ	១០ ដុល្លារ
. ឧបាសិកា	គង់	ញី	៥ ដុល្លារ
. ឧបាសិកា	ទូច	យ៉ែម	៥ ដុល្លារ
. ឧបាសិកា	ស្រី	មុន និងគ្រួសារ	៥ ដុល្លារ
. លោក	លី	សាម៉ង និងអ្នកស្រី ញឹក ស្រីភាព	៥ ដុល្លារ

*សូមពុទ្ធបរិស័ទដែលបានចូលរួមបោះពុម្ពសៀវភៅ

ជាធម្មទាន បានសម្រេចនូវសម្មាទិដ្ឋិត្រប់ៗជាតិ

នឹងបានឧបនិស្ស័យរួចផុតចាកទុក្ខទាំងពួង

កុំបីយ្យេវងយ្យាតឡើយ !

សូមអនុមោទនាធម្មទាន !!!

សូមរង់ចាំអាន សូមរង់ចាំអាន ...

ប្រស្នា

គិហិប្រតិបត្តិស្ថាន

អ្សបអ្សងដោយ

លោក បណ្ឌិត ឈឹម ខួប (ឥន្ទប្បញ្ញោ)

លោក សិទ្ធក្តបណ្ឌិត សុខ ស៊ីន

បើសាធុជនពុទ្ធបរិស័ទ ចង់ដឹងថាតើអ្វីទៅដែលហៅថា គិហិប្រតិបត្តិ ប្រែថាដូចម្តេច ? សរណគមន៍ មានប៉ុន្មាន ? គឺអ្វីខ្លះ ? ដូចម្តេចហៅថា សីលភេទ ? ដូចម្តេចសីលដាច់ ? សីលផ្កុះ ? សីលពពាល ? សីល ពព្រុស ? ផ្សេងគ្នាដូចម្តេច ? បុគ្គលមានប៉ុន្មានយ៉ាង ?...

សូមរង់ចាំអាន ប្រស្នា គិហិប្រតិបត្តិស្ថាន...

បើសិនជាអស់-លោកសាធុជនពុទ្ធបរិស័ទ មានសទ្ធាចូលរួមក្នុងការ បោះពុម្ពផ្សព្វផ្សាយចែកជាធម្មទាន សូមអញ្ជើញទំនាក់ទំនងនឹង ៖

គេហដ្ឋាន អភិក្សេមតកព្រះពុទ្ធសាសនាខ្មែរ

ក្រុងម៉ុងអេអាស - កេប៊ិក - កាណាដា

សូមអរព្រះគុណ និងអរគុណ

គេហដ្ឋាន អភិក្សេមតេកព្រះពុទ្ធសាសនាខ្មែរ ៖

❖ **ឧបាសក ម៉ិញ សាន់**

4685 Ave. Bourret # 302
Montréal, QC, H3W 1K9
Canada
Tel: 514 - 735 - 5975

❖ **ឧបាសក ហ៊ឹម នាន់**

7949 Rue Birnam
Montréal, QC, H3N 2T6
Canada
Tel: 514 - 277 - 4129
(chhann@live.ca)

❖ **វ៉ាត ភិរេក**

12565 58^{ième} Avenue
Montréal, QC, H1E 3T6
Canada
Tel: 514 - 509 - 5025
(phireak.vat@gmail.com)

សៀវភៅ និង ថាស ដែលផ្សព្វផ្សាយដោយគេហដ្ឋាន

អភិរក្សវប្បធម៌ព្រះពុទ្ធសាសនាខ្មែរ

ក្រុងម៉ុងអេអាស - កែប៊ិក - កាណាដា

❖ សៀវភៅ ៖

១. ស្នាព្រះហស្តក្រោយបង្អស់នៃសម្តេចព្រះមហាសុមេធាធិបតី **ជួន ណារត**
២. ធម៌នមស្តារព្រះរតនត្រ័យ ពិស្តារ - សង្ខេប
៣. ប្រស្នា គិហិប្រតិបត្តិពិស្តារ (ឈើម ទូច, សុង ស៊ីវ)
៤. ប្រជុំនានាធម៌សង្ខេប (ជ័យ ម៉ែ)
៥. អាណាបាណស្សតិកម្មដ្ឋាន វិបស្សនាបញ្ហាធម្មវិយាយ (គង់ ឌីប)
៦. ធម្មនិយាម ៣០ និងកំណាព្យផ្សេងៗ (ប៊ុត សាវង្ស, ភិក្ខុ សាន សុផា)
៧. ជីវិតកថា (មិញ សាវ៉ាន) ថ្មី
៨. ធម្មប្រទីប (ប្រជុំកងធម៌ យិន វន់)
៩. រឿង ព្រះភិក្ខុពនេចរ (ឱម ណាត្រី)
១០. រឿង នគរកាយ (ចាប ពិន)
១១. ច្បាប់គោរពមាតាបិតា (អ៊ូ ចុង)
១២. នត្តិធម្មាធិប្បាយ (ព្រះបិដកធម្ម អ៊ុម ស៊ុម)
១៣. ត្រៃកូដធម៌ (សុង ស៊ីវ)
១៤. ឱវាទបាតិមោក្ខ (ចាប ពិន)
១៥. កម្រងកំណាព្យ (ហ៊ុម ឆាន់) ថ្មី
១៦. ឧបនីយតិសូត្រ (ព្រះមហាវិយបណ្ឌិតោ ប៉ាង ខាត់)
១៧. ធម្មទេស ៤ យ៉ាង (មិញ សាវ៉ាន) ថ្មី
១៨. ធម៌នមស្តារសង្ខេបសម្រាប់យុវវ័យ Khmère-Français (វ៉ាត ភិរក្ស) ថ្មី
១៩. ធម៌នមស្តារសង្ខេបសម្រាប់យុវវ័យ Khmère-Anglais (វ៉ាត ភិរក្ស) ថ្មី
២០. លោកនីតិបករណ៍ (អ៊ុក ជា)

❖ ថ្វីស CD, MP3 ៖

- ១. ព្រះត្រៃបិដក ភាគទី ១ ដល់ភាគទី ១១០ (PDF)
- ២. ព្រះវិន័យបិដក ភាគទី ១ ដល់ភាគទី ១៣ (MP3)
- ៣. ព្រះសុត្តន្តបិដក ភាគទី ១៤ ដល់ភាគទី ៣៧ (MP3)
- ៤. ព្រះសុត្តន្តបិដក ភាគទី ៣៨ ដល់ភាគទី ៦២ (MP3)
- ៥. ព្រះគុណថ្ងៃ (MP3)
- ៦. ព្រះភិក្ខុពនេចរ (MP3)
- ៧. វិធីសាស្ត្រចម្រើនអានាបាណស្សតិកម្មដ្ឋាន (MP3)
- ៨. ព្រះពុទ្ធដីកា (MP3)
- ៩. ព្រះសុត្តន្តបិដក ភាគទី ៦៣ ដល់ភាគទី ៧៧ (MP3)
- ១០. អាមិសទាន និង ធម្មទាន (MP3)
- ១១. ៤៨ ធម្មទស្សន៍ ព្រះពុទ្ធសាសនា (ខ្លឹមសារគួរយល់ដឹង) (MP3)
- ១២. ព្រះអភិធម្ម ភាគទី ៧៨ ដល់ភាគទី ១១០ (MP3)

សូមប្រគេន និងជំរាប ដល់ព្រះតេជព្រះគុណព្រមទាំងបងប្អូនពុទ្ធបរិស័ទជាសទ្ធាសម្បជន និងសទ្ធាសម្បជនទាំងអស់ដែលចង់ស្តាប់ ឬចង់អាន នូវព្រះធម៌ណាមួយ ឬក៏មានសទ្ធាជ្រះថ្លាចូលរួមក្នុងការបោះពុម្ពសៀវភៅ និងធ្វើ CD MP3 សម្រាប់ចែកជាធម្មទាន សូមនិមន្ត និងអញ្ជើញទាក់ទងតាម រយៈគេហដ្ឋាន ៖

អភិរក្សវត្តភ្នំព្រះពុទ្ធសាសនាខ្មែរ

ក្រុងម៉ុងអេអាស - កែប៊ិក - កាណាដា

- ឧបាសក **ម៉ិញ សាវ៉ាន** ៥១៤ - ៧៣៥ - ៥៩៧៥
- ឧបាសក **ហ៊ុម នាន់** ៥១៤ - ២៧៧ - ៤១២៩
(chhann@live.ca)
- **វ៉ាត ភិរក្ស** ៥១៤ - ៥០៩ - ៥០២៥
(phireak.vat@gmail.com)

កល្យាណមិត្តខ្ញុំ

បទពាក្យ ៨

ក៏ពូសំណាងខ្ញុំមិនគួរជឿសោះ ជួបមិត្តសប្បុរសហួសព្រំដែនស្មាន
 កុសលផលបុណ្យសាងពីបូរាណ បានជួបកល្យាណមិត្តឬសម្លាញ់ ។
 កល្យាណមិត្តខ្ញុំស័ក្តិសមត្រកាល យកក្តីស្មើទូស្មាលជាម្ចាស់ដ៏ត្រាញ់
 គ្មានរសជាតិណាស្មើរសសម្លាញ់ ចិត្តស្មើទូត្របាញ់វេញរួមគ្រប់គ្រា ។
 ទោះប្រាណនៅឆ្ងាយពីគ្នាម្តេចក្តី ចិត្តមានមេត្រីសន្តោសរកគ្នា
 ប្រាស្រ័យប្រាយប្រាប់សុខទុក្ខវេទនា ជូនបុណ្យចែកគ្នាពេលធ្វើកុសល ។
 ឆ្នាំងមាសដូចចិត្តកល្យាណមិត្តខ្ញុំ ទោះធ្លុះមួយដុំចិត្តនៅនិមល
 ផ្សារស្អាតដូចដើមឥស្សាមកង្វល់ បាត់អស់អំពល់មិនដូចឆ្នាំងដី ។
 មិត្តខ្ញុំគឺពិតជាមិត្តកល្យាណ មានចិត្តក្សេមក្សាន្តព្យាយាមខន្តី
 សច្ចៈអំណត់ស្ម័គ្រស្មោះភក្តី មានទុក្ខព្រួយក៏យមិនបោះបង់គ្នា ។
 កល្យាណមិត្តខ្ញុំមិនចង់គំនុំ រាល់ថ្ងៃអប់រំកាយចិត្តវាចា
 បណ្តុះគុណធម៌តាមពុទ្ធដីកា សទ្ធាជ្រះថ្លានៅក្នុងសីលទាន ។
 មិត្តខ្ញុំមិនក្រោធច្រឡោតផ្តេសផ្តាស ប៊ុនអត់ធន់ណាស់រំងាប់ចិត្តបាន
 ពេលដោះបញ្ហាមេត្តាជាយាន ថ្វីងវាស់ប្រមាណសុចរិតជាគុណ ។
 កល្យាណមិត្តខ្ញុំផ្តល់សុក្រឹតភាព ទូន្មានចោលបាបឆាបយកផលបុណ្យ
 សន្សំកុសលយូរទូលវែកពុន ទុកជាដើមទុនទៅលោកុត្តរៈ ។
 សូមឲ្យកុសលខ្ញុំសាងរាល់ថ្ងៃ បានជានិស្ស័យជួបជាភ្ញីម្រាក់
 គ្រប់ជាតិជួបជាសម្លាញ់មិត្តភក្តិ រួមសាងសុភៈលុះនិព្វានអើយ ។

ម.សាវ៉ាន / ហ. ឆាន់ / វ. កិរ្ស

ចម្លងតាមច្បាប់ដើមដោយ ៖

ព្រះកិក្ខុ **វិច វិម** (ចន្ទត្ថេរ) និងខ្ញុំព្រះករុណា ខ្ញុំបាទ **វ៉ាត តិរក្ស**

សម្រាប់ចែកជាធម្មទាន